

समाधारुद्धो युक्ततरः श्रवणादिभक्तिमांस्तु युक्ततम इति ।
 “भक्ति”शब्दः-सेवाभिधायी-“भज इत्येष वै धातुः सेवायां परि-
 कीर्तितः । तस्मात् सेवा बुधैः प्रोक्ता ‘भक्ति’शब्देन भूयसी”
 इति स्मृतेः । एतां भक्तिं श्रुतिराह-“श्रद्धाभक्तिध्यानयोगादेवेहि”
 इति, “यस्य देवे परा भक्तिर्यथा देवे तथा गुरौ । तस्यैते कथिता
 ह्यर्थाः प्रकाशन्ते महात्मनः ॥” इति, “भक्तिरस्य भजनं तदिहा-
 मुत्रोपाधिनैरास्येनामुष्मिन् मनःकल्पनमेतदेव नैष्कर्म्यम्” इति,
 “आत्मानमेव लोकमुपासीत” इति, “आत्मा वा अरे द्रष्टव्यः
 श्रोतव्यो मन्तव्यो निदिध्यासितव्यो मैत्रेयि” इति चैवमाद्याः ।
 सा च भक्तिर्भगवत्स्वरूपशक्तिवृत्तिभूता बोध्या-“विज्ञानधना-
 नन्दधना सच्चिदानन्दैकरसे भक्तियोगे तिष्ठति” इति श्रुतेः । तस्याः
 श्रवणादिक्रियारूपत्वं तु चित्सुखमूर्त्तेः सर्वेश्वरस्य कुन्तलादि-
 प्रतीकत्ववत् प्रत्येतव्यम्-श्रवणादिरूपाया भक्तेश्चिदानन्दत्वन्तनु-
 वृत्त्यानुभाव्यं सितानुसेवया पित्तविनाशे तन्माधुर्यमिवेति ॥४७॥
 गीताकथासूत्रमवोचदाद्ये कर्म द्वितीयादिषु कामशून्यम् ।
 तत् पञ्चमे वेदनगर्भमाख्यन् पष्ठे तु योगोज्ज्वलितं मुकुन्दः ॥
 इति श्रीमद्भगवद्गीतोपनिषद्भाष्ये षष्ठोऽध्यायः ।

सप्तमोऽध्यायः

श्रीभगवानुवाच-

मय्यासक्तमनाः पार्थ योगं युञ्जन्मदाश्रयः ।

असंशयं समग्रं मां यथा ज्ञायसि तच्छृणु ॥१॥

सारा०-कदा सदानन्द-भुवो महाप्रभोः,

कृपामृताब्धेश्वरगौ श्रयामहे ।

यथा तथा प्रोज्झितमुक्तितत्पथा,
 भक्त्यध्वना प्रेमसुधामयामहे ॥ (१)
 सप्तमे भजनीयस्य श्रीकृष्णैश्वर्यमुच्यते ।
 न भजन्ते भजन्ते ये ते चाप्युक्ताश्चतुर्विधाः ॥ (२) ॥
 प्रथमेनाध्यायषट्केनान्तःकरणशुद्धयर्थकनिष्कामकर्मसापेक्षौ
 मोक्षफलसाधकौ ज्ञानयोगावुक्तौ । इदानीमनेन द्वितीयाध्यायषट्केन
 कर्मज्ञानादिविभिन्न-श्रवणाभिष्कामत्व-सकामत्वाभ्यां च सालो-
 क्यादि-साधकस्तथा सर्वमुख्यः कर्मज्ञानादिनिरपेक्ष एव प्रेम-
 वत्पार्षदत्वलक्षणमुक्तिफलसाधकस्तथा “यत् कर्मभिर्यत्तपसा
 ज्ञानवैराग्यतश्च यत्” इत्यादौ “सर्वं भद्रं भक्तियोगेन गच्छति”
 लभतेऽञ्जसा । स्वर्गापवर्गं मद्धाम” इत्याद्युक्तेर्विनापि साध-
 नान्तरं स्वर्गापवर्गादिनिखिलसाधकश्च परमः स्वतन्त्रः सर्वसुकरो-
 ऽपि सर्वदुष्करः श्रीमद्भक्तियोग उच्यते । ननु “तमेव विदित्वा
 अतिमृत्युमेति” इति श्रुतेः, ज्ञानं विना केवलया भक्त्याैव कथं
 मोक्षं ब्रूषे ? मैकं, “तमेव तत् पदार्थं परमात्मानमेव विदित्वा
 साक्षादनुभूय, न तु त्वं-पदार्थमात्मानं नापि प्रकृतिं नापि वस्तु-
 मात्रं विदित्वा मृत्युमत्येति”-इति अस्याः श्रुतेरर्थः । तत्र
 सितशर्करा-रसग्रहणे यथा रसनैव कारणं न तु चक्षुःश्रोत्रा-
 दिकं तथैव परब्रह्मास्वादे भक्तिरेव कारणम् । भक्त्यगुणाती-
 तत्वात्तयैव गुणातीतस्य ब्रह्मणो ग्रहणं सम्भवेत्, न तु देहा-
 द्यतिरिक्तात्मज्ञानेन सात्त्विकेन । “भक्त्याहमेकया प्राह्यः” इति
 भगवदुक्तेरिति, “भक्त्या मामभिजानाति यावान् यश्चास्मि
 तत्त्वतः” इत्यत्र साविशेषं प्रतिपादयिष्यामः । ज्ञानयोगयोमुक्ति-
 साधनत्वप्रसिद्धिस्तु तत्रस्थ-गुणीभूतभक्तिप्रभावादेव, तया विना
 तयोरेकश्चित्करत्वस्य बहुशः श्रवणात् । किञ्च, अस्यां श्रुतौ
 विदित्वा इत्यनन्तरम् एव-कारस्याप्रयोगादेव । योगव्यवच्छेदा-

भावे ज्ञापिते सति, तस्मादेव परमात्मनो विदितात् कचिद-
विदितादपि मोक्ष इत्यर्थो लभ्यते । ततश्च भक्त्युत्थेन निर्गुणेन
परमात्मज्ञानेन मोक्षः । कचित्तु भक्त्युत्थं तज्ज्ञानं विनापि
केवलं भक्तिमात्रेण मोक्ष इत्यर्थः पर्यवस्यति । यथा मत्स्य-
ण्डिकापिण्डादूरसंनादोषेणालब्धस्वाददादपि भुक्तात् तदेक-
नाशो व्याधिर्नश्यत्येवात्र न सन्देहः । “मत्स्यण्डिकानि ते खण्ड-
विकारे शर्करासिते” इत्यमरः । श्रीमदुद्धवेनाप्युक्तं (भाः १० ।-
४७ । ५६ ।) — “नन्वीश्वरोऽनुभजतोऽविदुषोऽपि साक्षाच्छ्रेयस्त-
नोत्यगदराज ईवोपयुक्तः” इति । मोक्षधर्मे नारायणेऽप्युक्तं —
“या वै साधनसम्पत्तिः पुरुषार्थचतुष्टये । तया विना तदाप्नोति
नरो नारायणाश्रयः” इति । एकादशेऽप्युक्तं “यत् कर्मभिर्यत्ता-
पसो ज्ञानवैराग्यतश्च यत्” इत्यादौ “सर्वं मद्भक्तियोगेन मद्भक्तो
लभतेऽञ्जसा” इति । अतएव “यन्नाम सकृत्श्रवणात् पुक्कसोऽपि
विमुच्यते संसारात्” इत्यादौ बहुशो वाक्यैर्भक्त्यैव मोक्षः
प्रतिपाद्यत इति । अथ प्रकृतमनुसरामः, — “योगिनामपि सर्वेषां
मद्गतेनान्तरात्मना । श्रद्धावान् भजते यो मां स मे युक्ततमो
मतः ॥” इति त्वद्वाक्येन त्वन्मनस्कत्वे सति त्वज्जनाविषय-
कश्रद्धावत्वमिति त्वया स्वभक्तविशेषलक्षणमेव कृतमित्यवगम्यते ।
किन्तु स च कीदृशो भक्तस्त्वदीयज्ञानविज्ञानयोरधिकारी
भवतीत्यपेक्षायामाह — मय्यासक्तेति द्वाभ्याम् । यद्यपि “भक्तिः
परेशानुभवो विरक्तिरन्यत्र चैव त्रिक एककालः । प्रपद्यमानस्य
यथाश्नतः स्युस्तुष्टिः पुष्टिः क्षुदपायोऽनुवासम् ॥” इत्युक्तेर्मदभ-
जनप्रक्रमत एव मदनुभवप्रक्रमोऽपि भवति, तदप्येकप्रासमात्र-
भोजिनो तथा तुष्टिपुष्टी न स्पष्टे भवतः, किन्तु बहुतरप्रास
भोजिन एव । तथैव मां श्यामसुन्दरे पीताम्बरे आसक्तम्
असक्तिभूमिकारुढं मनो यस्य तथाभूत एव त्वं मां ज्ञास्यसि ।

यथा स्पष्टमनुभविष्यसि, तत शृणु कीदृशं योगम् मया सह
संयोगं युञ्जन् शनैः शनैः प्राप्नुवन् मदाश्रयः, मामेव, न तु
ज्ञानकर्मादिकमाश्रयमाणोऽनन्यभक्त इत्यर्थः । अत्रासंशयं सम-
प्रमं इति पदाभ्यां मदीयनिर्विशेषब्रह्मस्वरूपज्ञानं “क्लेशोऽ-
धिकतरस्तेषामव्यक्तासक्तचेतसाम् । अव्यक्ता हि गतिर्दुःखं
देहबद्धिरवाप्यते ॥” इत्यप्रिमोक्तेः ससंशयमेव । तथा ज्ञानि-
नामुपास्यं यद्ब्रह्म परममहतो मम महिमस्वरूपमेव । यदुक्तं
मयैव सत्यव्रतं प्रति मत्स्यरूपेण — “मदीयं महिमानञ्च परं
ब्रह्मति शब्दितम् । वेत्स्यस्यानुगृहीतं मे” इति, अत्रापि “ब्रह्मणो
हि प्रतिष्ठाहम्” इति । अतो मज्ज्ञानापेक्षया तज्ज्ञानमसमप्र-
मिति द्योतितम् ॥ १ ॥

गी०भू० — सप्तमे भजनीयस्य स्वम्यैश्वर्यं प्रकीर्त्यते ।

चातुर्विध्यञ्च भजतां तथैवाभजतामपि ॥

गी०भू० — आद्येन षट्केनोपासकस्य जीवस्य स्वरूपं तत्प्रा-
प्तिसाधनञ्च प्राधान्येनोक्तम् । मध्येन तूपास्यस्य स्वस्य तत्तच्च
तथोच्यते ; तत्र षष्ठान्तर्निर्दिष्टं तव भजनीयं रूपं कीदृशं,
कथं वा भजतोऽन्तरात्मा तद्गतः स्यादित्येतत् पार्थेनाष्टमपि
कृपालुत्वेन स्वयमेव विबक्षुर्भगवानुवाच — मयीति । व्याख्यात-
लक्षणे स्वीपास्ये मय्यासक्तमतिमात्रनिरतं मनो यस्य स त्वमन्यो
वा तादृशो मदाश्रयो महास्यसख्याद्येकतमेन भावेन मां शरणं
गतो योगं मच्छरणादिलक्षणं युञ्जन् कर्तुं प्रवृत्तः । असंशयं
यथा स्यात्तथा — कृष्ण एव परं तत्त्वमतोऽन्यद्वेति सन्देहशून्यो
मत्पारतम्यनिश्चयवानित्यर्थः । समप्रं साधिष्ठानं सविभूतिं
सपरिकरं च मां सर्वेश्वरं येन ज्ञानेन ज्ञास्यसि तन्मयोच्यमान-
मवहितमनाः शृणु । हे पार्थ ! न च समप्रमिति कात्स्न्येन स
ज्ञानमादिशतीति वाच्यमनन्तरस्य तस्य तथाज्ञानासम्भवात् ।

स्मृतिश्च—“कात्स्न्येन नाजोऽप्यभिधातुमीशः” इति ॥१॥

ज्ञानं तेऽहं सविज्ञानमिदं वक्ष्याम्यशेषतः ।

यज्ज्ञात्वा नेह भूयोऽन्यज्ज्ञातव्यमवशिष्यते ॥२॥

सारा०ब०—तत्र मद्भक्तोरासक्तिभूमिकातः पूर्वमपि मे ज्ञानमैश्वर्यमयं भवेत् । तदुत्तरं विज्ञानं माधुर्यानुभवमयं भवेत् । तदुभयमपि त्वं शृण्वत्याह—ज्ञानमिति । अन्यज्ज्ञातव्यं नावशिष्यत इति मन्निर्विशेषब्रह्मज्ञानविज्ञाने अप्येतदन्तर्भूत एवेत्यर्थः ॥ २ ॥

गी०भू०—वक्ष्यामाणं ज्ञानं स्तौति—ज्ञानमिति—इदं चिद-
चिच्छक्तिमत्स्वरूपविषयकं ज्ञानं, तच्च सविज्ञानं वक्ष्यामि ।
तच्छक्तिद्वयविविक्तस्वरूपविषयकं ज्ञानं विज्ञानं तेन सहितं ते
तुभ्यं प्रपन्नायाशेषतः सामग्र्येणोपदेक्ष्यामीत्यर्थः । यत्स्वरूपं सर्व-
कारणं यच्च ध्येयं तदुभयविषयकं ज्ञानमत्र वक्तुं प्रतिज्ञातं
यज्ज्ञानं ज्ञात्वाह श्रेयोवर्त्मनि निविष्टस्य जिज्ञासोस्तवान्यज-
ज्ञातव्यं नावशिष्यते, सर्वस्य तदन्तर्भावात् ॥२॥

मनुष्याणां सहस्रेषु कश्चिद्व्यतिथिः सिद्धये ।

यततामपि सिद्धानां कश्चिन्मां वेत्ति तत्त्वतः ॥३॥

सारा०ब०—एतच्च सविज्ञानं मज्ज्ञानं पूर्वमध्यायपटके प्रोक्त-
लक्षणैर्ज्ञानभिर्योगिभिरपि दुर्लभमिति बदनं प्रथमं विज्ञानमाह-
मनुष्याणामिति । असंख्यातानां जीवानां मध्ये कश्चिदेव मनुष्यो
भवति । मनुष्याणां सहस्रेषु मध्ये कश्चिदेव श्रेयांसि यतते ।
तादृशानामपि मनुष्याणां सहस्रेषु कश्चिदेव मां श्यामसुन्दरा-
कारं तत्त्वतो वेत्ति साक्षादनुभवतीति निर्विशेषब्रह्मानुभवा-
नन्दात् सहस्रगुणाधिकः सविशेषब्रह्मानुभवानन्दः स्यादिति
भावः ॥ ३ ॥

गी०भू०—स्वज्ञानस्य दौर्लभ्यमाह—मनुष्याणामिति । उच्चा-
वचदेहात्मसंख्याता जीवास्तेषु कतिचिदेव मनुष्यास्तेषां शास्त्राधि-
कारयोग्यानां सहस्रेषु मध्ये कश्चिदेव सत्प्रसङ्गवशात् सिद्धये
स्वपरात्माबलोकनाय यतते, न तु सर्वः । तादृशानां यततां यत-
मानानां सिद्धानां लब्धस्वपरात्माबलोकनानां सहस्रेषु मध्ये
कश्चिदेवैको मां कृष्णं तत्त्वतो वेत्ति । अयमर्थः—शास्त्रीयार्था-
नुष्ठायिनो बहवो मनुष्याः परमाणुचैतन्यं स्वात्मानं प्रादेशमात्रं
मत्स्वांशं परमात्मानं चानुभूय विमुच्यन्ते । मां तु यशोदास्त-
नन्वयं कृष्णमधुना त्वत्सारथिं कश्चिदेव तादृशसत्प्रसङ्गात्प्राप्त-
मुद्धृतिस्तत्त्वतो याथात्म्येन वेत्ति—अविचिन्त्यानन्तशक्तिकत्वेन
निखिलकारणत्वेन साव्वैश्वर्यसाव्वैश्वर्यस्वभक्तवात्सल्याद्यसंख्ये-
यकल्याणगुणरत्नाकरत्वेन पूर्णब्रह्मत्वेन चानुभवतीत्यर्थः ।
वक्ष्यति च—“स महात्मा सुदुर्लभः”, “मान्तु वेद न कश्चन” इति ॥३॥

भूमिरापोऽनलो वायुः खं मनो बुद्धिरेव च ।

अहंकार इतीयं मे भिन्ना प्रकृतिरष्टधा ॥४॥

सारा०ब०—अथ भक्तिमते ज्ञानं नाम भगवदैश्वर्यज्ञानमेव,
न तु देहाद्यतिरिक्तात्मज्ञानमेवेति । अतः स्वीयैश्वर्यज्ञानं निरूप-
यन् परापरभेदेन स्वीयप्रकृतिद्वयमाह—भूमिरिति द्वाभ्याम् ।
भूम्यादिशब्दैः पञ्चमहाभूतानि सूक्ष्मभूतैर्गन्धादिभिः सहैकीकृत्य
संगृह्यन्ते, अहङ्कार-शब्देन तत्कार्यभूतानीन्द्रियाणि; तत्कारण-
भूत--महत्तात्त्वमपि गृह्यते, बुद्धिमनसोः पृथगुक्तिस्तत्त्वेषु तयोः
प्राधान्यात् ॥ ४ ॥

गी०भू०—एवं श्रोतारं पार्थमभिमुखीकृत्य स्वस्य कारण-
स्वरूपं चिदचिच्छक्तिमद्वक्तुं ते शक्ती प्राह—भूमिरिति द्वाभ्याम् ।
चतुर्विंशतिधा प्रकृतिभूम्याद्यात्मनाष्टधा भिन्ना मे मदीया
बोध्या तन्मात्रादीनां भूम्यादिष्वन्तर्भावादिहापि चतुर्विंशति-

धैबावसेया । तत्र भूम्यादिषु पञ्चषु भूतेषु तत्कारणानां गन्धानां पञ्चानां तन्मात्राणामन्तर्भावः ; अहङ्कारे तत्कार्याणामेकादशानामिन्द्रियाणाम् ; 'बुद्धि'शब्दो महत्तत्त्वमाह ; मनःशब्दस्तु मनो-गम्यमव्यक्तरूपं प्रधानमिति । श्रुतिश्चैवमाह—“चतुर्विंशति-संख्यानां अव्यक्तं व्यक्तमुच्यते” इति । स्वयञ्च क्षेत्राध्याये ब्रूयति—“महाभूतान्यहङ्कारः” इत्यादिना ॥४॥

अपरेयमितस्त्वन्यां प्रकृतिं विद्धि मे पराम् ।

जीवभूतां महाबाहो ययेदं धार्यते जगत् । ५॥

सारा०ब०—इयं प्रकृतिर्बहिरङ्गाख्या शक्तिरपरानुत्कृष्टा जडत्वात् । इतोऽन्यां प्रकृतिं तटस्थां शक्तिं जीवभूतां परामुत्कृष्टां विद्धि चैतन्यत्वात् । अस्या उत्कृष्टत्वं हेतुः—यया चेतनया इदं जगत् चेतनं धार्यते स्वभोगार्थं गृह्यते ॥ ५ ॥

गी०भू०—एषा प्रकृतिरपरा निकृष्टा जडत्वाद्भोग्यत्वाच्चेतो जडार्थाः प्रकृतेरन्यां परां चेतनत्वाद्भोक्तृत्वाच्चोत्कृष्टां जीवभूतां मे मदीयां प्रकृतिं विद्धि । हे महाबाहो पार्थ ! परत्वे हेतुः—ययेति । यया चेतनया इदं जगत् स्वकर्मद्वारा धार्यते शय्यासनादि-वत् स्वभोगाय गृह्यते ; श्रुतिश्च हरैरेवेयं शक्तिस्त्वयीत्याह—“प्रधानक्षेत्रज्ञपतिर्गुणेशः” इति ॥५॥

एतद्योनीनि भूतानि सर्वाणीत्युपधारय ।

अहं कृत्स्नस्य जगतः प्रभवः प्रलयस्तथा ॥६॥

सारा०ब०—एतच्छक्तिद्वयद्वारैव स्वस्य जगत्कारणत्व-माह—एतदिति । एते मायाशक्तिजीवशक्ती क्षेत्र-क्षेत्रज्ञ-रूपे योनी कारणभूते येषां तानि स्थावरजङ्गमात्मकानि भूतानि जानीहि । अतः कृत्स्नस्य सर्वस्यास्य जगतः प्रभवो मच्छक्तिद्वयप्रभूतत्वात्

अहमेव स्रष्टा, प्रलयतच्छक्तिमति मय्येव प्रलीनभावित्वादह-मेवास्य संहर्ता ॥ ६ ॥

गी०भू०—एतच्छक्तिद्वयद्वारैव सर्वजगत्कारणतां स्वस्याह-एतदिति । सर्व्वणि स्थिरचराणि भूतान्येतद्योनीनि उपधारय विद्धि । एतेऽपरपरे क्षेत्रक्षेत्रज्ञशब्दवाच्ये मच्छक्ती योनी कारण-भूते येषां तानीत्यर्थः । ते च प्रकृता मदीये मत्त एव सम्भूते । अतः कृत्स्नस्य सप्रकृतिकस्य जगतोऽहमेव प्रभव उत्पत्तिहेतुः—“प्रभव-त्यस्मात्” इति व्युत्पत्तोः तस्य प्रलयसंहर्ताप्यहमेव—“प्रलीयते-ऽनेन” इति व्युत्पत्तोः ॥६॥

मत्तः परतरं नान्यात्किञ्चिदस्ति धनंजय ।

मयि सर्वमिदं प्रोतं सूत्रे मणिगणा इव ॥७॥

सारा०ब०—यस्मादेवं तस्मादहमेव सर्वमित्याह—मत्तः परतरमन्यत् किञ्चिदपि नास्ति कार्य्य-कारणयोरैक्यात् शक्ति-शक्तिमतोरैक्याच्च । तथा च श्रुतिः—“एकमेवाद्वितीयं ब्रह्म”, “नेह नानास्ति किञ्चन” इति । एवं स्वस्य सर्वात्मकत्वमुक्त्वा सर्वान्तर्ग्रामत्वाज्जाह—मयीति । सर्वमिदं चिज्जडात्मकं जगत् मत्कार्य्यत्वात् मदात्मकमापि पुनर्मय्यन्तर्ग्रामिनि प्रोतं प्रथितं यथा सूत्रे मणिगणाः प्रोताः । मधुसूदन-सरस्वतीपादास्तु सूत्रे मणिगणा इवेति दृष्टान्तस्तु प्रथितत्वमात्रे, न तु कारणत्वे कनके कुण्डलादिर्बादति तु योग्यो दृष्टान्त इत्याहुः ॥ ७ ॥

गी०भू०—ननु स्थिरचरयोरपरपरयोः प्रकृत्योरपि त्वमेव तच्छक्तिमान् योनिरित्युक्तेर्निखिलजगद्बीजत्वं तव प्रतीतं, न तु सर्व्वपरत्वम् ; तच्च तद्बीजात्त्वतोऽन्यस्यैव—“ततो यदुत्तरतरं तदरूपमनामयं य एतद्विदुरमृतास्ते भवन्त्यथेतरे दुःखमेवापि यन्ति” इति श्रवणादिति चेत्तत्राह—मत्त इति । मत्तस्त्वत्सखात्

कृष्णात् परतरं श्रेष्ठमन्यत् किञ्चिदपि नास्त्यहमेव सर्वश्रेष्ठं
बस्तिवत्यर्थः । ननु “ततो यदुत्तरतरम्” इत्यादाबन्यथा श्रुतिमिति
चेन्मन्दमेतत् क्षोदाक्षमत्वात् ; तथा हि “वेदाहमेतं पुरुषं महान्त-
मादित्यवर्णं तमेसः परस्तात् । तमेव विद्वानमृत इह भवति
नान्यः पन्था विद्यते अयनाय” इति श्रुताश्रितैः सर्वजगद्बी-
जस्य महापुरुषस्य बिष्णोर्ज्ञानममृतस्य पन्थास्ततो नास्तीत्यु-
पादिश्य तदुपपादनाय “यस्मात् परं नापरमस्ति किञ्चिदय-
स्मान्नाणीयो न ज्यायोऽस्ति किञ्चित्” इति तस्यैव परतमत्वं
तदितरस्य तदसंभवञ्च प्रतिपाद्य, “ततो यदुत्तरतरम्”
इत्यादिना पूर्वोक्तमेव निगमितम् ; न तु ततोऽन्यच्छ्रेष्ठमस्तीति
उक्तम्-तथा सति तेषां मृषाबादित्वापत्तेः । एवमाह सूत्रकारः-
“तथान्यप्रतिषेधात्” इति । मदन्यस्य कस्यचिदपि श्रेष्ठ्या-
भावादहमेव मदन्यसर्वाश्रय इत्याह-मयीति । प्रोतं प्रथितं
स्फुटमन्यत्-एतेन विश्वपालकत्वं स्वस्योक्तम् ॥७॥

रसोऽहमप्सु कोन्तेय प्रभास्मि शशिसूर्ययोः ।

प्रणवः सर्ववेदेषु शब्दः खे पौरुषं नृषु ॥८॥

सारा०ब०-स्वकार्ये जगत्यत्र यथाहमन्तर्यामिरूपेण प्रविष्टो
वर्त्ते, तथा कचित् कारणरूपेण कचित् कार्येषु मनुष्यादिषु
साररूपेणाप्यहं वर्त्ते इत्याह-रसोऽहमिति चतुभिः । अप्सु
रसस्तत् कारणभूतो मर्द्धिभूतिरित्यर्थः । एवं सर्वत्राप्रेऽपि
प्रभारूपः प्रणवः ‘ॐकारः’-सर्ववेदकारणम् । खे आकशे
शब्दस्तत्कारणं, नृषु पौरुषं सफल उद्गमविशेष एव मनु-
ष्यसारः ॥ ८ ॥

गी०भू०-तत्त्वं दर्शयति-रसोऽहमिति पञ्चभिः । अप्सु
रसोऽहं रसतन्मात्रया विभूत्या ताः पालयन् तास्वहं वर्त्तते,

तां विना तासामस्थितेः । शशिनि सूर्ये बाहं प्रभास्मि प्रभया
विभूत्या तौ पालयन् तयोरहं वर्त्ते ; एवं परत्र द्रष्टव्यम् । वैखरी-
रूपेषु सर्ववेदेषु तन्मूलभूतः प्रणवोऽहम्, खे नभसि शब्द-
स्तन्मात्रलक्षणोऽहम्, नृषु पौरुषं फलवानुद्यमोऽहम्-तेनैव तेषां
स्थितेः ॥८॥

पुण्यो गन्धः पृथिव्यां च तेजश्चास्मि विभावसौ ।
जीवनं सर्वभूतेषु तपश्चास्मि तपस्विषु ॥९॥

सारा०ब०-“पुण्योऽविकृतो गन्धः पुण्यस्तु चार्बपि”
इत्यमरः । च-कारो रसादीनामपि पुण्यत्वसमुच्चयार्थः । तेजः
सर्ववस्तुपाचनप्रकाशनशीतत्राणादिसामर्थ्यरूपः सारः ; जीवन-
मायुरेव सारः, तपो द्वन्द्वसहनादिकमेव सारः ॥ ९ ॥

गी०भू०-पुण्योऽविकृतो गन्धस्तन्मात्रलक्षणः, चकारो
रसादीनामहमपि पुण्यत्वसमुच्चयकः । विभावसौ बन्धौ तेजः
सर्ववस्तुपाचनप्रकाशनादिसामर्थ्यरूपश्च शदाद्वायौ यः पुण्यः
स्पर्श उष्णस्पर्शव्याकुलानामापायकः सोऽहमिति बोध्यम् । जीव-
नमायुस्तपो द्वन्द्वसहनम् ॥९॥

बीजं मां सर्वभूतानां विद्धि पार्थ सनातनम् ।

बुद्धिर्बुद्धिमतामस्मि तेजस्तेजस्विनामहम् ॥ १० ॥

सारा०ब०-बीजमविकृतं कारणं प्रधानाख्यमित्यर्थः । सनातनं
नित्यं बुद्धिमतां बुद्धिरेव सारः ॥ १० ॥

गी०भू०-सर्वभूतानां चराचराणां यदेकबीजं सनातनं
नित्यं, न तु प्रतिव्याक्तिभिन्नमनित्यं वा तत् प्रधानाख्यं सर्व-
बीजं मामेव विद्धि तद्रूपया विभूत्या तान्यहं पालयामि तत्परेण
हि तानि पुण्यन्ते । बुद्धिः सारासारविवेकवती, तेजः प्रागलभ्यं

पराभिभवसामर्थ्यं परानभिभाव्यत्वेच्च ॥१०॥

बलं बलवतां चाहं कामरागविवर्जितम् ।

धर्माविरुद्धो भूतेषु कामोऽस्मि भरतर्षभ ॥११॥

सारा०ब०—कामः स्वजीविकाद्यभिलाषः, रागः क्रोधस्तद्विवर्जितम्, न तद्वयोत्थमित्यर्थः । धर्माविरुद्धः स्वभार्यायां पुत्रोत्पत्तिमात्रोपयोगी ॥११॥

गी०भू०—कामः स्वजीविकाद्यभिलाषः रागस्तु प्राप्तेऽप्यभिलाषितेऽर्थे पुनस्ततोऽप्यधिकेऽर्थे चित्तरञ्जनात्मकोऽतितृष्णापरनामा, ताभ्यां निवर्जितं बलं स्वधर्मानुष्ठानसामर्थ्यमित्यर्थः । धर्माविरुद्धः स्वपत्न्यां पुत्रोत्पत्तिमात्रहेतुः ॥११॥

ये चैव सात्त्विका भावा राजसास्तामसाश्च ये ।

मत्त एवेति तान्विद्धि न त्वहं तेषु ते मयि ॥१२॥

सारा०ब०—एवं वस्तुकारणभूता वस्तुसारभूताश्च राक्षसाद्याश्च विभूतयः काश्चिदुक्ताः; किन्त्वलमतिविस्तरेण । मदधीनं वस्तुमात्रमेव मद्भिभूतिरित्याह—ये चैवेति । सात्त्विकभावाः शमदमादयो देवाद्याश्च, राजसा हर्षदर्पादयोऽसुराद्याश्च । तामसाः शोकमोहादयो राक्षसाद्याश्च, तान् मत्त एवेति मदीयप्रकृतिगुणकार्यत्वात् । तेष्वहं न वर्त्ते, जीववत्तादधीनोऽहं न भवामीत्यर्थः । ते तु मयि मदधीनाः सन्त एव वर्त्तन्ते ॥१२॥

गी०भू०—एवं काश्चिद्विभूतिरभिधाय समासेन सर्वान्ताः प्राह ये चैवेति । ये मिथो बिलक्षणस्वभावाः सात्त्विकादयो भावाः प्राणानां शरीरेन्द्रियविषयात्मना तत्कारणत्वेन चावस्थितास्तान् सर्वान् तत्तच्छक्त्युपेतान्मत्ताएवोपपन्नान् विद्धि । न त्वहं तेषु वर्त्ते नैवाहं तदधीनस्थितिः—ते मयि मदधीनस्थितय इत्यर्थः ॥१२॥

त्रिभिर्गुणमयैर्भावैरेभिः सर्वमिदं जगत् ।

मोहितं नाभिजानति मामेभ्यः परमव्ययम् ॥१३॥

सारा०ब०—नन्वेवम्भूतं त्वां परमेश्वरं कथमयं जनो न जानातीत्यत आह—त्रिभिरिति । गुणमयैः शमदमादि-हर्षादि-शोकाद्यैर्भावैः स्वाभावीभूतैर्जगत् जगज्जात-जीववृन्दं मोहितं सत् मां निर्गुणत्वादेभ्यः परमव्ययं निर्विकारम् ॥१३॥

गी०भू०—अथ शक्तिद्वयाविविक्तं स्वस्य ध्येयस्वरूपं दर्शयन् तस्याज्ञाने तदासक्तिमेव हेतुमाह—त्रिभिरिति । एभिः पूर्वोदितैर्गुणमयैर्ममायागुणकार्यैस्त्रिविधैः सात्त्विकादिभिर्भावैर्भवन्धर्मिभिः क्षणपरिणामिभिरतत्तात्कर्मणुगुणशरीरेन्द्रियावषयात्मनावस्थितैर्मोहितमविवेकितां नीतं सत् सर्वमिदं जगत् सुरासुरमनुष्याद्यात्मनावस्थितं जीववृन्दं कर्त्तृ एभ्यः सात्त्विकादिभ्यो भावेभ्यः परं तैरस्पृष्टमनन्तवल्याणुगुणरत्नाकरं विज्ञानानन्दघनं सर्वेश्वरमव्ययमप्रच्युतस्वभावं मां कृष्णं नाभिजानाति प्रत्युतासूयति ॥१३॥

दैवी ह्येषा गुणमयी मम माया दुरत्यया ।

मामेव ये प्रपद्यन्ते मायामेतां तरन्ति ते ॥१४॥

सारा०ब०—ननु तर्हि त्रिगुणमयमोहात् कथमुत्तीर्णा भवन्ति ? तत्राह—दैवी विषयानन्देन दीव्यन्तीति देवा जीवास्तदीया तेषां मोहायत्रीत्यर्थः । गुणमयी श्लेषेण त्रिवेष्टनमहापाशरूपा । मम परमेश्वरस्य माया बहिरङ्गाशक्तिदुरत्यया दुरतिक्रमा । पाशपक्षे, छेत्ता म उद्ग्रन्थयितुं वा केनाप्यशक्येत्यर्थः । किन्तु मद्वाचि विश्वसिंहि इति स्ववक्तुः स्पृष्ट्वाह—मां श्यामसुन्दराकारमेव ॥१४॥

गी०भू०—ननु त्रिगुणस्थितमायाया नित्यत्वात्तद्वेतुकस्य मोहस्य विनिवृत्तिर्दुर्घटेति चेत्तत्राह—दैवीति । मम सर्वेश्वर-स्यावितर्क्यतिविचित्रानन्तविश्वसृष्टुरेषा माया दैवी । अलौ-किकयत्यद्भुतेत्यर्थः, तादृक् विश्वसर्गोपकरणत्वात् । श्रुतिश्चैव-माह—“मायां तु प्रकृतिं विद्यान्मायिनं तु महेश्वरमि”त्यादया । गुणमयी सत्त्वादिगुणत्रयात्मिका, श्लेषेण त्रिगुणिता रज्जु रिवानि-दृढतया जीवानां बन्धुहेतुः । अतो दुरत्यया तेषां दुरतिक्रमा, रज्जु-पक्षे च्छेत्तुमुद् प्रथितुं च तैरशक्येत्यर्थः । यद्यप्येतादृशी तथापि मद्भक्त्या तद्विनिवृत्तिः स्यादित्याह मामिति । मां सर्वेश्वरं मायानियन्तारं स्वप्रपन्नवात्सल्यनीरधि कृष्णं ये तादृशसत्प्रसङ्गात् प्रपद्यते शरणं गच्छन्ति ते एतामर्णवमिवापारां मायां गोष्पदोद-काञ्जलिमिवाश्रमेण तरन्ति । तां तीर्त्वानन्दैकरसं प्रसादाभिमुखं स्वस्वामिनं मां प्राप्नुवन्तीति । मामेवेत्येवकारो मदन्त्येषां विधिरुद्रा-दीनां प्रपत्त्या तस्यास्तरणं नेत्याह श्रुतिश्चैवमाह तमेव विदित्वे-त्याद्या, मुचुकुन्दं प्रति देवाश्च—“वरं ऋणीष्व भद्रं ते ऋते कैवल्य-मद्य नः । एक एवेश्वरस्तस्य भगवान् विष्णु रव्यय इति । घण्टा-कर्णं प्रति शिवश्च—“मुक्तप्रदाता सर्वेषां विष्णुरेव न संशयः” इति ॥१४॥

न मां दुष्कृतिनो मूढाः प्रपद्यन्ते नराधमाः ।

माययापहतज्ञाना आसुरं भावमाश्रिताः ॥१५॥

सारा०ब०—ननु तर्हि परिण्डता अपि केचित् किमिति त्वां न प्रपद्यन्ते ? तत्र ये परिण्डतास्ते मां प्रपद्यन्त एव; परिण्डत-मानिन एव न मां प्रपद्यन्त इत्याह—न मामिति । दुष्कृतिनः दुष्टाश्च ते कृतिनः परिण्डताश्चेति ते कुपरिण्डता इत्यर्थः । ते च चतुर्विधाः—एके मूढाः पशुतुल्याः कर्मिणः; यदुक्तं—“ननु

दैवेन निहता ये चाच्युतकथासुधाम् । हित्वा शृण्वन्त्यसद्गथाः पुरीषमिव विड्भुजः ॥” इति, “मुकुन्दं को वै न सेवेत विना नरेतरम्” इति च । अपरे नराधमाः कश्चित् कालं भक्तिमत्त्वेन प्राप्तनरत्वा अप्यन्ते फलप्राप्तौ न साधनोपयोग इति मत्वा स्वेच्छयैव भक्तित्यागिनः—स्वकर्तृकभक्तित्यागलक्षणमेव तेषाम-धमत्वमिति भावः । अपरे शास्त्राध्यापनादिमत्त्वेऽपि मायया-पहतं ज्ञानं येषां ते । वैकुण्ठबिराजिनी नारायणमूर्तिरेव सार्वकालिकीभक्तिप्राप्या, न तु कृष्णरामादिमूर्तिर्मानुषीति मन्यमाना इत्यर्थः, यद्वदयते,—“अवजानन्ति मां मूढा मानुषीं तनुमाश्रितम्” इति । ते खलु मां प्रपद्यमाना अपि न मां प्रपद्यन्त इति भावः । अपरे आसुरं भावमाश्रिताः । असुराः जरासन्धादयः मद्भिप्रहं लक्ष्यीकृत्य शरैर्विद्धयन्ति । तथैव दृश्यत्वादिहेतुमत्-कुतर्कैर्मद्भिप्रहं वैकुण्ठस्थमपि खण्डयन्त्येव, न तु प्रपद्यन्त इत्यर्थः ॥ १५ ॥

गी०भू०—ननु चेत्त्वामेव प्रपन्ना विमुच्यन्ते तर्हि परिण्डता अपि केचित् किमिति त्वां न प्रपद्यन्ते तत्राह न मामिति । दुष्टाश्च ते कृ-तिनः शास्त्रार्थकुशलाश्चेति दुष्कृतिनः कुपरिण्डतास्ते मां न प्रप-द्यन्ते । श्रुतिश्चैवमाह—“अविद्यायामन्तरे वर्त्तमानाः स्वयं धीराः परिण्डतम्मन्यमानाः । दंष्ट्रम्यमानाः परियन्ति मूढा अन्धेनैव नीय-माना यथान्धाः” इति । ते चतुर्विधाः—एके मायया मूढाः कर्म-जडा इन्द्रादिवन्मामपि विष्णुं कर्माङ्गं जीववत् कर्माधीनं मन्यमानाः, अपरे मायया नराधमा विप्रादिकुलजन्मना नरोत्त-मतां प्राप्याप्यसत् काव्यार्थासत्तया पामरताभाजः । यदुक्तं—“नूनं दैवेन निहता ये चाच्युतकथासुधाम् । हित्वा शृण्वन्त्यसद्गथाः पुरीषमिव विड्भुजः” इति । अन्ये माययापहतज्ञानाः सांख्यादयः ते हि सार्वज्ञसार्वेश्वर्यसर्वसृष्टृत्व-मुक्तिदत्वादि धर्मैः

श्रुतिसहस्रप्रसिद्धमपि मामीश्वरमपलपन्तः प्रकृतिमेव सर्वस्रष्टीं
मोक्षदात्रीं च कल्पयन्ति । तत्र तादृशकुटिलकुयुक्तिशतान्युद्धाव-
यन्ती मायैव हेतुः । केचिन्नु माययैवासुरं भावमाश्रिता निर्विबशे-
षचिन्मात्रबादिनः—असुरा यथा निखिलानन्दकरं मद्भिग्रहं शरैर्वि-
ध्यान्ति तथादृश्यत्वादहेतुभिस्ते नित्यचैतन्यात्मतया श्रुतिप्रसि-
द्धमपि तं खण्डयन्तीति तत्रापि तादृशबुद्धयुत्पादनी मायैव
हेतुरिति ॥१५॥

चतुर्विधा भजन्ते मां जनाः सुकृतिनोऽर्जुन ।

आर्तो जिज्ञासुरर्थार्थी ज्ञानी च भरतर्षभ ॥१६॥

सारा०ब०—तर्हि के त्वां भजन्त इत्यत आह—चतुर्विधा
इति । सुकृतं वर्णाश्रमाचारलक्षणो धर्मस्तद्वन्तः सन्तो मां
भजन्ते; तत्र आर्तो—रोगाद्यापद्ग्रस्तस्तन्निवृत्तिकामः, जिज्ञासुः
आत्मज्ञानार्थी व्याकरणादिशास्त्रज्ञानार्थी वा, अर्थार्थी क्षिति-
गजतुरगकामिनीकनकाद्यै हिकपारत्रिकभोगार्थीति,—एते त्रयः,
सकामा गृहस्थाः, ज्ञानी विशुद्धान्तःकरणः सन्न्यासीति चतुर्थो-
ऽयं निष्कामः, इत्येते प्रधानीभूत-भक्त्यधिकारिणश्चत्वारो
निरूपिताः । तत्रादिमेषु त्रिषु कर्ममिश्रा भक्तिः, अन्तिमे चतुर्थे
ज्ञानमिश्रा, “सर्वद्वाराणि संयम्य” इत्यग्रिमग्रन्थे योगमिश्रापि
बद्ध्यते । ज्ञानकर्ममिश्रा केवला भक्तिर्या सा तु सप्तमाध्या-
यारम्भे एव “मय्यासक्तमनः पार्थ” इत्यनेन उक्ता । पुनश्चाष्ट-
मेऽप्यध्याये “अनन्यचेताः सततम्” इत्यनेन, नवमे “महात्मा-
नस्तु मां पार्थ” इति श्लोकद्वयेन “अनन्याश्चिन्तयन्तो माम्”
इत्यनेन च निरूपयितव्येति । ‘प्रधानीभूता’ ‘केवला’ इति द्विविधैव
भक्तिर्मध्यमेऽस्मिन्नध्यायषट्के भगवतोक्ता । या तु तृतीया
गुणीभूता भक्तिः कर्मिणि, ज्ञानिनि, योगिनि च कर्मादि-

फलसिद्धयर्थं दृश्यते, तस्याः प्राधान्याभावात् न भक्तित्वव्य-
पदेशः, किन्तु तत्र तत्र कर्मादीनामेव प्राधान्यान् । प्राधान्येन
व्यपदेशा भवन्ति’ इति न्यायेन कर्मत्व-ज्ञानत्व-योगत्व-व्यपदेशः,
तद्वतामपि कर्मित्वज्ञानित्वयोगित्व-व्यपदेशः, न तु भक्तित्व-
व्यपदेशः । फलञ्च सकामकर्मणः स्वर्गोः निष्कामकर्मणो
ज्ञानयोगो ज्ञानयोगोर्निर्व्याणमोक्ष इति । अथ द्विधाया भक्तेः
फलमुच्यते, तत्र प्रधानीभूतासु भक्तिषु मध्ये आर्त्तादिषु त्रिषु
याः कर्ममिश्रास्तिस्रः सकामा भक्तयस्तासां फलं तत्तात्काम-
प्राप्तिः, विषयसाद्गुण्यात् तदन्ते सुखैश्वर्यप्रधानसालोक्य-
मोक्षप्राप्तिश्च; न तु कर्मफलस्वर्गभोगान्त इव पातः, यद्वद्व्यते,—
“यान्ति मद्याजिनो माम्” इति । चतुर्थ्या ज्ञानमिश्रायास्तत
उत्कृष्टायास्तु फलं शान्तरतिः सनकादिष्वेव । भक्तभगवत्कारु-
ण्याधिक्यवशात् कस्याश्चित् तस्याः फलं प्रेमात्कषश्च श्रीशुका-
दिष्वेव । कर्ममिश्रा भक्तिर्यदि निष्कामा स्यात् तदा तस्याः
फलं ज्ञानमिश्रा भक्तिः, तस्याः फलमुत्तमेव । कचिच्च स्वभावा-
देव दासादिभक्तसङ्गोत्थ-वासना वशाद्वा ज्ञानकर्ममिश्रभक्ति-
मतामपि दास्यादिप्रेमा स्यात्, किन्तु ऐश्वर्यप्रधानमेवेति । अथ
ज्ञानकर्ममिश्रायाः शुद्धाया अनन्याकिञ्चनोत्तमादिपर्यायाः
भक्तेर्बहुप्रभेदाया दास्यसख्यादिप्रेमवत् पार्षदत्वमेव फलमित्या-
दिकं श्रीभागवत्टीकायां बहुशः प्रतिपादितम् । अत्रापि प्रसङ्ग-
वशात् साध्य—भक्तिविवेकः संक्षिप्य दर्शितः ॥ १६ ॥

गी०भू०—तर्हि त्वां के प्रपद्यन्ते तत्राह चतुर्विधा इति । सु-
कृतिनः सुपण्डिताः स्ववर्णाश्रमोचितकर्मणा मदेकान्तिभावेन च
सम्पन्ना जना मां भजन्ते । ते च चतुर्विधाः—तत्रार्त्ताः शत्रुक्लेशाद्या-
पद्ग्रस्तस्तद्विनाशेच्छुर्गजेन्द्रादिः, जिज्ञासुर्विविक्तात्मस्वरूपज्ञाने-
च्छुः शौनकादिः, अर्थार्थी राज्यादिसम्पादच्छुर्ध्रुवादिः, ज्ञानी

शेषत्वेन स्वात्मानं शेषित्वेन परात्मानञ्च मां ज्ञातवान् शुकादिः ।
एष्वार्त्तादयः सकामाः ज्ञानी तु निष्कामः । आर्त्तार्थार्थिनोः
परत्र जिज्ञासुता-सम्पत्ताये तयोरन्तराले जिज्ञासोरुपन्यासः ॥१६॥

तेषां ज्ञानी नित्ययुक्त एकभक्तिर्विशिष्यते ।

प्रियो हि ज्ञानिनोऽत्यर्थमहं स च मम प्रियः ॥१७॥

सारा०ब०—चतुर्णां भक्त्यधिकारिणां मध्ये कः श्रेष्ठः
इत्यपेक्षायामाह—तेषां मध्ये ज्ञानी विशिष्यते श्रेष्ठः । नित्ययुक्तो
नित्यं मयि युज्यत इति सः ज्ञानाभ्यासबशीकृत-चित्तात्मान्म-
नस्यैकाग्रचित्ता इत्यर्थः । आर्त्ताद्यास्त्रयस्तु नैवम्भूता इति भावः ।
ननु सर्वोऽपि ज्ञानी ज्ञानवैयर्थ्यभयात् त्वां भजते एव ?
तत्राह—एका मुख्या प्रधानभूता भक्तिरेव, न तु अन्येषां
ज्ञानिनामिव ज्ञानमेव प्रधानीभूतं यस्य सः, यद्वा—एका भक्तिरेव
तथैवासक्तिमत्त्वात् यस्य स नाममात्रेणैव ज्ञानीति भावः ।
एवम्भूतस्य ज्ञानिनोऽहं श्यामसुन्दराकारोऽत्यर्थमतिशयेन प्रियः
साधनसाध्यदशयोः परिहातुमशक्यः । “ये यथा मां प्रपद्यन्ते”
इति न्यायेन ममापि स प्रियः ॥ १७ ॥

गी०भू०—चतुर्षु ज्ञानिनः श्रेष्ठ्य-माह तेषामिति । ज्ञानी विशि-
ष्यते श्रेष्ठो भवति, यदसौ नित्ययुक्त एकभक्तिश्च । आर्त्तिविनाशा-
दि कामनाविरहान्नित्यं मया योगवान् । आर्त्तादेस्तु यावत्कामितप्रा-
प्ति मद्योग एकस्मिन् मय्येव ज्ञानिनो भक्तिरार्त्तादेस्तु स्वकामिते
तत् प्रदातृत्वेन मयि चातो ज्ञानी ततः श्रेष्ठः । अतृप्यन्नाह—प्रियो
हीति । ज्ञानिनो ह्यहमत्यर्थं प्रियः प्रेमास्पदम्, सहि मत्प्रियतासुधा-
सिन्धुनिमग्नो नान्यत् किञ्चिदनुसन्धत्ते तस्य मत्प्रियतापरिमि-
तेति बोधयितुमत्यर्थशब्दः, सर्वज्ञोऽनन्तशक्तिश्चाहं यां वक्तुं
न शक्नोमीत्यर्थः । सच ज्ञानी ये यथा मामित्यादि न्यायेन तथैव

मम प्रियः, ममापि तत् प्रियता तद्वदपरिमितेत्यर्थः ॥१७॥

उदाराः सर्व एवैते ज्ञानी त्वात्मैव मे मतम् ।

आस्थितः स हि युक्तात्मा मामेवानुत्तमां गतिम् ॥१८॥

सारा०ब०—तर्हि किमार्त्ताद्यास्त्रयस्तव न प्रियास्तत्र न हि,
न हीत्याह—उदारा इति । ये मां भजन्ते मत्ताः किञ्चित्
कामितं मयापि दित्सितं गृह्णन्ति, ते भक्तवत्सलाय मह्यं बहु
प्रदायिनः प्रिया एवेति भावः । ज्ञानी त्वात्मैवेति, स हि
भजन्नथ च मत्तः किमपि स्वर्गापवर्गादिकं नाकाङ्क्षत इति,
अतस्तदधीनस्य मम स आत्मैवेति मम मतं मति, यतः स मां
श्यामसुन्दराकारमेवानुत्तमां सर्वोत्तमां गतिं प्राप्यास्थितः
निश्चितवान्; न तु मम निर्विशेषस्वरूपब्रह्मनिर्वाणमिति भावः ।
एवञ्च निष्कामप्रधानीभूतभक्तिमान् ज्ञानी भक्तवत्सलेन भगवता
स्वात्मत्वेनाभिमन्यते, केवलभक्तिमाननन्यस्तु आत्मनोऽप्याधि-
क्येन । यदुक्तं—“न तथा मे प्रियतम आत्मयोनिर्न शङ्करः ।
न च सङ्कर्षणो न श्रीर्नैवात्मा च यथा भवान् ॥” इति, “नाह-
मात्मानमाशासे मद्भक्तैः साधुभिर्विना” इति, “आत्मारामोऽप्य-
रीरमत्” इत्यादि ॥ १८ ॥

गी०भू०—नन्वार्त्तादयस्तव प्रिया न भवन्ति सैवमत्यर्थमिति विशे-
षणादित्याह उदारा इति । सर्वे एवैते आर्त्तादय उदारा वदा-
न्याः । “उदारो दातृमहतोरि”त्यमरः । ये मां भजन्तो मया दित्-
सितं किञ्चित् स्वाभीष्टं मत्तो गृह्णन्ति ते भक्तवात्सल्यं मह्यं प्रय-
च्छन्तो मम बहु प्रदाः प्रिया एवेति भावः । ज्ञानी तु ममात्मैवेति
मतम् । हियस्मात् स ज्ञानी युक्तात्मा मदपितमना मत्तोऽन्यत्
किञ्चिदप्यनिच्छन्नतिप्रियेण मया विना लवमपि रथातुमसमर्थो
मामेव सर्वोत्तमां गतिं प्राप्यमास्थितः निश्चितवान् अतस्तेन तादृ-

शेन बिना लवमपि स्थातुमसमर्थस्य ममात्मैव सः । न च ज्ञानि-
जीवस्य हरिः स्वेनाभेदमाहेति वाच्यम् । ज्ञानिभजत्वासिद्धे-
र्भजतां चातुर्विध्यासिद्धे र्मोक्षे भेदवाक्यव्याकोपाच्च । तस्मा-
दतिप्रियत्वादेव तत्रात्मेत्युक्तिर्ममात्मा भद्रसेन इतिवत् । आत्मैव
मन एव मतमित्यपरे ॥१८॥

बहूनां जन्मनामन्ते ज्ञानवान्मां प्रपद्यते ।

वासुदेवः सर्वमिति स महात्मा सुदुर्लभः ॥१९॥

सारा०ब०—ननु मामेवानुत्तमां गतिमास्थित इति ब्रूषे
अतः स ज्ञानभक्तत्वामेव प्राप्नोति, किन्तु कियतः समयाद-
नन्तरं स ज्ञानी भक्त्यधिकारी भवतीत्यत आह—बहूनामिति ।
वासुदेवः सर्वमिति—सर्वत्र वासुदेवदर्शी ज्ञानवान् बहूनां
जन्मनामन्ते मां प्रपद्यते । तादृश—साधुर्यादृच्छिकसङ्गवशात्
मत्प्रपत्तिं प्राप्नोति, स च ज्ञानी भक्तो महात्मा सुस्थिरचित्तः
सुदुर्लभः—“मनुष्याणां सहस्रेषु” इति मद्रुक्तेः । ऐकान्तिक-
भक्तस्तु किमुतेति, स तु अति सुदुर्लभ एवेति भावः ॥१९॥

गी०भू०—नन्वार्त्तादीनामन्ते का निष्ठेति चेत्तत्राह—बहूना-
मिति । आर्त्तादिस्त्रिविधो मद्भक्तः कृतमद्भक्तिमहिम्ना बहूनि जन्मा-
न्युत्तमान् बिषयानन्दाननुभूय तेषु वितृष्णोऽन्ते जन्मनि मत्स्वरूप-
ज्ञसत्प्रसङ्गात् ज्ञानवान् प्राप्तमत्स्वरूपज्ञानः सन् मां प्रपद्यते, ततो
विन्दतीत्यर्थः । ज्ञानाकारमाह—वासुदेवेति । वसुदेवसुतः कृष्ण
एव सर्व-कृष्णायत्तास्वरूपस्थितिप्रवृत्तिकं सर्वं बस्त्वित्यर्थः । यद्धि
यदधीनस्वरूपस्थितिकं तत्तादात्मकं व्यपदिश्यते, यथा प्राणा-
धीनस्वरूपस्थितिकत्वात् प्राणरूपं बागादि व्यपदिष्टं छान्दोग्ये—
“न वै बाचो न चक्षुषि न श्रोत्राणि न मनांसीत्याचक्षते प्राण
इत्येवाचक्षते प्राणो ह्येवैतानि सर्वाणि भवन्ति” इति तत्राहुः—

सर्वं वस्तु वासुदेवेन व्याप्यमतः सर्वं वासुदेव इत्यर्थः । “सर्वं
समाप्नोषि ततोऽसि सर्वम्” इति पार्थो वदयतीति । स हि
निखिलस्पृहानिवृत्तिपूर्वकं मत्स्पृहो मदात्मात्युदारमना मन्नि-
वेदितात्मा ज्ञानिकोटिष्वपि सुदुर्लभः । एष ज्ञानवान् ‘प्रियो हि
ज्ञानिनोऽत्यर्थम्’ इत्याद्युक्तलक्षणो बोध्यः ॥१९॥

कामैस्तैस्तैर्हृतज्ञानाः प्रपद्यन्तेऽन्यदेवताः ।

तं तं नियममास्थाय प्रकृत्या नियताः स्वया ॥२०॥

सारा०ब०—ननु आर्त्तादयः सकामा अपि भगवन्तं त्वां
भजन्तः कृतार्था इव इत्यवगतम्, ये तु आर्त्तादयः
आर्त्तिहानादिकामनया देवतान्तरं भजन्ते, तेषां का गतिरित्य-
पेक्षायामाह—कामैरिति चतुर्भिः । हृतज्ञाना इति रोगाद्यार्त्ति-
हराः शीघ्रं यथा सूर्यादयस्तथा न बिष्णुरिति नष्टबुद्धयः ।
प्रकृत्येति स्वया प्रकृत्या नियता वशीकृताः सन्तस्तेषां दुष्टा
प्रकृतिरेव मत्प्रपत्तौ पराङ्मुखीति भावः ॥२०॥

गी०भू०—तदित्थं कामनयापि मां भजन्तो मद्भक्तिमहिम्ना
ते विमुच्यन्त इत्युक्तम् । ये तु शीघ्रसुखकामा देवतान्तर-
भक्तास्ते संसरन्त्येवेत्याह—कामैरित्यादिभिश्चतुर्भिः । तैस्तैरार्त्ति-
विनाशादिबिषयकैः कामैर्हृतज्ञाना यथादित्यादयः शीघ्रमेव रोग-
विनाशादिकरास्तथा न बिष्णुरिति नष्टधिय इत्यर्थः । तं तम-
साधारणं स्वया प्रकृत्या वासनया नियता नियन्त्रितास्तेषां
प्रकृतिरेव तादृशी-या मत्प्रपत्तौ वैमुख्यं करोतीति भावः ॥२०॥

यो यो यां यां तनुं भक्तः श्रद्धयार्चितुमिच्छति ।

तस्य तस्याचलां श्रद्धां तामेव विदधाम्यहम् ॥२१॥

सारा०ब०—ते ते देवाः पूजां प्राप्य प्रसन्नास्तेषां स्वस्व-

पूजकानां हितार्थं त्वद्भक्तौ श्रद्धामुत्पादयिष्यन्तीति भावादीर्य-
तस्ते देवाः स्वभक्तावपि श्रद्धामुत्पादयितुमशक्ताः किं पुनर्मईभक्ता-
वित्याह--यो य इति । यां यां तनुं सूर्यादिदेवरूपां मदीयां
मूर्तिं विभूतिमर्चितुं पूजयितुम्, तामेव तत्तादेवताविषयामेव,
न तु स्वविषयां श्रद्धामहमन्तर्याम्येव विदधामि, न तु सा
सा देवता ॥ २१ ॥

गी०भू०--सर्वान्तर्यामी महाविभूतिः सर्वहितेच्छुरहमेव
तत्तद्देवतासु श्रद्धामुत्पाद्य ताः पूजयित्वा तत्तदनुरूपाणि फलानि
प्रयच्छामि, न तु तासां तत्र तत्र शक्तिरस्तीत्याशयवानाह--य
इति द्वाभ्याम् । यो य आर्त्तादिभक्तो यां यामादित्यादिरूपां
मत्तानुं श्रद्धयार्चितुं वाञ्छति, तस्य तस्य तामेव तत्तादेवता-
विषयामेव, न तु मद्धिषयाम्, अचलां स्थिराम् । विदधाम्यु-
त्पादयाम्यहमेव, न तु सा सा देवता, श्रुतिश्च तत्तादेवतानां
मत्तनुत्वमाह--“य आदित्ये तिष्ठत्यादित्यादन्तरो यमादित्यो न
वेद यस्यादित्यः शरीरम्” इत्याद्या ॥ २१ ॥

स तथा श्रद्धया युक्तस्तस्याराधनमीहते ।

लभते च ततः कामान्मयैव विहितान्हि तान् ॥ २२ ॥

सारा०व०--ईहते करोति, स तत्तादेवताराधनात् कामान्
आराधनफलानि लभते । न च ते ते कामा अपि तैस्तैर्देवैः
पूर्णाः कर्तुं शक्यन्त इत्याह--मयैव विहितान् पूर्णीकृतान् ॥ २२ ॥

गी०भू०--स तयेति । ईहते करोति, ततो मत्तानुभूत-तत्ता-
देवताराधनात् । कामान् फलानि तत्र तत्रोक्तानि । मयैवेति विहि-
तान् रचितान्--यद्यपि तस्य तस्याराधकस्य तथा ज्ञानं नास्ति
तथापि मत्तनुविषयेयं श्रद्धेत्यनुसन्धायाहं फलान्यर्पयामीति
भावः ॥ २२ ॥

अन्तवत्तु फलं तेषां तद्भवत्यल्पमेधसाम् ।

देवान्देवयजो यान्ति मद्भक्ता यान्ति मामपि ॥ २३ ॥

सारा०व०--किन्तु तेषां देवतान्तरभक्तानां फलं तत्तादेवता-
राधनजन्यमन्तवत् नश्वरं कैश्चित्कालिकं भवति । ननु आराधने श्रमे
तुल्येऽपि देवतान्तरभक्तानां फलं नश्वरं करोषि, स्वभक्तानां न
नश्वरं करोषीति त्वयि परमेश्वरेऽयमन्यायस्तत्र नायमन्याय इत्याह-
देवानिति । देवयजो देवपूजकाः देवानेव यान्ति प्राप्नुवन्ति,
मत्पूजका अपि माम् । अयमर्थः--ये हि यत्पूजकास्ते तान्
प्राप्नुवन्त्येवेति न्याय एव । तत्र यदि देवा अपि नश्वरास्तदा
तद्भक्ताः कथमनश्वरा भवन्तु, कथन्तरां वा तद्भजनफलं वा न
नश्यतु, अतएव, तद्भक्ता अल्पमेधस उक्ताः । भगवांस्तु
नित्यस्तद्भक्ता अपि नित्यास्तद्भक्तिर्भक्तिफलञ्च सर्वं नित्य-
मेवेति ॥ २३ ॥

गी०भू०--ननु देवाश्चेत् त्वत्तानवस्तर्हि देवभक्तानां तद्भक्तानां
च समानं फलं स्यादिति चेत्तत्राह--अन्तवदिति । तेषामल्पमेधसा-
मादित्यादिमात्रबुद्ध्या, न तु मत्तानुबुद्ध्याराधयतां तत्तात्फल-
मल्पमन्तवद्विनाशि च भवति, मत्तानुबुद्ध्याराधयतां तु फल-
मन्तमविनाशि चेति भावः । यस्मादादित्यादिदेवयजिनस्तान्
स्वेज्यान् मितभोगान् मितायुषो यान्तीति, मद्भक्तास्तु मामेव नित्या-
परिमितस्वरूपगुणविभूतिमदाराधनफलमन्तमविनाशि चेति
महदन्तरमित्यर्थः ॥ २३ ॥

अव्ययं व्यक्तिमापन्नं मन्यन्ते मामबुद्धयः ।

परं भावमजानन्तो ममाव्ययमनुत्तमम् ॥ २४ ॥

सारा०व०--देवतान्तरभक्तानामल्पमेधसां वार्त्ता दूरे तावदा

स्ताम्, वेदादिसमस्तशास्त्रदर्शिनोऽपि, मत्तत्त्वं न जानन्ति ।
 “अथापि ते देव पदाम्बुजद्वयप्रसादलेशानुगृहीत एव हि ।
 जानाति तत्त्वं भगवन्महिम्नो न चान्य एकोऽपि चिरं विचि-
 न्वन् ॥” इति ब्रह्मणापि मां प्रत्युक्तम् । अतो मद्भक्तान् विना
 मत्तत्त्व-ज्ञाने सर्वत्र बाल्यबुद्धय इत्याह—अव्यक्तं प्रपञ्चातीतं
 निराकारं ब्रह्मैव मां मायिकाकारत्वेनैव व्यक्तिं बसुदेवगृहे जन्म
 प्राप्तं निर्वृद्धयो मन्यन्ते, मायिकाकारस्यैव दृश्यत्वादिति
 भावः ; यतो मम परं भावं मायातीतं स्वरूपजन्मकर्मलीलादि-
 कमजानन्तः । भावं कीदृशम् ? अव्ययं नित्यमनुत्तमं सर्वोत्त-
 कृष्टम् “भावः सत्ता स्वभावाभिप्रायचेष्टात्मजन्मसु । क्रिया-लीला-
 पदार्थेषु” इति मेदिनी । भगवत्स्वरूप-गुणजन्मकर्मलीलाना-
 मनाद्यन्तत्वेन नित्यत्वं श्रीरूप-गोस्वामिचरणैर्भागवतामृतग्रन्थे
 प्रतिपादितम् । “मम परं भावं स्वरूपमव्ययं नित्यविशुद्धोर्जित-
 सत्त्वमूर्तिम्” इति स्वामिचरणैश्चोक्तम् ॥ २४ ॥

गी०भू०—अथ का बार्ता मद्व्यदेवयाजिनामल्पमेधसामुप-
 निषन्निष्णातानामपि मद्भक्तिरिक्तानां मत्तत्त्वधीर्न स्यादित्याशये-
 नाह—अव्यक्तमिति । अबुद्धयो मत्तत्त्वयाथात्म्यबुद्धिशून्या जना
 अव्यक्तं स्वप्रकाशात्मविग्रहत्वादिन्द्रियाविषयं मां व्यक्तिमापन्नं
 तद्विषयं मन्यन्ते । देवक्यां बसुदेवात् सत्त्वोत्कृष्टेन कर्मणा
 सञ्जातमितरराजपुत्रतुल्यं मां बदन्ति, यतस्ते मदाभिज्ञसत्प्रसङ्गा-
 भावान्मम भावं परमव्ययमनुत्तममजानन्तः—“भावः सत्ता स्व-
 भावाभिप्रायचेष्टात्मजन्मसु । क्रियालीलापदार्थेषु विभूतिबुध-
 जन्तुषु” इति मेदिनीकारः, मद्भक्तिहीनास्ते मम स्वरूपगुणजन्म-
 लीलादिलक्षणभावं मायादितः परमतोऽव्ययं नित्यमनुत्तमं सर्वो-
 त्तमं न, किन्त्वन्यबन्मायिकमनित्यं साधारणञ्च गृह्णन्त इत्यर्थः ।
 स्वरूपं हरेर्विज्ञानानन्दैकरसं—“विज्ञानमानन्दं ब्रह्म” इत्यादेः । सार्व-

ज्ञादिगुणगणस्तस्य स्वरूपानुबन्धी—“अनन्तकल्याणगुणात्मको-
 ऽसौ” इत्यादेः । अभिव्यक्तिमात्रं जन्म—“अत्रोऽपि सन्” इत्यादेः,
 परन्तु अव्यक्तस्यैव भजतु प्रसादेनैवाभिव्यक्तिशीलं—“न शक्यः
 स त्वया द्रष्टुमस्माभिर्वा बृहस्पते । यस्य प्रसादं कुरुते स वै तं
 द्रष्टुमर्हति ॥” इत्यादेः ॥ २४ ॥

नाहं प्रकाशः सर्वस्य योगमायासमावृतः ।

मूढोऽयं नाभिजानाति लोको मामजमव्ययम् ॥ २५ ॥

सारा०ब०—ननु यदि त्वं नित्यरूपगुणलीलोऽसि, तदा ते
 तथाभूता सार्वकालिकी स्थितिः कथं न दृश्यते ? तत्राह—
 नाहमिति । अहं सर्वस्य सर्वदेशकालवर्तिनो जनस्य न प्रकाशो
 न प्रकटः । यथागुणलीलापरिकरत्वेन सदैव विराजमानोऽपि
 कदाचिदेव केषुचिदेव ब्रह्माण्डेषु । किञ्च सूर्यो यथा सुमेरु-
 शैलावरणबशात् सर्वदा लोकदृश्यो न भवति, किन्तु कदाचिदेव
 तथैवाहमपि योगमायया समावृतः । न च ज्योतिश्चक्रवर्ती-
 मानानां प्राणिनां ज्योतिश्चक्रमध्ये सामक्ष्येन सदैव विराज-
 मानोऽपि सूर्यः सर्वकालदेशवर्तिजनस्य न प्रकटः, किन्तु
 कदाचित्केषु च भारतादिषु खण्डेषु वर्त्तमानस्य जनस्यैव,
 तथैवाहमपि । स्वधामसु स्वरूपसूर्यो यथा सदैव दृश्यस्तथैव
 श्रीकृष्णधामनि मथुराद्वारकादौ स्थितानामिदानीन्तनानां जनानां
 तत्रस्थः कृष्णः कथं न दृश्यो भवति ? उच्यते—यदि ज्योतिश्च-
 क्रमध्ये सुमेरुभविष्यत्तादा तत्रापि तदावृतः सूर्यो दृश्यो
 नाभविष्यत् । तत्र तु मथुरादि-कृष्णधामनि सुमेरुस्थानीया
 योगमायैव सदा वर्त्तत इत्यतस्तदावृतः कृष्णाकः सदा न
 दृश्यते किन्तु कदाचिदेवेति सर्वमनवयम् । अतो मूढो लोको
 मां श्यामसुन्दराकारं बसुदेवात्मजमव्ययं मायिकजन्मादिशून्यं

नाभिजानाति । अतएव कल्याणगुण-वारिधिं मामप्यन्त-
तस्त्यक्त्वा मन्निर्विशेषस्वरूपं ब्रह्मैवोपासत इति ॥ २५ ॥

गी०भू०—ननु भक्ता इवाभक्ताश्च त्वां प्रत्यक्षीकुर्वन्ति प्रसा-
दादेव भजस्वभिव्यक्तिरिति कथम् ? तत्राह-नाहमिति । भक्ता-
नामेवाहं नित्यविज्ञानसुखधनोऽनन्तकल्याणगुणकर्म प्रकाशो-
ऽभिव्यक्तो, न तु सर्वेषामभक्तानामपि । यदहं योगमायया समा-
वृतो मद्विमुखव्यामोहकत्वयोगयुक्तया मायया समाच्छन्नपरिसर
इत्यर्थः, यदुक्तं—“मायाजबनिकाच्छन्नमहिम्ने ब्रह्मणे नमः” इति ।
मायामूढोऽयं लोकोऽति-मानुषदैवतप्रभावं विधिरुद्रादिबन्धित-
मपि मां नाभिजानाति । कीदृशम् ? अजं जन्मशून्यं यतो-
ऽव्ययमप्रच्युतस्वरूपसामर्थ्यसार्वभौम्यादिकमित्यर्थः ॥ २५ ॥

वेदाहं समतीतानि वर्तमानानि चार्जुन ।

भविष्याणि च भूतानि मान्तु वेद न कश्चन ॥ २३ ॥

सारा०व०—किञ्च मायायाः स्वाश्रयव्यामोहकत्वाभावाद्-
बहिरङ्गा माया, अन्तरङ्गा योगमाया च मम ज्ञानं नावृणो-
तीत्याह—वेदाहमिति । मान्तु कश्चन प्राकृतोऽप्राकृतश्च लोको
महारुद्रादिर्महासर्वज्ञोऽपि न कार्त्स्न्येन वेद, यथायोगं मायया
योगमायया च ज्ञानावरणादिति भावः ॥ २६ ॥

गी०भू०—ननु मायावृतत्वात्तव जीवबद्धज्ञतापत्तिरिति चेत्ता-
त्राह-वेदाहमिति । न हि मदधीनया मत्तोजसाभिभूतया दूरतो
जवनिकयैव मां सेवमानया मायया मम काचिद्विकृतिरित्यर्थः ।
मान्तु वेदेति मज्जानी कोटिष्वपि सुदुर्लभ इत्यर्थः ॥ २६ ॥

इच्छाद्वेषसमुत्थेन द्वन्द्वमोहेन भारत ।

सर्वभूतानि संमोहं सर्गे योन्ति परंतप ॥ २७ ॥

सारा०व०—त्वन्मायया जीवाः कदारभ्य मुह्यन्तीत्यपेक्षया-
माह—इच्छेति । सर्गे जगत्सृष्ट्यारम्भकाले सर्वभूतानि सर्वे
जीवाः सम्मोहयन्ति, केन ? प्राचीनकर्मोद्बुद्धौ यावच्छाद्वेषौ
इन्द्रियाणामनुकूले विषये इच्छाऽभिलाषः, प्रतिकूले द्वेषः, ताभ्यां
समुत्थः समुद्भूतो यो द्वन्द्वे मानापमानयोः शीतोष्णाद्योः
सुखदुःखयोः स्त्रीपुंसयोर्मोहः ‘अहं सम्मानितः सुखी’ अहम-
बमानितो दुःखी, ममेयं स्त्री, ममायं पुरुषः—इत्याद्याकारक
आविद्यको यो मोहस्तेन सम्मोहं स्त्रीपुत्रादिष्वत्यन्तासक्तिं प्राप्नु-
वन्ति, अतएवात्यन्तासक्तानां न मद्भक्तावधिकारः, यदुद्धवं प्रात
मयैव वक्ष्यते—“यद्वच्छया मत्कथादौ जातभद्रस्तु यः पुमान् ।
न निर्धिणो नातिसक्तो भक्तियोगोऽस्य सिद्धिदः ॥” इति ॥ २७ ॥

गी०भू०—त्वज्ज्ञानी कुतः सुदुर्लभस्तत्राह—इच्छेति । सर्गे
स्वोत्पत्तिकाले एव सर्वभूतानि सम्मोहं यान्ति । केनेत्याह—द्वन्द्व-
मोहेनेति । मानापमानयोः सुखदुःखयोः स्त्रीपुरुषयोर्द्वन्द्वैर्यो
मोहः सत्कृतोऽहं सुखी म्यामसत्कृतस्तु दुःखी ममेयं पत्नी ममायं
पतिरित्येवमभिनिवेशलक्षणस्तेनेत्यर्थः । कीदृशेनेत्याह—इच्छेति-
पूर्वजन्मनि यत्र यत्र यावच्छाद्वेषावभूतां ताभ्यां संस्कारात्मना
स्थिताभ्यां समुत्तिष्ठति परजन्मानि तत्र तत्रोत्पद्यत इत्यर्थः । इच्छा
रागः, एवं सर्वेषां भूतानां समूढत्वान्मज्जानी सुदुर्लभः ॥ २७ ॥

येषां त्वन्तगतं पापं जनानां पुण्यकर्मणाम् ।

ते द्वन्द्वमोहनिमुक्ता भजन्ते मां दृढव्रताः ॥ २८ ॥

सारा०व०—तर्हि केषां भक्तावधिकार इत्यत आह—येषां
पुण्यकर्मणां पापं त्वन्तं गतमन्तकालं प्राप्तं नश्यदवस्थम्,
न तु सम्यक् नष्टमित्यर्थः । तेषां सत्त्वगुणोद्वेगे सति तमो-
गुणह्लासः । तस्मिन् सति तत्कार्यो मोहोऽपि ह्रसति । मोहह्लासे

सति ते खल्वत्यासक्तिरहिता यादृच्छिकमद्भुतसङ्गेन भजन्ते
मात्रम् । ये तु भजनाद्यभ्यासतः सन्यक् नष्टपापास्ते मोहेन
निःशेषेण मुक्ता दृढव्रताः प्राप्तनिष्ठाः सन्तो मां भजन्ते । न
चैवं पुण्यकर्मैव सर्वविधाया भक्तेः कारणमिति मन्तव्यम्,
“सन्न्यासादेर्न सांख्येन दानव्रततपोऽध्वरैः । व्याख्या-स्वाध्याय-
सन्न्यासैः प्राप्नुयाद्यत्नवानपि ॥” इति भगवदुक्तेः । केवल-
भक्तियोगस्य पुण्यादिकर्माश्रयं नैव कारणमिति बहुशः प्रति-
पादनात् ॥ २८ ॥

गी०भू०—ननु केषाञ्चित् त्वद्भक्तिः प्रतीयते सा न स्यात्
सर्वभूतानि सर्गे संमोहं यान्तीत्युक्तेरिति चेत्तत्राह-येषां
प्राणिनां यादृच्छिकमहत्तमदृष्टिपातात् पापमन्तगतं नाशं प्राप्तम-
भूत्—“विष्णोर्भूतानि भूतानां पावनाय चरन्ति हि” इति स्मृतेः ।
कीदृशानामित्याह-पुरयोति । पुण्यं मनोज्ञं कर्म महत्तमबीक्षण-
रूपं येषां—“पुण्यं तु चाव्वेपि” इत्यमरः । ते दृढव्रता महत्प्रसङ्ग-
प्राप्तनिष्ठा द्वन्द्वमोहेन निर्मुक्ता मत्तत्त्वज्ञाः सन्तो मां भजन्ते ॥ २८ ॥

जरामरणमोक्षाय मामाश्रित्य यतन्ति ये ।

ते ब्रह्म तद्विदुः कृत्स्नमध्यात्मं कर्म चाखिलम् ॥ २९ ॥

सारा०व०—तदेवमार्त्ताद्यास्त्रयः सकामा मां भजन्तः कृतार्था
भवन्तीति । देवतान्तरं भजन्तस्तु ज्यवन्त इत्युक्त्वा स्वस्या-
भजनेऽप्यधिकारिणश्चोक्ता भगवता । इदानीमन्यः सकामः
चतुर्थोऽपि मद्भक्तोऽस्तीत्याह—जरेति । जरामरणयोर्मोक्षाय
नाशाय ये योगिनो यतन्ति यतन्ते, ते मोक्षकामा मां भजन्तीति
फलितोऽर्थः, ते तत्प्रसिद्धं ब्रह्म तथा कृत्स्नमात्मानं देहमधिकृत्य
भोक्तृतया वर्त्तमानमध्यात्मं जीवात्मानमाखिलं कर्म च नाना-
विधकर्मजन्यं जीवरय संसारञ्च मद्भक्तिप्रभावादेव विदुर्जा-
नन्ति ॥ २९ ॥

गी०भू०—तदेवमार्त्ताद्यः सकामा मद्भक्ताः कामाननुभूयान्ते
मां प्रपद्य विन्दन्ति गदन्यदेवभक्तास्तु संसरन्तीत्युक्तम् । अथ
तेभ्योऽन्योऽपि सकामो मद्भक्तोऽस्तीत्युच्यते—जरेति—ये जराम-
रणाभ्यां विमोक्षाय तन्मात्रकामाः सन्तो मामाश्रित्य मदर्त्ता
सेवित्वा यतन्ते—तत्प्रणामादि कुर्वन्ति, ते तत्तत्प्रसिद्धं ब्रह्म
कृत्स्नं सपरिकरं विदुस्तत्त्वात्मां चाखिलं कर्म च विदुः । ब्रह्मादि-
शब्दानामधिभूतादिशब्दानाञ्चाधीः परात्मज्ञानाय भगवतैव
व्याख्यास्यन्ते । मदर्त्ता-सेवया विज्ञेयं विज्ञाय मुक्तिं लभन्ते, न
तु मद्भक्त्यताकरी मत्प्रियतामित्यर्थः । स्मृतिश्चैवमात्र—“मद्भक्त्य-
दङ्ग प्रतिमान्तरादिता सन्तोमयी भागवती ददौ गतिम्”
इत्याद्या ॥ २९ ॥

साधिभूताधिदैवं मां माधियज्ञं च ये विदुः ।

प्रयाणकालेऽपि च मां ते विदुर्मुक्तचेतसः ॥ ३० ॥

इति महाभारते शतसाहस्र्यां संहितायां वैयासिक्यां भीष्म-
पर्वणि श्रीभगवद्गीतासूपनिषत्सु ब्रह्मविद्यायां योगशास्त्रे श्री-
कृष्णाञ्जुनसंवादे ज्ञान-विज्ञान-योगो नाम सप्तमोऽध्यायः ।



सारा०व०—मद्भक्तिप्रभावाद्देवपामीदृशं मद्भक्तानं स्यात्तथा-
मन्तकालेऽपि तदेव ज्ञानं स्यात्, न त्वन्येषामिव कर्मोपस्थापिता
भाविदेहप्राप्त्यनुरूपा मतिरित्याह—साधिभूतेति । अधिभूता-
दयोऽग्निमाध्याये व्याख्यास्यन्ते । भक्ता एव हरेस्तत्त्वविदो
मायां तरन्ति, ते चोक्ताः षड्विधा अत्रेत्यध्यायार्थो निरूपितः ॥ ३० ॥

इति सारार्थवर्षिण्यां दृष्टिण्यां भक्तचेतसाम् ।

गीतासु सप्तमोऽध्यायः सङ्गतः सङ्गतः सताम् ॥ (३)

गी०भू०—न च तत्सेवया प्राप्तं तज्ज्ञानं कदाचिदपि भ्रंशो-
तेत्याह—साधीति । अधिभूतेनाधिदैवेनाधियज्ञेन च सहितं मां
ये विदुः सत्प्रसङ्गाज्ज्ञानन्ति, ते प्रयाणकाले मृत्युसमयेऽपि मां
विदुर्न तु तदन्यबद्धयथाः सन्तो मां विस्मरन्तीत्यर्थः ॥३०॥

मां विदुस्तत्त्वतो भक्ता मन्मायामुत्तारन्ति ते ।

ते पुनः पञ्चधेत्येष सप्तमस्य विनिर्णयः ॥

इति श्रीमद्भगवद्गीतोपनिषद्भाष्ये सप्तमोऽध्यायः ।

अष्टमोऽध्यायः

अर्जुन उवाच—

किं तद्ब्रह्म किमध्यात्मं किं कर्म पुरुषोत्तम ।

अधिभूतं च किं प्रोक्तमधिदैवं किमुच्यते ॥१॥

अधियज्ञः कथं कोऽत्र देहेऽस्मिन्मधुसूदन ।

प्रयाणकाले च कथं ज्ञेयोऽसि नियतात्मभिः ॥२॥

सारा०ब०—पार्थप्रश्नोत्तरं योगं मिश्रां भक्तिं प्रसङ्गतः ।

शुद्धाश्च भक्तिं प्रोवाच द्वे गती अपि चाष्टमे ॥ (१)

पूर्वाध्यायान्ते ब्रह्मादिसप्तपदार्थानां ज्ञानं भगवतोक्तम् ।
अत्र तेषां तत्त्वं जिज्ञासुः पृच्छति द्वाभ्याम्—अत्र देहे कोऽधियज्ञो
यज्ञाधिष्ठाता, स चास्मिन् देहे कथं ज्ञेय इत्युत्तरस्यानुपङ्गी ॥१-२॥

गी०भू०—उक्तान् पृष्ठः क्रमाद्व्याख्यद्ब्रह्मादीन् हरिरष्टमे ।

योगमिश्राश्च शुद्धाश्च भक्तिमार्गद्वयं तथा ॥

गी०भू०—पूर्वाध्यायान्ते मुमुक्षुणां ज्ञेयतयोद्दिष्टान् ब्रह्मादीन्
सप्तार्थान् विबोद्धुमर्जुनः पृच्छति—किं तद्ब्रह्मेति—किं पर-
मात्मचैतन्यं वा, किं जीवात्मचैतन्यं वा तद्ब्रह्मेत्यर्थः । किम-
ध्यात्ममिति—आत्मानं देहमधिकृत्येति निरुक्तेः, श्रोत्रादीन्द्रिय-
वृन्दं वा सूक्ष्मभूतवृन्दं वा तदिति । किं कर्ममिति—लौकिकं
वैदिकं वा तदिति । आवयोस्तौल्यात् किमिति मां पृच्छसीति
शङ्कां निवर्त्तयितुं सम्बोधनं—हे पुरुषोत्तमेति, परेशत्वात्तव
सर्वं सुविदितं, न तु ममेति भावः । अधिभूतञ्च किमिति—भूता-
न्यधिकृत्येति निरुक्तेर्घञ्यादिकार्य्यं वा स्थूलशरीरं वा तदिति ।
अधिदैवं किमिति—देवताविषयकमनुष्ठानं वा समष्टिबिराट् वा
तदिति ॥१॥

गी०भू०—अधियज्ञः क इति—यज्ञमधिगत इन्द्रादिर्वा
बिष्णुर्वा स इति, कथमिति तस्याधियज्ञभावः कथमित्यर्थः ।
एतत् सर्वं मत्सन्देहनिवारणं तवेष्टकरमिति बोधयितुं सम्बो-
धनं—हे मधुसूदनेति । प्रयाणेति—तदा सर्वेन्द्रियव्यग्रतया
चित्तासमाधानासम्भवादिति भावः ॥२॥

श्रीभगवानुवाच—

अक्षरं ब्रह्म परमं स्वभावोऽध्यात्ममुच्यते ।

भूतभावोद्भवकरो विसर्गः कर्मसंज्ञितः ॥३॥

सारा०ब०—उत्तरमाह—अक्षरमिति । न क्षरतीत्यक्षरं नित्यं
यत् परमं तद्ब्रह्म—“एतद्वै तदक्षरं गार्गि ब्राह्मणा अभिवदन्ति”
इति श्रुतेः । स्वभावः स्वमात्मानं देहाध्यासबशाद्भावयति जनय-
तीति स्वभावो जीवः, यद्वा स्वं भावयति परमात्मानं प्रापय-
तीति ‘स्वभावः’ शुद्धजीवोऽध्यात्ममुच्यते—अध्यात्म-शब्दवाच्य
इत्यर्थः । भूतैरेव भावानां मनुष्यादिदेहानामुद्भवं करोतीति स

विसर्गो जीवस्य संसारः कर्मजन्यत्वात् कर्मसंज्ञः, कर्मशब्देन जीवस्य संसार उच्यते इत्यर्थः ॥ ३ ॥

गी०भू०—एवं पृष्ठो भगवान् क्रमेण सप्तानामुत्तरमाह—
अक्षरमिति । न क्षरतीति निरुक्तेरक्षरं यत् परमं देहादिविविक्तं
जीवात्मचैतन्यं तन्मया ब्रह्मेत्युच्यते । तस्याक्षरशब्दत्वं ब्रह्मशब्द-
त्वञ्च—“अव्यक्तमक्षरे लीयतेऽक्षरं तमसि लीयते तम एकी-
भवति परस्मिन्निति विज्ञानं ब्रह्मे चेद्वेद” इति च श्रुतेः । स्वभाव
इति—स्वस्य जीवात्मनः सम्बन्धी यो भावो भूतसूक्ष्मतद्वासना-
लक्षणपदार्थः । पञ्चाग्निविद्यायां पठितस्तदात्मनि संवध्यमान-
त्वान्मयाध्यात्ममुच्यते । भूतेति—तेषां सूक्ष्माणां भूतानां स्थूलैस्तैः
संपृक्तानां भावो मनुष्यादिलक्षणस्तदुद्भवकरस्तदुत्पादको यो
विसर्गः स कर्मसंज्ञितः—ज्योतिष्टोमादिकर्मणा स्वर्गमासाद्य
तस्मिन् देवदेहेन तत्कर्मोपभुज्यमाणसंक्रान्तवृत्तशेषबद्धो गोव्य-
रितो यः कर्मशेषो भुवि मनुष्यादि-देहलाभाय विसृष्टस्तन्मया
कर्मोच्यते । छान्दोग्ये—य पर्जन्यपृथिवी पुरुषयोषित्सु पञ्च-
स्वग्निषु श्रद्धासोमवृष्ट्यन्तरेतांसि क्रमान् पञ्चाहुतयः पठ्यन्ते ।
तत्रायमर्थः—वैदिको जीव इहलोकेऽस्मयानि दध्यादीनि श्रद्धया
जुहोति । ता दध्यादिमयः पञ्चीकृतत्वात् पञ्चभूतरूपा आपः
श्रद्धया हुतत्वात् श्रद्धाख्याहुतित्वरूपेण तस्मिन् जीवे संबद्धा-
स्तिष्ठन्ति—अथ तस्मिन् मृते तदिन्द्रियाधिष्ठातारो देवास्ता-
द्युल्लोकाग्नौ जुहति । तद्वन्तं जीवं दिवं नयन्तीत्यर्थः । हुतास्ताः
सोमराजाख्य-दिव्यदेहतया परिणमन्ते, तेन देहेन स तत्र कर्म-
फलानि भुङ्क्ते । तद्भोगावसानेऽस्मयो जीववान् देहैस्तैर्देवैः
पर्जन्याग्नौ हुतो वृष्टिर्भवति । वृष्टिभूतास्ताः सजीवाः पृथिव्यग्नौ
तैर्हुता ब्रह्माद्यन्नभावं लभन्ते । अन्नभूताः सजीवास्ताः पुरु-
षाग्नौ हुता रेतोभावं भजन्ते । रेतोभूताः सजीवास्ता योषिदग्नौ

तैर्हुता गर्भाग्निना मिथुना मनुष्यभावं प्रयान्तीति तद्भावहेतु-
रनुशयशब्दवाच्यः कर्मशेषः कर्मोति । एवमेवोक्तं सूत्रकृता-
“तदन्तरप्रतिपत्तौ” इत्यादिभिः ॥ ३ ॥

अधिभूतं क्षरो भावः पुरुषश्चाधिदैवतम् ।

अधियज्ञोऽहमेवात्र देहे देहभृतां वर ॥ ४ ॥

सारा०व०—क्षरो नक्षरो भावः पदार्थो घटपटादिरधि-
भूतमधिभूतशब्दवाच्यः, पुरुषः समष्टिविराडधिदैवतमधिदैवत-
शब्दवाच्यः—“अधिकृत्य वर्त्तमानानि सूर्यादिदेवतानि यत्र”
इति तन्निरुक्तेः । अत्र देहेऽधियज्ञो यज्ञादिकर्मप्रवर्त्तको-
ऽन्तर्याम्याहं मदंशकत्वादहमेवेत्येव-कारेण कथं ज्ञेय इत्यस्यो-
त्तरमन्तर्यामित्वेऽहमेव, मदभिन्नत्वे नैव ज्ञेयो न त्वध्यात्मादि-
रिव मद्भिन्नत्वेनेत्यर्थः । देहे देहभृतां वरेति त्वन्तु साक्षान्मत्-
सखत्वात् सर्वश्रेष्ठ एव भवसीति भावः ॥ ४ ॥

गी०भू०—अधीति । क्षरः प्रतिक्षणपरिणामी भावः स्थूलो
देहः स मयाधिभूतामित्युच्यते—भूतं प्राणिनमाधिकृत्य भवतीति
व्युत्पत्तेः । पुरुषः समष्टिविराट् स मयाधिदैवमित्युच्यते—अधि-
कृत्य वर्त्तमानान्यादित्यादीनि देवतान्यत्रेति व्युत्पत्तेः । अत्र
देहेऽधियज्ञो-यज्ञमधिकृत्य वर्त्तते इति व्युत्पत्तेस्तत्प्रवर्त्तिकस्तत्फल-
प्रदश्चाहमेव । प्रत्याख्येयानि तु स्वयमेवोद्धारानि । एव-कारेण स्व-
स्मात्तस्य भेदो निराकृतः । अनेन ‘कथम्’ इत्यस्याप्युत्तरमुक्तं—
प्रादेशमात्रवपुस्त्वेनान्तर्नियमयन्नहं यज्ञादिप्रवर्त्तिक इत्यर्थः । तथा
च मदर्चासेवनादेतान् ब्रह्मादीन् सप्तार्थान् स्वरूपतोऽश्रमेण विन्द-
तीति ; तत्र ब्रह्माधियज्ञौ प्राप्यतयाध्यात्मादीनि तु हेयतयेति ॥ ४ ॥

अन्तर्काले च मामेव स्मरन्मुक्त्वा कलेवरम् ।

यः प्रयाति स मद्भावं याति नास्त्यत्र संशयः ॥ ५ ॥

सारा०ब०—प्रयाणकाले कथं ज्ञेयोऽसीत्यस्योत्तरमाह—
अन्तकाले चेति । मामेव स्मरन्निति मत्स्मरणमेव मज्ज्ञानम्,
न तु घटपटादिरिबाहं केनापि तत्त्वतो ज्ञातुं शक्य इति भावः ।
स्मरणरूपज्ञानस्य प्रकारस्तु चतुर्दशश्लोके बक्ष्यते ॥ ५ ॥

गी०भू०—प्रयाणकाले कथं ज्ञेयोऽसीत्यस्योत्तरमाह—अन्तेति—
अत्र स्मरणान्मकेन ज्ञानेन ज्ञेयो भवन्मद्भावोपलम्भनञ्च तत्फलं
प्रयच्छामीत्युक्तम् । तत्र मद्भावं मत्स्वभावमित्यर्थः । यथाहमप-
हतपाप्मत्वादिगुणाष्टकविंशष्टस्वभावस्तादृशः स मत्स्मर्त्ता
भवतीति ॥ ५ ॥

यं यं वापि स्मरन्भावं त्यजत्यन्ते कलेवरम् ।

तं तमेवैति कौन्तेय सदा तद्भावभावितः ॥ ६ ॥

सारा०ब०—मामेव स्मरन्मां प्राप्नोतीतिबन्मदन्यमपि
स्मरन्मदन्यमेव प्राप्नोतीत्याह—यं यमिति । तस्य भावेन भावने-
नानुचिन्तनेन भावितो वासितस्तन्मयीभूतः ॥ ६ ॥

गी०भू०—न च मत्स्मर्त्तैव मद्भावं यातीति नियमः, किन्त्व-
न्यस्मर्त्ताप्यन्यभावं यातीत्याह—यं यमिति । भावं पदार्थम् ; तं
तमेव भावदेहत्यागोत्तरमेवैति—यथा भरतो देहान्ते मृगं चिन्त-
यन् मृगोऽभूत् । अन्तिमस्मृतिश्च पूर्वस्मृतविषयैव भवतीत्याह—
सदेति । तद्भावभावितस्तस्मृतिवासिताचक्षाः ॥ ६ ॥

तस्मात्सर्वेषु कालेषु मामनुस्मर युध्यस्व ।

मय्यर्पितमनोबुद्धिर्मामेवैष्यस्यसंशयम् ॥ ७ ॥

सारा०ब०—मनः सङ्कल्पकात्मकम्, बुद्धिर्व्यवसायात्मिका ॥ ७ ॥

गी०भू०—यस्मात् पूर्वस्मृतिरेवान्तिमस्मृतिहेतुस्तस्मात् त्वं
सर्वेषु कालेषु प्रतिक्षणं मामनुस्मर युध्यस्व च लोकसंग्रहाय

युद्धादीनि स्वोचितानि कर्माणि कुरु । एवं मय्यर्पितमनो-
बुद्धिस्त्वं मामेवैष्यसि, न त्वन्यदित्यत्र सन्देहस्ते माभूत् ॥ ७ ॥

अभ्यासयोगयुक्तेन चेतसा नान्यगामिना ।

परमं पुरुषं दिव्यं याति पार्थानुचिन्तयन् ॥ ८ ॥

सारा०ब०—तस्मात् स्मरणाभ्यासेन एवान्तकाले स्वतएव
मत्स्मरणं भवति, तेन च मां प्राप्नोतीत्यतश्चेतसो मत्स्मरणमेव
परमो योग इत्याह—अभ्यासयोग इति । अभ्यासो मत्स्मरणस्य
पुनः पुनरावृत्तिरेव योगस्तद्युक्तेन चेतसा, अतएव नान्यं
विषयं गन्तुं शीलं यस्य तेन, स्मरणाभ्यासेन चित्तस्य स्व-
भावविजयोऽपि भवतीति भावः ॥ ८ ॥

गी०भू०—सान्त्वयिकी स्मृतिरेवान्तिमस्मृतिरित्येवं द्रष्टव्यं—अ-
भ्यासेति । अभ्यासः स्मरणावृत्तिरेव योगस्तद्युक्तेनातएवानन्य-
गामिना, ततोऽन्यत्राचलना तदेकाग्रेण चेतसा दिव्यं पुरुषं परमं
सश्रीकं नारायणं वासुदेवमनुचिन्तयन् तमेव कीदृशं न्यायेन
तत्तुल्यं सन् याति लभते ॥ ८ ॥

कविं पुराणमनुशासितार मणोरणीयांसमनुस्मरेद्यः ।

सर्वस्य धातारमचिन्त्यरूपमादित्यवर्णं तमसः परस्तात् ॥ ९ ॥

प्रयाणकाले मनसाऽचलेन

भक्त्या युक्तो योगबलेन चैव ।

श्रुवोर्मध्ये प्राणमावेश्य सम्यक्

स तं परं पुरुषमुपैति दिव्यम् ॥ १० ॥

सारा०ब०—योगाभ्यासं विना मनसो विषयमामान्निवृत्ति-

दुर्घटा, यच्च बिना सात्त्विकेन भगवत्स्मरणमपि दुर्घटमिति युक्तम् । केनचित् योगाभ्यासेन सहितैव भक्तिः क्रियत इति तां योगमिश्रां भक्तिमाह—कविमिति पञ्चभिः । कविं सर्वज्ञं सर्वज्ञोऽप्यन्यः सनकादिः । सार्वकालिको न भवत्यत आह—पुराणमनादि सर्वज्ञोऽनादिरप्यन्तर्ह्यमी स भक्त्युपदेष्टा न भवत्यत आह—अनुशासितारम्, कृपया स्वभक्तिशिक्षकं कृष्णरामादिस्वरूपमित्यर्थः । तादृशकृपालुरपि सुदुर्बिज्ञेयतत्त्व एव इत्याह—अणोः संकाशादप्यणीयांसम् । तर्हि स किं जीव इव परमाणुप्रमाणस्तत्राह—सर्वस्य धातारं सर्ववस्तुमात्रधारकत्वेन सर्वव्यापकत्वात् परं महापरिमाणमपीत्यर्थः, अतएवाचिन्त्यरूपम् । पुरुषविधत्वेन मध्यमपरिमाणमपि तस्यानन्यप्रकाश्यत्वमाह—आदित्यवर्णमादित्यवत् स्वपरप्रकाशको वर्णः स्वरूपं यस्य, तथा तमसः प्रकृतेः परस्तात् वर्त्तमानं मायाशक्तिमन्तमपि मायातीतस्वरूपमित्यर्थः । प्रयाणकालेऽन्तकालेऽचलेन निश्चलेन मनसा या सततस्मरणमयी भक्तिस्तया युक्तः । कथं मनसो नैश्चल्यम् ? अत आह—योगस्य योगाभ्यासस्य बलेन । योगप्रकारं दर्शयति—भ्रुवोर्मध्ये आज्ञाचक्रे ॥ ६-१० ॥

गी०भू०—योगादृते चेतसोऽनन्यगामिता दुष्करेति योगमिश्रां भक्तिमाह—कविमत्यादिभिः पञ्चभिः । कविं सर्वज्ञम्, अनुशासितारं रघुनाथादिरूपेण हितोपदेष्टारम् ; अणोरणीयांसं तेन चाणुमपि जीवमन्तः प्रविशतीति सिद्धम् ; आह चैवं श्रुतिः—“अन्तःप्रविष्टः शारता जनानाम्” इति । अणीयसोऽपि तस्य व्याप्तिमाह—सर्वस्येति । कृत्स्नस्य जगतो धातारं धारकम्, ननु कथमेवं संगच्छते तत्राह—आचिन्त्यरूपमदित्यस्वरूपं “एकमेव ब्रह्म पुरुषविधत्वेन मध्यमपरिमाणमणोरणीयांसम्” इत्युक्तेः, “परमाणुपरिमाणं सर्वस्य धातारम्” इत्युक्तेः, “परं महापरि-

माणं” चेति ; तत्र युक्तेरवकाशः । स्वप्रकाशतामाह—आदित्येति सूर्यवत् स्वपरप्रकाशकमित्यर्थः । मायागन्धास्पर्शमाह—तमस इति, तमसो मायायाः परस्तात् स्थितं—मायिनमपि मायातीतमित्यर्थः । एतादृशं पुरुषं योऽनुक्षणं स्मरेत्, स तं परं पुरुषमुपैति इति परेणान्वयः । यो जनो भक्त्या परमात्मप्रेमणा योगबलेन समाधिजनितसंस्कारनिचयेन च युक्तः प्रयाणकाले मरणसमयेऽचलेनैकाग्रेण मनसा तं पुरुषमनुस्मरेत् । योगप्रकारमाह—भ्रुवोरिति । भ्रुवोर्मध्ये आज्ञाचक्रे प्राणमावेश्य संस्थाप्य सम्यक् सावधानः सन् स तं पुरुषमुपैति ॥ ६-१० ॥

यदक्षरं वेदविदो वदन्ति

विशन्ति यद्यतयो वीतरागाः ।

यदिच्छन्तो ब्रह्मचर्यं चरन्ति

तत्ते पदं संग्रहेण प्रवक्ष्ये ॥ ११ ॥

सार०ब०—ननु भ्रुवोर्मध्ये प्राणमावेश्य, इत्येतावन्मात्रोक्त्या योगो न ज्ञायते, तस्मात् तत्र योगे प्रकारः कः, किं जप्यम्, किं वा ध्येयम्, किं वा प्राप्यमित्यपि संक्षेपेण ब्रूहीत्यपेक्षायामाह—यदिति त्रिभिः । यदेवाक्षरं ओमित्येकाक्षरवाच्यं ब्रह्म यतयो विशन्ति, तत्पदं पद्यत गम्यते इति पदं प्राप्यम् सम्यक्तया गृह्यतेऽनेनेति संग्रहस्तदुपायस्तेन सह प्रवक्ष्ये शृणु ॥ ११ ॥

गी०भू०—ननु भ्रुवोर्मध्ये प्राणमावेश्यैतावता योगो नावगम्यते, तस्मात्तस्य प्रकारं तत्र जप्यं प्राप्यं ब्रूहीत्यपेक्षायासाह—यदक्षरमिति त्रिभिः । एकमेव ब्रह्म—द्विरूपं, वाचकं वाच्यञ्च तस्थितम् । तत्र वेदविदो यद्ब्रह्म अक्षरमोमिति वाचकं वदन्ति, वीतरागा विनष्टाविद्या यतयो यद्ब्रह्म तद्वाच्यभूतं विज्ञानैकरसं विशन्ति प्राप्नुवन्ति । तदुभयरूपं ब्रह्म ज्ञातुमिच्छन्तो नैष्ठिका

गुरुकुलवासादिलक्षणं ब्रह्मचर्यं चरन्ति । तत्पदं प्राप्य संग्रहे-
णोपायेन सह प्रवक्ष्ये प्रकर्षेण बक्ष्यामि-यथानायासेन त्वं तद्विद्यं
प्राप्नुयाः । “सम्यक् गृह्यते तत्त्वमनेन” इति निरुक्तेः संग्रह
उपायः ॥११॥

सर्वद्वाराणि संयम्य मनो हृदि निरुध्य च ।

मूढन्यायाधारमनः प्राणमास्थितो योगधारणाम् ॥१२॥

ओमित्येकाक्षरं ब्रह्म व्याहरन्मामनुस्मरन् ।

यः प्रयाति त्यजन्देहं स याति परमां गतिम् ॥१३॥

सारा०व०—उक्तमर्थं बद्ध्वा योगे प्रकारमाह—सर्वद्वाराणि
चक्षुरादीन्द्रियद्वाराणि संयम्य बाह्यविषयेभ्यः प्रत्याहृत्य मनश्च
हृदये निरुध्य विषयान्तरेष्वसंकल्प्य मूढं धिं भ्रुवोर्मध्ये एव
प्राणमाधाय योगधारणामानखशिख-मन्मूर्तिभावनामाश्रितः
सन् ओमित्येकमेवाक्षरं ब्रह्मस्वरूपं व्याहरन्नुच्चारयन्, तद्वाच्यं
मामनुस्मरन्नुध्यायन् परमां गतिं मत्सालोक्यम् ॥१२-१३॥

गी०भू०—योगप्रकारमाह—सर्वेति । सर्वद्वाराणि बहिर्ज्ञान-
द्वाराणि श्रोत्रादीनि संयम्य शब्दादिभ्यो विषयेभ्यः प्रत्याहृत्य
दोषदर्शनाभ्यासेन तद्विमुखैस्तैस्तान् गृह्णन् श्रोत्रादिमन्थमेऽपि
मनः प्रचरेदित्येत आह—हृदि स्थिते मयि अन्तर्ज्ञानद्वारं मनो
निरुध्य निवेश्य मनसापि तान् स्मरन् । अथ क्रियाद्वारं प्राणञ्च
मूढन्यायाध्यायौ हृत्पद्मे बशीकृत्य तस्माद्दूर्ध्वगतया सुपुम्नया
गुरुपदिष्टवर्त्मना भूमिजयक्रमेण भ्रुवोर्मध्ये तदुपरि ब्रह्मरन्ध्रे
च संस्थाप्य आत्मनो मम योगधारणामापादशिखं मद्भावन-
मास्थितः कुर्वन् । ओमिति वाचकं ब्रह्म, तत्र व्याहरन् अन्त-
रुच्चारयन् ; तत् स्तौति-एकाक्षरमिति । एकं प्रधानञ्च तदक्षरम-

विनाशि चेति तथा तद्वाच्यं मां परमात्मानमनुस्मरन् ध्यायन्
यो देहं त्यजन् प्रयाति, स परमां गतिं मत्सलोकतां याति ॥१२-१३॥

अनन्यचेताः सततं यो मां स्मरति नित्यशः ।

तस्याहं सुलभः पार्थ नित्ययुक्तस्य योगिनः ॥१४॥

सारा०व०—तदेवं ‘आर्त्ताः’ इत्यादिना कर्ममिश्राम, जरा-
मरणमोक्षाय’ इत्यनेनापि कर्ममिश्राम्, ‘कवि पुराणम्’ इत्यादि-
भिर्योगमिश्राञ्च सपरिकरां प्रधानीभूतां भक्तिमुक्त्वा सर्वत्रेष्टां
निर्गुणां केवलां भक्तिमाह—अनन्यचेता इति । न विनश्ये-
ऽन्यस्मिन् कर्मणि ज्ञानयोगे वानुष्ठेयत्वेन, तथा देवतान्तरे
वाराध्यत्वेन, तथा स्वर्गापवर्गादावपि प्राप्यत्वेन चेतो यस्य ।
सततं सदेति कालदेशपात्रशुद्ध्याद्यनपेक्षतयैव नित्यशः प्रतिदिन-
मेव यो मां स्मरति, तस्य तेन भक्तेनाहं सुलभः सुखेन लभ्यः ।
योगज्ञानाभ्यासादिदुःखमिश्रणाभावादिति भावः । नित्ययुक्तस्य
नित्य-मद्योगाकाङ्क्षिण आशंसायां भूतवच्चेति भाविन्यपि
योग आशंसिते क्त-प्रत्ययः । योगिनो भक्तियोगवतः, यद्वा योग-
सम्बन्धो दास्यसख्यादिस्तद्वतः ॥१४॥

गी०भू०—एवमोक्षमात्रकाङ्क्षिणां योगमिश्रां भक्तिमुपदिश्य स्व-
ज्ञानिनां स्वमेवाकाङ्क्षतामेकभक्तिरित्युक्तां शुद्धां भक्तिं उप-
दिशति—अनन्येति-यो जनोऽनन्यचेता न मत्तोऽन्यस्मिन् कर्मे-
योगादिके साधने स्वर्गमोक्षादिके साध्ये वा चेतो यस्य स मदे-
काभिलापवान् सततं सर्वदा देशकालादिविशुद्धिनैरपेक्षेण
नित्यशः प्रत्यहं मां यशोदास्तनन्धयं नृसिहरघुनाथादिरूपेण
बहुधाविभूतं सर्वैश्वर्यमतिमपि च स्मरन् न जपादिष्वनु-
सन्धत्ते, तस्याहं तत्प्रीतिज्ञः सुलभः सुखेन लभ्यः कर्मानुष्ठा-
नयोगाभ्यासादिदुःखसम्पर्काभावात् । तस्येति—सम्बन्धसा-

मान्ये षष्ठी", "न लोकाव्यय" इत्यादिना कर्त्तारि तस्याः प्रति-
षेधात् । तादृशस्य तस्य वियोगमसहिष्णुरहमेव तमात्मानं दर्श-
यामि तत्साधनपरिपाकं तत्प्रतिकूलनिरासञ्च कुर्वन् । श्रुतिश्चैव-
माह—"यमेवैष बृणुते तेन लभ्यस्तस्यैव आत्मा विबृणुते तनू-
स्वाम्" इति ; स्वयञ्च ब्रूयति—"ददमि बुद्धियोगं तं येन मामुप-
यान्ति ते" इत्यादिना । कीदृशस्येत्याह—नित्येति सर्वदा मद-
योगं बाञ्छतः—"आशंसायां भूतवच्च" इति सूत्रादाशंसिते योगे
भविष्यत्यपि क्तप्रत्ययः ; योगिनो महास्यसख्यादिसम्बन्ध-
वतः ॥१४॥

मामुपेत्य पुनर्जन्म दुःखालयमशाश्वतम् ।

नाप्नुवन्ति महात्मानः संसिद्धिं परमां गताः ॥१५॥

सारा०ब०—त्वां प्राप्तवतस्तस्य किं स्यादित्याह—मामिति । दुःखा-
लयं दुःखपूर्णं अशाश्वतम् अनित्यञ्च जन्म नाप्नुवन्ति, किन्तु सुख-
पूर्णं जन्म मज्जन्मतुल्यं प्राप्नुवन्ति, "शाश्वतस्तु ध्रुवो नित्यः सदा-
तनः सनातनः" इत्यमरः । यदा वसुदेवगृहे सुखपूर्णं नित्यभूतम्
अप्राकृतं मज्जन्म भवेत्तादेव तेषां मद्भक्तानामपि सन्नित्यसिद्धिनां
जन्म स्यान्नान्यदा इति भावः । परमामिति अन्ये भक्ताः
संसिद्धिं प्राप्नुवन्ति अनन्यचेतसस्तु परमां संसिद्धिं मल्लीला-
परिकरतामित्यर्थः । तेनोक्तलक्षणेभ्यः सर्वभक्तेभ्यो दृश्य-श्रौष्ठ्यं
द्योतितम् ॥ १५ ॥

गी०भू०—तां लब्धवतः किं फलं स्यादित्यपेक्षायामाह—
मामिति । मामुक्तलक्षणमुपेत्य प्राप्य पुनः प्रपञ्चे जन्म नाप्नु-
वन्ति नावर्त्तन्ति इत्यर्थः । कीदृशं जन्मेत्याह—दुःखालयं गर्भ-
वासादिबहुक्लेशपूर्णम् ; अशाश्वतमनित्यं दृष्टनष्टप्रायम्—"शाश्व-
तस्तु ध्रुवो नित्यः" इत्यमरः । यतस्ते परमां सर्वोत्कृष्टां संसिद्धिं

गतिं मामेव गता लब्धवन्तः—'अव्यक्तोऽक्षर इत्युक्तस्तमाहुः
परमां गतिम्' इति ब्रूयति । कीदृशास्ते महात्मानोऽत्युदारमनसः
विज्ञानानन्दनिधि भक्तप्रसादाभिमुखं भक्तायत्तसर्वस्वं मां विना-
न्यत् साष्टर्थादिकमगणयन्तो मदेकजीवातवो भवन्त्यतस्ते मामेव
संसिद्धिं गताः । अत्रानन्यचेतसोऽस्य स्वैकान्तिनः स्वनिष्ठेभ्यः
स्वभक्तेभ्यः श्रौष्ठ्यमुच्यते ॥१५॥

आब्रह्मभुवनाल्लोकाः पुनरावर्तिनोऽजुन ।

माधुपेत्य तु कोन्तेय पुनर्जन्म न विद्यते ॥१६॥

सारा०ब०—सर्व एव जीवा महासुकृतिनोऽपि जायन्ते
मद्भक्तास्तु तद्वन्न जायन्त इत्याह—आब्रह्मोति । ब्रह्मणो भुवनं
सत्यलोकस्तमांभव्याप्य ॥ १६ ॥

गी०भू०—मद्विमुखान्तु कर्मविशेषैः स्वर्गादिलोकान् प्राप्ता
अपि तेभ्यः पतन्तीत्याह—आब्रह्मोति । अभिविधावाकारः, ब्रह्म
भुवनं व्याप्येत्यर्थः । ब्रह्मलोकेन सह सर्वे स्वर्गादयो लोकास्त-
त्तादृत्तिनो जीवास्तत्तत्कर्मक्षये सति पुनरावर्तिनो भूमां पुन-
र्जन्म लभन्ते । मामुपेत्येति पुनः कथनं दृढीकरणार्थम् । अत्रेदं
बोध्यं—पञ्चाग्निविद्यया महाहवमरणादिना ये ब्रह्मलोकं गता-
स्तेषां भोगान्ते पातः स्यात् ; ये तु सनिष्ठाः परेशभक्ताः स्वर्गा-
दिलोकान् क्रमेणानुभवन्तस्तत्र गतास्तेषां तु न तस्मात् पातः,
किन्तु तल्लोकविनाशे तत्पातना सह परेशलोकप्राप्तिरेव—"ब्रह्मणा
सह ते सर्वे संप्राप्ते प्रातसञ्चरे । परस्थान्तं कृतात्मानः प्राव-
शन्ति परं पदम् ॥" इति स्मरणादिति ॥१६॥

सहस्रयुगपर्यन्तमहर्षद्ब्रह्मणो विदुः ।

रात्रिं दुगसहस्रान्तां तेऽहोरात्रविदो जनाः ॥१७॥

सारा०ब०—ननु “अमृतं क्षेममभयं त्रिमुद्घर्षोऽधायि मूर्धसु” इति (भा २ । ६ । १६) द्वितीयस्कन्धोक्त्या, केपाञ्चिन्मते ब्रह्मलोकस्य अभयत्वश्रवणात्, सन्न्यासिभिरपि जिगमिषितत्वात् तत्रत्यानां पातो न सम्भाव्यते ? मैवम्, तल्लोकस्वामिनो ब्रह्मणोऽपि पातः स्यात् किमुतान्येषाम् इति व्यञ्जयन्नाह—सहस्रं युगानि पर्यन्तोऽवसानं यस्य तद्ब्रह्मणोऽहर्दिनं यद्ये शास्त्राभिज्ञा विदुर्जानन्ति, तेऽहोरात्रविदो जनाः रात्रिमपि तस्य युगसहस्रान्तां विदुः । तेन तादृशाहोरात्रैः पक्षमासादिक्रमेण वर्षशतं ब्रह्मणः परमायुरिति । एतदन्ते तस्यापि पातो न कस्यचिद्वैष्णवस्य, तस्य ब्रह्मणो मोक्षश्चेति व्यञ्जितम् ॥ १७ ॥

गी०भू०—स्वर्गादयः सत्यान्ताः सर्वे लोकाः कालपरिच्छिन्नत्वाद्बिन्शन्तीति भावेनाह—सहस्रेति । यद्ये ब्रह्मणश्चतुर्मुखस्याहर्दिनं नृमाणेन सहस्रयुगपर्यन्तं विदुः—“चतुर्युगसहस्रन्तु ब्रह्मणो दिनमुच्यते” इति स्मृतेः । सहस्रं चतुर्युगानि पर्यन्तोऽवसानं यस्य तत्, तस्य रात्रिश्च चतुर्युगसहस्रान्तां विदुस्त एव योगिनो जना अहोरात्रविदो भवन्ति ; न त्वन्ये चन्द्रार्कगतिविदो महर्लोकादिस्थितानामुपलक्षणमेतत् । अयमर्थः,—नृणां वर्षं देवानामहोरात्रं तादृशैरहोरात्रैः पक्षमासादिगणनया द्वादशभिर्वर्षसहस्रैश्चतुर्युगं चतुर्युगानां सहस्रन्तु ब्रह्मणो दिनं रात्रिश्च तावत्येव तादृशैश्चाहोरात्रैः पक्षादिगणनया वर्षशतं तस्य परमायुरिति ; तदन्ते तल्लोकस्य तद्वर्तिनाञ्च विनाशादावृत्तिः सिद्धेति ॥ १७ ॥

अव्यक्तादव्यक्तयः सर्वाः प्रभवन्त्यहरागमे ।

राज्यागमे प्रलीयन्ते तत्रैवाव्यक्तसंज्ञके ॥ १८ ॥

सारा०ब०—ये तु ततोऽर्वाचीनास्त्रिलोकरथास्तेषांस्तु तस्या-

हन्यहन्यपि पात इत्याह—अव्यक्तादिति । “अत्र दैनन्दिनसृष्टिप्रलययोराकाशादीनां सत्त्वादव्यक्तशब्देन स्वापापरस्थः प्रजापतिरेवोच्यते” इति मधुसूदनसरस्वतीपादाः । ततश्च अव्यक्तात् स्वापापरस्थात् प्रजापतेः सकाशादव्यक्तयः शरीरविषयादिरूपा भोगभूमयो भवन्ति व्यवहारक्षमाः स्युः । राज्यागमे तस्य स्वापकाले प्रलीयन्ते तस्मिन्नेव तिरोभवन्ति ॥ १८ ॥

गी०भू०—ये तु तस्मादर्वाचीनास्त्रिलोकीवर्तिनस्तेषां ब्रह्मणो दिने पातः स्यादित्याह—अव्यक्तादिति । अहरागमे ब्रह्मणो जागरसमये अव्यक्तात् स्वापावस्थात् तस्मात् सर्वाः शरीरेन्द्रियभोग्यभोगस्थानरूपा व्यक्तयः प्रभवन्त्युत्पद्यन्ते । राज्यागमे तस्य स्वापसमये तत्रैव ब्रह्मण्यव्यक्तसंज्ञके स्वापावस्थे कारणे ताः प्रलीयन्ते तिरोभवन्ति । अत्राव्यक्त-शब्देन प्रधानं नाभ्यर्थ्यं—दैनन्दिनसृष्टिप्रलययोरुपक्रमात्, तदा वियदादीनां स्थितत्वाच्च ; किन्तु स्वापावस्थां ब्रह्मैव तस्याथे ॥ १८ ॥

भूतग्रामः स एवायं भूत्वा भूत्वा प्रलीयते ।

राज्यागमेऽवशः पार्थ प्रभवत्यहरागमे ॥ १९ ॥

सारा०ब०—एवमेव भूतानां चराचरप्राणिनां ग्रामः समूहः ॥ १९ ॥

गी०भू०—ये प्रलीनास्ते पुनर्न भविष्यन्तीति कृतहान्याकृताभ्यागमशङ्का स्यात्तां निरस्यन्नाह—भूतेति । भूतग्रामः स्थिरचरप्राणिसमूहोऽवशः कर्माधीनः सन् तथा चेदृशजन्ममृत्युप्रवाहसङ्कुले प्रपञ्चेऽस्मिन् विवेकिनां वैराग्यं युक्तमित्युक्तम् ॥ १९ ॥

परस्तस्मात्तु भावोऽन्योऽव्यक्तोऽव्यक्तात्सनातनः ।

यः स सर्वेषु भूतेषु नश्यत्सु न विनश्यति ॥ २० ॥

सारा०ब०—तस्मादुक्तलक्षणादव्यक्तात् प्रजापतेर्हिरण्यगमात्

सकाशात् परः श्रेष्ठः । हिरण्यगर्भस्यापि कारणभूतो योऽन्यः
खल्वव्यक्तो भावः सनातनोऽनादिः ॥ २० ॥

गी०भू०—तदेवं कर्मतन्त्राणां जन्मविनाशदर्शनेन 'आब्रह्म-
भुवनात्' इत्येतद्विवृतम् । अथ मामुपेत्यैतद्विवृणोति—परस्तस्मा-
दिति । तस्मादुक्तरूपादव्यक्ताद्ब्रह्मणो हिरण्यगर्भादन्यो यो
भावः पदार्थः परः श्रेष्ठस्ततोऽत्यन्तबलक्षणस्तस्योपास्य इत्यर्थः ।
अतिवैलक्षण्यमाह—अव्यक्त इति, आत्मविग्रहत्वात् प्रत्यक् इत्यर्थः,
प्रसादितस्तु प्रत्यक्षोऽपि भवतीत्युक्तं प्राक् । सनातनोऽनादिः,
स खलु हिरण्यगर्भपर्यन्तेषु सर्वेषु भूतेषु न विनश्यति ॥ २० ॥

अव्यक्तोऽक्षर इत्युक्तस्तमाहुः परमां गतिम् ।

यं प्राप्य न निवर्तन्ते तद्धाम परमं मम ॥ २१ ॥

सारा०ब०—पूर्वश्लोकोक्तमव्यक्तशब्दं व्याचष्टे—अव्यक्त
इति । न क्षरतीत्यक्षरो नारायणः "एको नारायण आसीन्न
ब्रह्मा न च शङ्करः" इति श्रुतेः, मम परमं धाम ब्रह्मैव मह्यम
मत्तेजोरूपम् ॥ २१ ॥

गी०भू०—ये भावो मयेहाव्यक्त इत्यक्षर इति चोच्यते, तं
वेदान्ताः परमां गतिमाहुः—'पुरुषान्न परं किञ्चित् सा काष्ठा
परमा गतिः' इत्यादौ । यं भावं प्राप्योपेत्य जनाः पुनर्न निवर्तन्ते
जन्म नाप्नुवन्ति, स भावोऽहमेवेत्याह—तदिति । तन्ममैव धाम
स्वरूपं परमं श्रीमत्-पृथीयं चैतन्यमात्मनः स्वरूपमिति बद्ब-
गन्तव्या ॥ २१ ॥

पुरुषः स परः पार्थ भक्त्या लभ्यस्त्वनन्यया ।

यस्यान्तः स्थानि भूतानि येन सर्वमिदं ततम् ॥ २२ ॥

सारा०ब०—स च मदंशः परमः पुरुषः, न विद्यतेऽन्यत्

कर्मज्ञानयोगकामनादिकं यस्यां तयैव । अतएव पूर्वं मयोक्तम्
—'अनन्यचेताः सततम्' इति भावः ॥ २२ ॥

गी०भू०—तत्प्राप्तौ भक्तेः सुपायत्वमाह—पुरुषः स इति । स
मल्लक्षणः पुरुषोऽनन्यया तदेकान्तया 'अनन्यचेताः सततम्' इति
पूर्वोदितया भक्त्यैव लभ्यो लब्धुं शक्यो—योगभक्त्या तु
दुःशक्या तत्प्राप्तिरित्यर्थः । तल्लक्षणमाह—यस्येति । सर्वमिदं
जगत् येन तत् व्याप्तम् ; श्रुतिश्चैवमाह—"एको बशी सर्वेणः
कृष्ण ईड्य एकोऽपि सन् बहुधा योऽब्रवीत् वृक्ष इव स्तब्धो
दिवि तिष्ठत्येकस्तेनैवं पूर्णं पुरुषेण सर्वम्" इत्याद्या ॥ २२ ॥

यत्र काले त्वनावृत्तिमावृत्तिं चैव योगिनः ।

प्रयाता यान्ति तं कालं वक्ष्यामि भरतर्षभ ॥ २३ ॥

सारा०ब०—ननु 'यं प्राप्य न निवर्तन्ते तद्धाम परमं मम'
इति त्वदुक्त्या त्वद्भक्तास्त्वां प्राप्ता न पुनरावर्तन्ते इत्युक्तं, न
तत्र त्वत्प्राप्तौ कश्चिन्मार्गनियम इत्युक्तः, त्वद्भक्तानाञ्च गुणा-
तीतत्वात्तन्मार्गोऽपि गुणातीत एवावसीयते, न तु सात्त्विको-
ऽर्चिरादिः, यस्तु मार्गो योगिनो ज्ञानिनः कर्मिणश्चास्ति, तमहं
जिज्ञासे इत्यपेक्षायामाह—यत्रेति । प्राणोत्क्रमणानन्तरं तत्र काले
कालोपलक्षिते मार्गे प्रयाता अनावृत्तिमावृत्तिश्च यान्ति तं कालं
मार्गं वक्ष्यामि इत्यन्वयः ॥ २३ ॥

गी०भू०—स्वभक्तानामनावृत्तिः स्वविनुत्त्वानां त्वावृत्तिरुक्ता,
सा सा च केन पथा गतानां भवेदित्यपेक्षायामाह—यत्रेति ।
योगिनो भक्ताः काम्यकर्मिणश्च । अत्र 'काल'शब्देन कालाभि-
मानिनो देवतांक्ता, अग्निधूमयोः कालत्वाभावात् 'काल'शब्दे-
नोक्तिस्तु भूयसा महदादिशब्दानां रात्र्यादिशब्दानाञ्च काल-
वाचित्वात् तथाचार्चिरादिभिर्धूमादिभिश्च देवैः पालितः पन्थाः

‘काल’शब्देनोक्तो बोध्यः ॥२३॥

अग्निर्ज्योतिरहः शुक्लः परमासा उत्तरायणम् ।

तत्र प्रयाता गच्छन्ति ब्रह्म ब्रह्मविदो जनाः ॥२४॥

सारा०व०—अत्रानावृत्तिमार्गमाह—अग्निरिति । अग्निर्ज्योतिःशब्दाभ्यां “तेऽर्चिषमभिसम्भवन्ति” इति श्रुत्युक्त्या अर्चिरभिमानीनी देवतोपलक्ष्यते । अहरित्यहरभिमानीनी, शुक्ल इति पक्षाभिमानीनी, उत्तरायणरूपाः परमासा इत्युत्तरायणाभिमानीनी देवता, एतद्रूपो यो मार्गस्तत्र प्रयाता ब्रह्मविदो ज्ञानिनो ब्रह्म प्राप्नुवन्ति । तथा च श्रुतिः “तेऽर्चिषमभिसम्भवन्त्यर्चिषोऽहरह आपूर्यमाणपक्षमापूर्यमाणपक्षाद्यान् परमासान् पृथङ्ङादित्य एति मासेभ्यो देवलोकम्” इति ॥ २४ ॥

गी०भू०—तत्रानावृत्तिपथमाह—अग्निरिति । अग्निर्ज्योतिःशब्दाभ्यां श्रुत्युक्तोऽर्चिरभिमानी देव उपलक्ष्यते, अहरिति दिवसाभिमानी, शुक्ल इति शुक्लपक्षाभिमानी, यणमासा उत्तरायणमिति, यणमासात्मकोत्तरायणाभिमानी । एतच्चान्येषां सम्बत्सरादीनां श्रुत्युक्तानामुपलक्षणम् । छान्दोग्याः पठन्ति—“अथ यदुचैवास्मिन् शब्दं कुर्वन्ति यदि च नाञ्चिपमेवाभिसम्भवन्त्यर्चिषोऽहरह आपूर्यमाणपक्षमापूर्यमाणपक्षाद्यान् पृथङ्ङादित्य मासांस्तान्मासेभ्यः सम्बत्सरं सम्बत्सरादादित्यमादित्याच्चन्द्रमसं चन्द्रमसौ वैद्युतं तत्पुरुषोऽमानवः स एतान् ब्रह्म गमयत्येष देवपथो ब्रह्मपथ एतेन प्रतिपद्यमान इमं मानवमावर्त्तनावर्त्तन्ते” इति । अस्यार्थः—अस्मिन्निश्चिन्तयन्ब्रह्मोपासकगणे मृते सति यदि पुत्रशिष्यादयः शब्दं शब्दसम्बन्धि कर्म दाहादि कुर्वन्ति, यदि च न कुर्वन्ति, उभयथाप्यक्षतोपास्तिफलास्ते तदुपासका अर्चिरादिभिर्देवैस्तमुपास्य प्रयान्तीति -- स्फुटमन्यत् । अत्र सम्बत्स-

रादित्ययोर्मध्ये वायुलोको निवेश्यः, विद्युतः परत्र क्रमाद्वरुणेन्द्रप्रजापतयो बोध्याः, श्रुत्यन्तरादित्याकरे बिस्तरः । अमानवो नित्यपार्पदः परेशस्य हरेः पुरुषः । एतेऽर्चिरादयो देवा इत्याह सूत्रकारः—“आतिवार्हिकास्तस्मिंश्चिन्ता” इति । तथा अर्चिरादिभिर्भगवन्निदेशस्थैर्द्वादशभिर्देवैः सेव्यमानेन पथा भगवन्तं तद्भक्ताः प्रयान्ति ततः पुनर्नावर्त्तन्ते इति । एवमुक्तं निर्णेतुभिः—“अर्चिर्दिनसितपक्षैरिहोत्तरायणशरन्मरुद्विभिः । विधुविद्युद्वरुणेन्द्रद्रुहिणैश्चागात् पदं हरेर्मुक्तः” इति ॥ २४ ॥

धूमो रात्रिस्तथा कृष्णः परमासा दक्षिणायनम् ।

तत्र चान्द्रमसं ज्योतिर्योगी प्राप्य निवर्त्तते ॥२५॥

सारा०व०—कर्मिणामावृत्तिमार्गमाह—धूम इति । धूमाभिमानीनी देवता, रात्र्यादिशब्दैश्च पूर्ववदेव तत्तदभिमानीन्यस्तिस्रो देवता लक्ष्यन्ते । एताभिर्देवताभिरुपलक्षितो यो मार्गस्तत्र प्रयातः कर्मयोगी चान्द्रमसं ज्योतिस्तदुपलक्षितं स्वर्गलोकं प्राप्य तत्र कर्मफलं भूक्त्वा निवर्त्तते पुनरावर्त्तते ॥ २५ ॥

गी०भू०—अथावृत्तिपथमाह—धूमो रात्रिरिति । तत्रापि पूर्ववत् धूमरात्रिकृष्णपक्षपरमासात्मकदक्षिणायनानामभिमानीनो देवा लक्ष्याः, सम्बत्सरपितृलोकाकाशचन्द्रमसां श्रुत्युक्तानामुपलक्षणमेतत् । छान्दोग्याः पठन्ति—“अथ य इमे ग्रामे इष्टापूर्त्त दत्तमित्युपासते ते धूममभिसम्भवन्ति । धूमाद्रात्रि रात्रेरपरपक्षमपरपक्षाद्यान् पृथङ्ङादित्य मासांस्तानेतेभ्यः सम्बत्सरमभिप्राप्नुवन्ति, मासेभ्यः पितृलोकं पितृलोकादाकाशमाकाशाच्चन्द्रमसमेव सोमराजा तद्देवानामन्नं तं देवा भक्षयन्ति तस्मिन् यावत्संपानमुपित्वाथैतमेवाध्यातुं पुनर्निवर्त्तन्ते” इति । तथा च धूमादिभिः परेशनिदेशस्थैरष्टभिर्देवैः पालितेन पथा काम्यकर्मिण-

अन्द्रलोकं प्राप्य भोगक्षये सति तस्मात् पुनर्निवर्त्तन्त इति ॥२५॥

शुक्लकृष्णे गती ह्येते जगतः शाश्वते मते ।

एकया यात्यनावृत्तिमन्ययावर्तते पुनः ॥२६॥

सारा०व०—उक्तौ मार्गावुपसंहरति—शुक्लकृष्णे इति । शाश्वते अनादी, संसारस्यानादित्वात्, एकया शुक्लयाऽनावृत्ति मोक्ष-मन्यया कृष्णयाऽऽवर्त्तते पुनः पुनरत्र जायते ॥ २६ ॥

गी०भू०—उक्तौ पन्थानावुपसंहरति—शुक्लेति । अर्चिरादि-गतिः शुक्ला प्रकाशमयत्वात् धूमादिका गतिः कृष्णा प्रकाश-शून्यत्वात् । गतिः पन्थाः एते गती ज्ञानकर्म्मधिकारिणो जगतः शाश्वते अनादी सम्मते तस्यानादित्वात् । स्फुटमन्यत् ॥२६॥

नैते सृती पार्थ जानन्नयोगी मुह्यति कश्चन ।

तस्मात्सर्वेषु कालेषु योगयुक्तो भवोर्जुन ॥२७॥

सारा०व०—एतन्मार्गद्वयज्ञानं विवेकोत्पादकमतस्तद्वन्तं स्तौति नैते इति । योगयुक्तः समाहितचित्तो भव ॥ २७ ॥

गी०भू०—एतयोः पथोर्बोधो विवेकहेतुर्भवतीति तं स्तौति—नैत इति । सृती पन्थानो जानन् अर्चिरादिर्मोक्षाय धूमादिः संसारायेति स्मरन् कश्चिदपि योगी मद्भक्तो न मुह्यति—धूमादि-प्रापकं कर्म्म कर्त्तव्यत्वेन न निश्चिनोतीत्यर्थः । योगयुक्तः समाधि-निष्ठो भवापुनरावृत्ताये ॥२७॥

वेदेषु यज्ञेषु तपःसु चैव

दानेषु यत्पुण्यफलं प्रदिष्टम् ।

अभ्येति तत्सर्वमिदं विदित्वा

योगी परं स्थानमुपैति चाद्यम् ॥२८॥

इति श्रीमहाभारते शतसाहस्र्यां संहितायां वैयासिक्यां भीष्म-पर्वणि श्रीमद्भगवद्गीतासूपनिषत्सु ब्रह्मविद्यायां योगशास्त्रे श्री कृष्णाञ्जुनसंवादे तारकब्रह्म-योगो नामाष्टमोऽध्यायः ।

—२३९—

सारा०व०—एतदध्यायोक्तार्थज्ञानफलमाह—वेदेष्विति । तत् सर्वमत्येति, अतिक्रम्य च योगी भक्तमान, ततोऽपि श्रेष्ठं स्थानमाद्यमप्राकृतं नित्यं प्राप्नोति ॥ २८ ॥

भक्तानां सर्वतः श्रेष्ठं पूर्वोक्तं तेष्वपि स्फुटम् ।

अनन्यभक्तस्येत्यर्थोऽत्राध्याये व्यञ्जितोऽभवत् ॥ (२)

इति सारार्थवर्षिण्यां हर्षिण्यां भक्तचेतसाम् ।

श्रीगीतास्वष्टमोऽध्यायः सङ्गतः सङ्गतः सताम् ॥ (३)

—२४०—

गी०भू०—सप्तमाष्टमाध्यायद्वय-ज्ञानप्रकारमाह—वेदेष्विति । वेदेषु ब्रह्मचर्यगुरुश्रुपूणादिविधिना सम्यगधीतेषु सर्व-ज्ञोपसंहारेण सम्यगनुष्ठितेषु, तपःसु शास्त्रोक्तेन विधिना सम्यक्-चरितेषु, दानेषु देशकालपात्रपरीक्षया ब्रह्मया च सम्यगुत्तरेषु यत् पुण्यफलं स्वर्गराज्यादिलक्षणं प्रदिष्टमुक्तम् । तत् सर्वं अभ्येत्यतिक्रमति । किं कृत्येत्याह—इदमिति । इदमध्यायद्वयोक्तं भगवतो मम मद्भक्तेश्च माहात्म्यं सत्प्रसङ्गेन विदित्वा तद्वेदन-सुखातिरिक्तं तत् सर्वं तृणाय मन्यत इत्यर्थः । ततो योगी मद्भक्तिमान् भूत्वाद्यमनादिपरममायिकं मत्स्थानमुपैति ॥२८॥

कृष्णांशः पुरुषो योगभक्त्या लभ्योऽर्चिरादिभिः ।

कृष्णस्त्वनन्यभक्त्यैवेत्यष्टमस्य विनिर्णयः ॥

इति श्रीमद्भगवद्गीतापनिषद्भाष्येऽष्टमोऽध्यायः ।

—२४०—

नवमोऽध्यायः

श्रीभगवानुवाच--

इदं तु ते गुह्यतं प्रवयाच्याम्यनसूयवे ।

ज्ञानं विज्ञानसंहितं यज्ज्ञात्वा मोक्षयसेऽशुभात् ॥१॥

सारांशः--आराध्यत्वे प्रभोर्दीप्तैरैश्वर्यं यदपेक्षितम् ।

तत्शुद्धभक्तेरुत्कर्षश्चोच्यते नवमे स्फुटम् ॥ (?)

कर्मज्ञानयोगादिभ्यः सकाशात् भक्तेरेव उत्कर्षः । सा च भक्तिः 'प्रधानीभूता' 'केवला' चेति सप्तमाष्टमयोरुक्तम् । तत्रापि केवलायाः अतिप्रवलाया ज्ञानवदन्तःकरणशुद्ध्याद्यनपेक्षितया भक्तेः स्पष्टतया एव सर्वोत्कर्षः । तस्यापेक्षितमैश्वर्यञ्च बक्तुं नवमोऽयमध्याय आरभ्यते । सर्वशास्त्रसार--भूतस्य गीता-शास्त्रस्यापि मध्यममध्यायाष्टकमेव (मध्यममध्यायपट्टकमेव) सारम्, तस्यापि मध्यमो नवमदशमावेव सारावित्यतोऽत्र निरूपयिष्यमाणमर्थं स्तौति-इदन्तिवति त्रिभिः । द्वितीयतृतीयाध्यायादिषु यदुक्तं मोक्षोपयोगिज्ञानं 'गुह्यम्', सप्तमाष्टमयोर्मत्प्राप्तयुपयोगि-ज्ञानम्-ज्ञायतेऽनेन भगवत्तत्त्वमिति ज्ञानं भक्ति-तत्त्वम्' गुह्यतरं, अत्र तु केवलशुद्धभक्तिलक्षणं ज्ञानं 'गुह्यतमं' प्रकर्षणैव तुभ्यं वक्ष्यामि । अत्र तु ज्ञान-शब्देन भक्तिरवश्यं व्याख्येया, न तु प्रथमपट्टकोक्तं प्रसिद्धं ज्ञानम्, परश्लोके-ऽव्ययमनश्चरमिति विशेषणदानाद्गुणातीतत्वलाभाद्गुणातीता भक्तेरेव, न तु ज्ञानम्, तस्य सार्चिकत्वात् । 'अब्रह्मणाः पुरुषा धर्मस्त्यास्य' इत्यग्निमश्लोके धर्मशब्देनापि भक्तिरेवोच्यते । अनसूयवेऽमत्सरायेत्यन्योऽपीदममत्सरायैवोपदिशेदिति विधि-

२४१)

श्रीमद्भगवद्गीता

६ अध्याय]

व्यञ्जितः । विज्ञानसंहितं मदपरोक्षानुभवपर्यन्तमित्यर्थः । अशु-
भात् संसाराद्भक्तिप्रतिबन्धकादन्तरायाद्वा ॥ १ ॥

गी०भू०--भक्त्युद्दीप्तिकरं स्वस्य पारमैश्वर्यमद्भुतम् ।

स्वभक्तश्च महोत्कर्षं नवमे हारहर्चिवान् ॥

गी०भू०--विज्ञानानन्दवनोऽसंख्येयकल्याणगुणरत्नालयः स-
र्वेश्वरोऽहं शुद्धभक्तिमुलभ इति सप्तमादिभ्यामभिधायेदानीं
भक्तेरुद्दीपकं निजैश्वर्यं तस्याः प्रभावं चाभिधास्यन्नादौ तां
स्तौति-इदमिति त्रिभिः । इदं ज्ञानं मत्कीर्त्तिनादिलक्षणभक्ति-
रूपम्-परत्र 'धर्मस्त्यास्य' इत्युक्तेः कीर्त्तिनादेश्चिच्छक्तिवृत्तित्वात्,
'ज्ञायतेऽनेन' इति निरुक्तेश्च, तत् किल गुह्यतमम् । द्वितीयादा-
वुपदिष्टं मदैश्वर्यज्ञानं गुह्यतरं, नवमादावुपदेश्यं तु केवलभक्ति-
लक्षणमिदं ज्ञानं गुह्यतममित्यर्थः । तच्च विज्ञानसंहितं मदनु-
भवावसानं ते वक्ष्यामि । कीदृशायेत्याह-अनसूयव इति । मद्-
गुणेषु दोषारोप-रहिताय दुर्गमस्य स्वरहस्यस्यानुकम्पयोपदेश्ये-
मयि निजैश्वर्यप्रख्यापनेनात्मानं प्रशंससीति दोषदृष्टिशून्याये-
त्यर्थः । तेनान्योऽप्येतदनसूयं प्रति ब्रूयादिति दर्शितम् । यज-
ज्ञात्वा त्वमशुभान् संसारान्मोक्षसे ॥१॥

राजविद्या राजगुह्यं पवित्रमिदमुत्तमम् ।

प्रत्यक्षावगमं धर्म्यं सुसुखं कर्तुमव्ययम् ॥२॥

सारांशः--किञ्च, इहं ज्ञानं राजविद्या, विद्या उपासना
विविधा एव भक्तयः, तासां राजा राजदन्तादित्वात् परनि-
पातः । गुह्यानां राजेति भक्तिमात्रमेवातिगुह्यं तस्य बहुविधस्या-
पि राजेत्यतिगुह्यतमं पवित्रमिदमिति सर्वपापप्रायश्चित्तात्त्वात् ।
त्वं-पदार्थज्ञानाच्च सकाशादपि पावित्र्यकरम् । अनेकजन्मसहस्र-

सञ्चितानां सर्वेषामपि पापानां स्थूलसूक्ष्मावस्थानां तत्कारण-
स्याज्ञानस्य च सद्य एवोच्छेदकम्, अतः सर्वोत्तमं पावन-
मिदमेवेति मधुसूदनसरस्वतीपादाः । प्रत्यक्ष एवावगमोऽनुभवो
यस्य तत् । “भक्तिः परेशानुभवो विरक्तिरन्यत्र चैप त्रिक
एककालः । प्रपद्यमानस्य यथाश्नतः स्युस्तुष्टिः पुष्टिः क्षुदपायो-
ऽनुधासम् ॥” इत्येकादशोक्तेः प्रतिपदमेव भजनानुरूपभगवद्-
नुभवलाभात् । धर्म्यं धर्मादनपेतं सर्वधर्माकरणेऽपि सर्व-
धर्मसिद्धेः “यथा तरोर्मूलनिषेचनेन, तृप्यन्ति तत्स्कन्धभुजो-
पशाखाः । प्राणोपहाराच्च यथेन्द्रियाणां, तथैव सर्वार्हण-
मच्युतेऽप्या ॥” इति नारदोक्तेः । कर्त्ता सुसुखमिति कर्मज्ञाना-
दाविव नात्र कोऽपि कायवाङ्मानस-क्लेशातिशयः, श्रवण-
कीर्त्तनादिभक्तेः श्रोत्रादीन्द्रियव्यापारमात्रत्वादव्ययं कर्मज्ञाना-
दिबन्धनं नश्वरं निर्गुणत्वात् ॥ २ ॥

गी०भू०—राजविद्येति । विद्यानां शाण्डिल्यवैश्वानरदह-
रादिशब्दपूर्वार्वाणां राजा राजविद्या, गुह्यानां जीवात्मयाथात्म्या-
दिरहस्यानां राजा राजगुह्यमिदं भक्तिरूपं ज्ञानम्—“राजदन्ता-
दिवाटुपसर्जनस्य परनिपातः ।” तथात्वं प्रतिपादयितुं विशि-
तष्टि-उत्तमं पवित्रं लिङ्गदेहपर्यन्तसर्वपापप्रशमनात्, यदुक्तं
पादो—“अप्रारब्धफलं पापं कूटं बीजं फलोन्मुखम् । क्रमेणैव
प्रलायन्ते विष्णुभक्तिरतात्मनाम् ॥” इति । क्रमोऽत्र पणेशतक-
वेधबद्बोधयः । प्रत्यक्षावगमम्—अवगम्यत इत्यवगमो विषयः, स
यस्मिन् प्रत्यक्षेऽस्ति—श्रवणादिकेऽभ्यस्यमाने तस्मिन्तद्विषयः पुरु-
षोत्तमोऽहमाविर्भवामि, एवमाह सूत्रकारः—“प्रकाशश्च कर्मण्य-
भ्यासात्” इति । धर्म्यं धर्मादनपेतं गुरुशुश्रूषादिधर्मैर्नित्यं
पुण्यमाणम्, श्रुतिश्च—“आचार्यवान् पुरुषो वेद” इत्याद्या ।
कर्त्ता सुसुखं सुखसाध्यम्—श्रोत्रादिव्यापारमात्रत्वात् तुलसी-

पात्राम्बुचुलुकमात्रोपकरणत्वाच्च । अव्ययमविनाशि-मोक्षेऽपि
तस्यानुवृत्तेः । एवं ब्रूयति—“भक्त्या मामभिजानाति” इत्यादिना,
कर्मयोगादिकं तु नेदृशमतोऽस्य राजविद्यात्वम्, तत्राहुः—राज्ञां
विद्या, राज्ञां गुह्यमिति राज्ञामिबोदारचेतसां कारुणिकाना-
मिव दिवमपि तुच्छाकुर्वतामियं विद्या, न तु शीघ्रं पुत्रादि-
लिप्सया देवानभ्यर्चतां दीनचेतसां कर्मिणाम्, राजानो हि
महारत्नादिसम्पदप्यनिह्वानाः स्वमन्त्रं यथानियन्तान्निह्वयते
तथान्यां विद्यामनिह्वाना मद्भक्ता एतामतियन्तान्निह्वयन्ति,
समानमन्यन्ते ॥ २ ॥

अश्रद्धावानाः पुरुषा धर्मस्यास्य परंतप ।

अप्राप्य मां निवर्तन्ते मृत्युसंसारवर्त्मनि ॥ ३ ॥

सारा०व०—नन्वेवमस्य धर्मस्यातिसुकरत्वे सति को नाम
संसारी स्यात् ? तत्राह—अश्रद्धावानाः । अस्येति कर्मणि पठ्यी
आर्षी । इमं धर्ममश्रद्धावानाः शास्त्रवाक्यैः प्रतिपादितं भक्तेः
सर्वोत्कर्षं स्तुत्यर्थवादमेव मन्यमाना आस्तिक्येन न स्वीकुर्वन्ति
ये, त उपायान्तरैर्मत्प्राप्तये कृतप्रयत्ना अपि मामप्राप्य मृत्यु-
व्याप्ते संसारवर्त्मनि नितरामतिशयेन वर्त्तन्ते ॥ ३ ॥

गी०भू०—नन्वेवं सुकरे धर्मं स्थिते न कोऽपि संसरेदिति
चेत्तत्राह—अश्रद्धावाना इति । धर्मस्येति कर्मणि पठ्यी । इमं
मद्भक्तिलक्षणं धर्मं श्रुत्यादिप्रसिद्धप्रभावमप्यश्रद्धावाना दृढविश्वा-
सेन तमगृह्णन्तः स्तुतिमात्रमेवैतदिति ये मन्यन्ते, ते मत्प्राप्तये
साधनान्तराण्यनुतिष्ठन्तोऽपि भक्त्यवहेतुनान्मामप्राप्य मृत्युयुक्ते
संसारवर्त्मनि नितरां वर्त्तन्ते ॥ ३ ॥

प्रया ततमिदं सर्वं जगदव्यक्तमूर्तिना ।

मत्स्थानि सर्वभूतानि न चाहं तेष्ववस्थितः ॥ ४ ॥

सारा०ब०—महास्यभक्तावेतन्मात्रं मदैश्वर्यज्ञानं मद्भक्तैर-
पेक्षितव्यमित्याह सप्तभिः । अव्यक्ता अतीन्द्रिया मूर्तिः स्वरूपं
यस्य तेन मया कारणभूतेन सर्वमिदं जगत् तत् व्याप्तम् ।
अतएव मत्स्थानि मयि कारणभूते पूर्णचैतन्यस्वरूपे स्थितानि
सर्वाणि भूतानि चराचराणि सन्ति । एवमपि घटादिषु स्व-
कार्येषु मृदादिबत्तेषु भूतेषु नाहमवस्थितोऽसङ्गत्वात् ॥ ४ ॥

गी०भू०—अथ स्वभक्त्युद्दीपकमद्भुत-स्वैश्वर्यमाह-मयेति ।
अव्यक्ता इन्द्रियाग्राह्या मूर्तिः स्वरूपं यस्य तेन मया सर्वमिदं
जगत्तत् धर्तुं नियन्तुं च व्याप्तम् । अतएव सर्वाणि चरा-
चराणि भूतानि व्यापके धारके नियामके च मयि स्थितानि
भवन्तीति तेषां स्थितिर्मदधीना, तेषु सर्वेषु भूतेष्वहं न चाव-
स्थितो मम स्थितिस्तदधीना नेत्यर्थः । इह निर्गलजगदन्तर्या-
मिणा स्वांशेनान्तः प्रविश्य नियच्छामि दधामि चेत्युक्तम्, आह
चैवं श्रुतिः—“यः पृथिव्यां तिष्ठत्” इत्यादिना, इहापि ब्रूयति—
‘विष्टम्याहमिदं कृत्स्नम्’ इत्यादि ॥ ४ ॥

न च मत्स्थानि भूतानि पश्य मे योगमैश्वरम् ।

भूतभृन्न च भूतस्थो ममात्मा भूतभावनः ॥ ५ ॥

सारा०ब०—तत एव मयि स्थितान्यपि भूतानि न मत्स्थानि
ममासङ्गत्वादेवेति भावः । ननु तर्हि तब जगद्व्यापकत्वं जगदा-
श्रयत्वञ्च पूर्वोक्तं विरुद्धमित्याह—पश्य मे योगमैश्वरम् असा-
धारणं योगैश्वर्यमघटित-घटना-चातुर्यमयम् । अन्नदद्या-
श्चर्यं पश्येत्याह-भूतानि विभर्ति धारयति इति भूतभृत्,
भूतानि भावयति पालयतीति भूतभावनः । एवम्भूतोऽपि
ममात्मा भूतस्थो न भवति ममेति भगवति देहिदेह-विभागा-
भावात् ‘राहोः शिरः’ इतिवत् अभेदेऽपि पृष्टी । अयं भावः—

यथा जीवो देहं दधत् पालयन्नपि तस्मिन्नासक्त्या देहस्थ एव
भवति, एवमहं भूतानि दधत् पालयन्नपि मायिकसर्वभूत-
शरीरोऽपि न तत्रस्थो निःसङ्गत्वादिति ॥ ५ ॥

गी०भू०—नन्यतिगुरुं भारं वहतस्ते महान् खेदः स्यादिति
चेत्तत्राह-न चेति । घटादाबुदकादीनीव भारभूतानि च भूतानि
संसृष्टानि मयि न सन्ति । तर्हि मत्स्थानि सर्वभूतानीत्युक्ति-
विरुद्धेतेति चेत्तत्राह-पश्येति । ममैश्वरं मदसाधारणं योगं पश्य
जानीहि—“युज्यतेऽनेन दुर्घटेषु कार्येषु” इति निरुक्तेर्योगोऽवि-
चिन्त्यशक्तिबहुः सत्यसङ्कल्पता-लक्षणो धम्मरतमित्यर्थः । एतदेव
विस्फुटयति—भूतभृदिति भूतभृत् भूतानां धारकः पालकश्चाहं
भूतस्थो भूतसंपृक्तो नैव भवामि, यतो ममात्मा मन एव भूत-
भावनः सत्यसङ्कल्पता-लक्षणेनैश्वरेण योगेनैवाहं भूतानां धारणं
पालनञ्च करोमि, न तु स्वमूर्तिव्यापारेणेत्यर्थः । श्रुतिश्चैवमाह—
“एतस्य वा अक्षरस्य प्रशासने गार्गी सूर्याचन्द्रमसौ विधृतौ
तिष्ठत एतस्य वा अक्षरस्य प्रशासने गार्गी यावापृथिव्यौ विधृते
तिष्ठतः” इत्यादिना । यद्यपि स्वरूपान्न मनो भिन्नं, तथापि
सत्ता सतीत्यादिवद्विशेषाद्वास्तवं भेदकार्यमादायैव तथोक्तं
बोध्यम् ॥ ५ ॥

यथाकाशस्थितो नित्यं वायुः सर्वत्रगो महान् ।

तथा सर्वाणि भूतानि मत्स्थानीत्युपधारय ॥ ६ ॥

सारा०ब०—असङ्गे मयि भूतानि स्थितान्यपि न स्थितानि
तेष्वपि अहं स्थितोऽपि न स्थित इत्यत्र दृष्टान्तमाह-यथेति ।
यथैवासङ्गस्वभावे आकाशे स्थितो नित्यं वार्तीति वायुः सर्वदा
चलनस्वभावः, अतएव सर्वत्र गच्छतीति सर्वत्रगः, महान्
परिमाणतः यथा स्वाकाशस्य असङ्गत्वात् तत्र स्थितोऽपि न

स्थितः, आकाशोऽपि वायौ स्थितोऽपि न स्थितोऽसमङ्गत्वान्
एव, तथैव असङ्गस्वभावे मयि सर्वाणि भूतानि आकाशा-
दीनि महान्ति सर्वत्रगानि स्थितानि नापि स्थितानि इत्यु-
पधारय विमृश्य निश्चिनु । ननु तर्हि “पश्य मे योगमैश्वरम्”
इति भगवदुक्तं योगैश्वर्यस्यातर्क्यत्वं कथं सिद्धमभूत् दृष्टान्त-
लाभात् ? उच्यते— आकाशस्य जडत्वादेवासङ्गत्वम्, चेतनस्य
तु असङ्गत्वं जगदधिष्ठानाधिष्ठातृत्वे परमेश्वरं बिना नान्य-
त्रास्तीत्यतर्क्यत्वं सिद्धमेव, तदप्याकाशदृष्टान्तो लोकवृद्धि-
प्रवेशार्थ एव ज्ञेयः ॥ ६ ॥

गी०भू०—चराचराणां सर्वेषां भूतानां मत्संकल्पायत्ता
स्थितिर्वृत्तिश्चेत्यत्र दृष्टान्तमाह—यथेति । यथा निरालम्बे मह-
त्याकाशे निरालम्बो महान् वायुः स्थितः सर्वत्र गच्छति, तस्य
तस्य च निरालम्बतया स्थितिर्मत्सङ्कल्पादेव प्रवृत्तिश्चेत्यन्तर्या-
मिब्राह्मणात्—“यद्भीषा वातः पवते” इति श्रुत्यन्तराक्षोपधार-
येति, तथा सर्वाणि स्थिरचराणि भूतानि मत्स्थानि तैरसंसृष्टे
मयि स्थितानि मयैव सङ्कल्पमात्रेण भूतानि नियमितानि चेत्यु-
पधारय, अन्यथा आकाशादीनि बिभ्रशेरन्निति ॥ ६ ॥

सर्वभूतानि कीन्तेय प्रकृतिं यान्ति मामिकाम् ।

कल्पक्षये पुनस्तानि कल्पादौ विसृजाम्यहम् ॥ ७ ॥

सारा०व०—ननु अधुना दृश्यमानानि एतानि भूतानि त्वयि
स्थितानि इत्यवगम्यते महाप्रलये क् यास्यन्तीत्यपेक्षायामाह—
सर्वेति । मामिकां मदीयां मम त्रिगुणात्मिकायां मायाशक्तौ
लीयन्त इत्यर्थः । पुनः कल्पक्षये प्रलयान्ते सृष्टिकाले तानि
विशेषेण सृजामि ॥ ७ ॥

गी०भू०—स्वसंकल्पादेव भूतानां स्थितिरुक्ता । अथ तस्मा-

देव तेषां सर्गप्रलयाबाह-सर्वेति । हे कीन्तेय, कल्पक्षये चतु-
र्मुखावमानकान्ते सर्वेति । भूतानि मत्सङ्कल्पादेव मामिकां
प्रकृतिं यान्ति । प्रकृतिशक्तिकं मां विलीयन्ते कल्पादौ पुनस्ता-
न्यहमेव बहु स्याम इति सङ्कल्पमात्रेण वैविध्येन सृजामि ॥ ७ ॥

प्रकृतिं स्वामवष्टभ्य विसृजामि पुनः पुनः ।

भूतग्राममिमं कृत्स्नमवशं प्रकृतेर्वशात् ॥ ८ ॥

सारा०व०—ननु असङ्गो निर्विकारश्च त्वं कथं सृजसी-
त्यपेक्षायामाह—प्रकृतिमिति । त्वां स्वीयाम् अवष्टभ्य अधिष्ठाय
प्रकृतेर्वशान् स्वीयस्वभाववशान् प्राचीनकर्ममितिभिरादित
यावत् अवशं कर्मादि-परतन्त्रम् ॥ ८ ॥

गी०भू०—प्रकृतिमिति । स्वामात्मायां त्रिगुणां प्रकृतिमवष्ट-
भ्याधिष्ठाय सङ्कल्पमात्रेण महदाद्यात्मना परिणमय्येमं चतुर्विधं
भूतग्रामं विसृजामि पुनःपुनः काले काले । कादृशमित्याह—
प्रकृतेः प्राचीनकर्मवासनाया वशात् प्रभावादवशं परतन्त्रं तथा
चाचिन्त्यशक्तेरसङ्गस्वभावस्य मम सङ्कल्पमात्रेण तत्तात् कुर्वतो
न तत्संसर्गबन्धो, न च कोऽपि खेदलेश इति ॥ ८ ॥

न च मां तानि कर्माणि निवध्नन्ति धनंजय ।

उदासीनवदासीनममक्तं तेषु कर्मसु ॥ ९ ॥

सारा०व०—नन्वेवञ्च ज्ञाना-कर्माणि कुर्वेतत्तत्र जीवबन्धः
कथं न स्यादत आह—न चेति । तानि सृष्ट्यादीनि । कर्मो-
सक्तिर्हि बन्धहेतुः, स चातृकामत्वान्मम नास्ति उदासीनव-
दिति । अन्य उदासीनो यथा विवदनातानां दुःख-शोकादि-
संसृष्टो न भवति, तथैवाहमत्यथः ॥ ९ ॥

गी०भू०—ननु विषयाणि सृष्टिपातनतद्वशात् कर्माणि

वैषम्यादिना त्वां बध्नीयुरिति चेत्तत्राह-न चेति । तानि विषम-
सृष्ट्यादीनि कर्माणि न मयि वैषम्यादि प्रसञ्जयन्ति । तत्र हेतु-
गर्भविशेषणम्-उदासीनवदिति । जीवानां देवमानवतिर्यग्गादि-
भावे तत्तादभ्युदयतारतम्ये च तेषां पूर्वोज्जितानि कर्माण्येव
कारणानि, अहं तु तेषु विषमेषु कर्मस्वौदासीन्येन स्थितोऽसक्त
इति न मयि वैषम्यादि-दोषगन्धः । एवमाह सूत्रकारः-“वैषम्य-
नैर्घृण्ये न” इत्यादिना । उदासीनत्वे कर्तृत्वं न सिद्धयेदत
उक्तम्-उदासीनवदिति ॥६॥

मयाध्यक्षेण प्रकृतिः सूयते सचराचरम् ।

हेतुनानेत कौन्तेय जगद्विपरिवर्तते ॥१०॥

सारा०ब०-ननु सृष्ट्यादिकर्तुस्तवेदमौदासीन्यं न प्रत्येमि
इत्यत आह-मयेति । अध्यक्षेण मम निमित्तभूतेन प्रकृतिः
सचराचरं जगत् सूयते प्रकृतिरेव जगत् जनयति, मम अत्रा-
ध्यक्षता-मात्रम् ;—यथा करयचित् अम्बरीषादेरिव भूपतेः
प्रकृतिभिरेव राज्यकृत्यं निर्व्वह्यते, अत्रोदासीनस्य भूपतेः सत्ता-
मात्रमिति यथा तस्य राजसिंहासने सत्तामात्रेण विना प्रकृतिभिः
किमपि न शक्यते कर्तुम्, तथैव ममाधिष्ठानलक्षणमध्यक्षत्वं
विना प्रकृतिरपि जडा किमपि कर्तुं न शक्नोतीति भावः । अनेन
मदधिष्ठानेन हेतुनेदं जगत् विपरिवर्तते पुनः पुनर्जायते ॥ १० ॥

गी०भू०-तत् प्रतिपादयति-मयेति । सत्यसङ्करूपेण प्रकृत्य-
ध्यक्षेण मया सर्वेश्वरेण जीवपूर्वपूर्वकर्मानुगुणतया बीक्षता
प्रकृतिः सचराचरं जगत् सूयते जनयति विषमगुणा सती-अनेन
जीवपूर्वकर्मानुगुणेन मदीक्षणेन हेतुना तज्जगद्विपरिवर्तते
पुनः पुनरुद्भवति । हे कौन्तेय ! श्रुतिश्चैवमाह-“विकारजननीम-
ज्ञामष्टरूपामजां ध्रुवाम् । ध्यायतेऽध्यासिता तेन तन्यते प्रेरिता

पुनः । सूयते पुरुषार्थश्च तेनैवाधिष्ठिता जगत् ॥” इति सन्निधि-
मात्रेणाधिष्ठातृत्वात् कर्तृत्वमुदासीनश्च न विरुद्धम् । यथा सान्न-
धिमात्रेण गन्धः क्षोभाय जायते” इत्यादि स्मरणाच्चैतदेवं मद-
धिष्ठातृमात्रं खलु प्रकृतेरपेक्ष्यम् । माद्विना किमपि कर्तुं न सा
प्रभवेत्-न ह्यर्साति राज्ञः सिंहासनाधिष्ठातृत्वं तदमात्याः कार्यं
प्रभवः ॥१०॥

अवजानन्ति मां मूढा मानुषीं तनुमाश्रितम् ।

परं भावमजानन्तो मम भूतमहेश्वरम् ॥११॥

सारा०ब०-ननु च, सत्यमनन्तकोटीब्रह्माण्डव्यापी सच्चिदा-
नन्दविग्रहः कारणार्णवशायी महापुरुषः स्वप्रकृत्या जगत् सृजतीति
यः प्रसिद्धः, स एव हि भवान् ; किन्तु वसुदेवसूक्तान्तवेद्यं
मानुषीं तनुरित्येतदंशेनैव केचित्तव निकर्षं वदन्तीत्यत आह-
अवजानन्तीति । मम मानुष्यान्तनोरस्याः परं भावं कारणार्ण-
वशायिमहापुरुषादिभ्योऽप्युत्कृष्टं स्वरूपमजानन्त एव ते ।
कीदृशम् ? भूतं सत्यं यद्ब्रह्म, तच्च तन्महेश्वरश्चेति, तन्महेश्वरपदं
सत्यान्तरव्यावर्तिकमत्र ज्ञेयम्-“युक्ते द्वादादृते भूतम्”
इत्यमरः । “तमेकं गोविन्दं सच्चिदानन्दविग्रहं वृन्दावनसुरभूतद-
भावनासीनं सततं समरुद्गणोऽहं परमया स्तुत्या तोषयामि”
इति श्रुतेः ; “नराकृति परब्रह्म” इति स्मृतेश्च, ममास्याः
मानुष्यास्तनोः सच्चिदानन्दमयत्वं मदभिज्ञभक्तैरुच्यत एव, तथा
सर्वब्रह्माण्डव्यापित्वञ्च बाल्ये मन्मात्रा श्रीयशोदया दृष्टमेव ;
यद्वा, मानुषीं तनुमेव विशिनष्टि-परमुत्कृष्टं भावं सत्तां
विशुद्धं सत्त्वं सच्चिदानन्दस्वरूपमित्यर्थः । भावः सत्ता स्व-
भावाभिप्रायः” इत्यमरः । परं भावमपि विशिनष्टि-मम
भूतमहेश्वरं मम सृज्यानि भूतानि ये ब्रह्मावास्तेषामपि महान्त-

मीश्वरम् । तस्माज्जीवस्येव मम परमेश्वरस्य तनुर्न भिन्ना ; तनुरेवाहम्, अहमेव तनुः, साक्षाद्ब्रह्मैव—“शाब्दं ब्रह्म दधद्वपुः” इति मद्भिन्नशुकोक्तेरिति भवादृशैस्तु विश्वस्यतामिति भावः ॥११॥

गी०भू०—नन्वीदृशमहिमानं त्वां किमिति केचिन्नाद्रियन्ते ? तत्राह—अवजानन्तीति । भूतमहेश्वरं निखिलजगदेकस्वामिनं सत्यसङ्कल्पं सर्वज्ञं महाकारुणिकञ्च मां मूढास्तेऽवजानन्ति । अत्र प्रकारं दर्शयन् विशिष्टाष्टि-मानुषीमिति मानुषसन्निवेशिनीं मानुषचेष्टाबहुलां तनुं श्रीमूर्तिमाश्रितं तादात्म्यसम्बन्धेन नित्यं प्राप्तं सामितरराजकुमारतुल्यः कश्चिदुग्रपुण्यो मनुष्योऽयमिति बुद्ध्यावमन्यन्त इत्यर्थः । मानुषी तनुः खलु पाञ्चभौतिक्येव, न च भगवत्तनुस्तादृक्—“सच्चिदानन्दरूपाय कृष्णाय” इति “तमेकं गोविन्दं सच्चिदानन्दविग्रहम्” इति श्रवणात्, तथात्वे तदवज्ञा-
तृणां मौढ्यान्ध्ययोगाद्ब्रह्मादिबन्धत्वायोगाच्च । एवंबुद्धिस्तेषां कुतो यया ते मूढा भण्यन्ते ? तत्राह—परमिति परमसाधारणं भावं स्वभावमजानन्तः मानुषाकृतेस्तस्य ज्ञानानन्दात्मत्व-सर्व-
शत्व-मोक्षदत्त्वादस्वभावानां भजानादित्यर्थः । एवञ्च सति तनुमा-
श्रितमित्युक्तिर्विशेषविभातं भेदकार्यमादाय बोध्या । यत्तु वसु-
देवसूनोर्द्वारकाधिपतेः सूतकागृहादिभूतमेव स्वरूपं नैजं चतु-
र्भुजत्वात्ततो ब्रजं गच्छतः स्वरूपन्तु मानुषं द्विभुजत्वादत
उक्तम्—“वसुव प्राकृतः शिशुः” इतिवत्, अस्ति तन्निरवधानम्,—
‘मानुषी तनुमाश्रितम्’ इति तदुक्तेः, ‘तेनैव रूपेण चतुर्भुजेन’
इति पार्थप्रार्थनया चतुर्भुजं तं प्राति ‘दृष्ट्वेदं मानुषं रूपम्’ इत्यादि
पार्थवाक्याच्च तस्मान्मानुष्यसन्निवेशत्वमेव तत्तानोर्भेदोपपत्त्य-
मित्युक्तम्—“यत्रावतीर्णं कृष्णारूपाय परं ब्रह्म नराकृति” इति श्री-
वैष्णवे, “गूढं परं ब्रह्म मनुष्यलिङ्गम्” इति श्रीभागवते च ।
मनुष्यचेष्टाप्रानुरूप्याच्च तस्यास्तत्त्वम् । यथा मनुष्योऽपि राजा देव-

वत् सिंहवच्च विचेष्टनात्तद्देवो नृसिंहश्च व्यपदिश्यते, तस्माद्-
द्विभुजश्चतुर्भुजश्च म मनुष्यभावेनोक्तहेतुद्वयाद्व्यपदिश्यः न खलु
भुजभूम्ना परेशत्वम्—कार्त्तवीर्यादौ व्यभिचारात्, विभुचैतन्य-
त्वं जगज्जन्मादिहेतुत्वं वा परेशत्वम्, तच्च द्विभुजेऽपि तस्मिन्न-
स्येव तच्छ्रुतम् न च द्विभुजत्वं सादि—“सत्पुण्डरीकनयनं मेघाभं
वैद्यताम्बरम् । द्विभुजं मौजमुद्राढ्यं वनमालिनमीश्वरम्” इति
तस्यानादिसिद्धत्वश्रवणात् प्राकृतः शिशुरित्यत्र—प्रकृत्या स्वरूपे-
णैव व्यक्तः शिशुरित्येवार्थः । तस्माद्देवदूत्यमणौ नानारूपाणि
इव तस्मिन् द्विभुजत्वादीनि युगपत् सिद्धान्येव यथारूच्युपास्था-
नीति शान्तोदितत्व-नित्योदितत्व-कल्पना दूरोत्सारिता ॥११॥

मोघाशा मोघकर्माणो मोघज्ञाना विचेतसः ।

राक्षसीमासुरीं चैव प्रकृतिं मोहिनीं श्रिताः ॥१२॥

सारा०व०—ननु ये मानुषीं मायामयीं तनुमाश्रितोऽय-
मीश्वर इति मत्वा त्वामवजानन्ति, तेषां का गतिस्तत्राह—मोघाशा
इति । यदि भक्ता अपि स्युस्तदपि मोघाशा भवन्ति, मत्सा-
लोक्यादिमभिवाञ्छितं न प्राप्नुवन्ति । यदि ते कर्मिणस्तदा
मोघकर्माणः कर्मफलं सर्ववदिकं न लभन्ते ; यदि ते ज्ञानिन-
स्तर्हि मोघज्ञाना ज्ञानफलं मोक्षं न विदन्ति, नर्हि ते किं
प्राप्नुवन्तीत्यत आह—राक्षसीमिति । ते राक्षसीं प्रकृतिं राक्षसानां
स्वभावं श्रिताः प्राप्ता भवन्तीत्यर्थः ॥ १२ ॥

गी०भू०—ननु पाञ्चभौतिक-मानुषतनुमानुग्रपुण्यः पुरुतेजाः
कोऽप्ययमिति भावेन त्वामवजानतां का गतिः स्यात्तत्राह—
मोघेति । यदि ते ईश्वरभक्ता अपि स्युस्तदपि मोघाशा निष्फल-
मोक्षवाञ्छाः स्युः, यदि तेऽग्निहोत्रादिकर्मनिष्ठास्तदा मोघ-
कर्माणः परिश्रमरूपाग्निहोत्रादिकाः स्युः, यदि ते ज्ञानाय वेदा-

न्तादिशास्त्रपरिशीलितस्तदा मोघज्ञाना निष्फलतद्वेधाः स्युः ।
एवं कुतः ? यतस्ते विचेतसः नित्यसिद्धमनुष्यसन्निवेशि-साक्षात्-
परब्रह्ममदवज्ञानितपापप्रतिबद्धविवेकज्ञाना इत्यर्थः । अतएव-
मुक्तं बृहद्वैष्णवे-“यो वेत्ति भौतिकं देहं कृष्णस्य परमात्मनः ।
स सर्वस्माद्बहिष्कार्यः श्रौतस्मार्त्तविधानतः । मुखं तस्याव-
लोक्यापि सचेतं स्नानमाचरेत्” इति । तर्हि ते किं फलं लभन्ते ?
तत्राह-राक्षसीं हिंसादिप्रचुरां तामसीं आसुरीं कामगवर्वादि-
प्रचुरां राक्षसीं मोहिनीं विवेकबिलोपिनीं प्रकृतिस्वभावं श्रिता
नरके निषासाहर्हिस्तिष्ठन्ति ॥१२॥

महात्मानस्तु मां पार्थ दैवीं प्रकृतिमाश्रिताः ।

भजन्त्यनन्यमनसो ज्ञात्वा भूतादिमव्ययम् ॥१३॥

सारा०व०—तस्माद् ये महात्मानो यादृच्छिक-मद्भक्तिकृपया
महात्मत्वं प्राप्तास्ते तु मानुषा अपि दैवीं प्रकृतिं देवानां
स्वभावं प्राप्ताः सन्तो मां मानुषाकारमेव भजन्ते । न विद्यतेऽन्यत्र
ज्ञानकर्मान्यकामनादौ मनो येषां ते । मां भूतादि ‘मया तत-
मिदं सर्वम्’, इत्यादि मदैश्वर्यज्ञानेन भूतानां ब्रह्मादिस्तम्बपर्य-
न्तानां कारणम् । अव्ययं सच्चिदानन्दविग्रहत्वादनश्वरं ज्ञात्वेति
ममाराध्यत्वे मद्भक्तैरेतावन्मात्रं मज्ज्ञानमपेक्षितव्यम् । इयमेव
त्वं-पदार्थज्ञानकर्माद्यनपेक्षा भक्तिरनन्या सर्वश्रेष्ठा राजविद्या
राजगुह्यमिति द्रष्टव्यम् ॥ १३ ॥

गी०भू०—तर्हि के त्वामाद्रियन्ते ? तत्राह-महात्मान इति ।
ये नभकृतिपरब्रह्ममत्तात्त्वचित्सत्प्रसङ्गेन तादृशमन्निष्ठया विस्ती-
र्णागाधमनसो मदीयेऽपि सहस्रशीर्षाद्याकारेऽरुचयस्ते मनुष्या
अपि दैवीं प्रकृतिमाश्रिताः सन्तो नराकृतिं मां मध्यभूतादिवि-
धिरुद्रादि-सर्वकारणमव्ययं नित्यञ्च ज्ञात्वा निश्चित्य भजन्ति

सेवन्ते, अनन्यमनसो नराकार एव मयि निष्ठातचित्ताः ॥१३॥

सततं कीर्तयन्तो मां यतन्तश्च दृढव्रताः ।

नमस्यन्तश्च मां भक्त्या नित्ययुक्ता उपासते ॥१४॥

सारा०व०—भजन्तीत्युक्तं तद्भजनमेव किमित्यत आह-
सततं सदेति नात्र कर्मयोग इव कालदेशपात्रशुद्धाद्यपेक्षा
कर्त्तव्येत्यर्थः, -“न देशनियमस्तत्र न कालनियमस्तथा । नोच्छि-
ष्टादौ निषेधोऽस्ति श्रीदरेर्नाम्नि लुब्धकः ॥” इति स्मृतेः । यतन्तो
यतमानाः—यथा कुटुम्बपालनार्थं दीनाः गृहस्थाः धनिकद्वारादौ
धनार्थं यतन्ते तथैव मद्भक्ताः कीर्त्तनादिभक्तिप्राप्त्यर्थं साधु-
सभादौ यतन्ते, प्राप्य च, भक्तिमधीयमानं शास्त्रं पठतः
इव पुनः पुनरभ्यस्यन्ति च । एतावन्ति नामग्रहणानि एतावत्यः
प्रणतयः एतावत्यः परिचर्याश्चावश्यकर्त्तव्याः इत्येवं दृढानि
व्रतानि नियमाः येषां ते, यद्वा, दृढानि अपातितानि एकादश्यादि-
व्रतानि नियमा येषां ते । नमस्यन्तश्च इति चकारः अवण-
पादसेवनाद्यनुक्तसर्वभक्तिसंग्रहार्थः । नित्ययुक्ता भाविनं मन्त्रि-
त्यसंयोगमाकाङ्क्षन्तः आशंसायां भूतवच्चेति वर्त्तमानेऽपि
भूतकालिकः क्त-प्रत्ययः । अत्र मां कीर्त्तयन्त एव मामुपासत
इति मत्कीर्त्तनादिकमेव मदुपासनमिति वाक्यार्थः । अतो
मामिति न पौनरुक्त्यमाशङ्कनीयम् ॥ १४ ॥

गी०भू०—भक्तिप्रकारमाह-सततमिति दृढेन । सततं
सर्वदा देशकालादिबिशुद्धिनैरपेक्षेण मां कीर्त्तयन्तः सुधा-मधु-
राणि भक्त्याणुगुणकर्मानुबन्धीनि गोविन्द-गोवर्द्धनोद्धरणा-
दीनि नामान्युच्चैरुच्चारयन्तो मामुपासते, नमस्तन्तश्च भदर्थना-
निकेतेषु गत्वा धूलिपङ्कातेषु भूतलेषु दण्डवत् प्रणिपतन्तो भक्त्या
प्रीतिभरेण । कीर्त्तयन्तो मामुपासत इति मत्कीर्त्तनादिकमेव

मदुपासनमिति वाक्यार्थः । अतो मामिति न पौनरुक्त्यम् । 'च' शब्दोऽनुक्तानां श्रवणार्चनवन्दनादीनां समुच्चायकः । यतन्तः समानाशयैः साधुभिः साद्धं मत्स्वरूपगुणादियाथात्म्यानिर्ग-
याय यतमानाः, दृढव्रता दृढान्यस्खलितान्येकादशीजन्माष्टम्यु-
पोषणादीनि व्रतानि येषां ते, नित्ययुक्ता भाविनं मन्त्रित्यसंयोगं
बाञ्छन्तः "आशंसायां भूतबच्च" इति सूत्राद्वर्त्तमानेऽपि भूत-
कालिक- 'क्त'प्रत्ययः ॥१४॥

ज्ञानयज्ञेन चाप्यन्ये यजन्तो मामुपासते ।

एकत्वेन पृथक्त्वेन बहुधा विश्वतोमुखम् ॥१५॥

सारा०ब०—तदेवं अत्राध्याये पूर्वार्ध्याये च अनन्यभक्त
एव महात्म-शब्दवाच्यः, आर्त्तादिसर्वभक्तेभ्यः श्रेष्ठ इति
दर्शितम् । अथान्येऽपि अनुक्तपूर्वार्धे ये त्रिविधा भक्ताः पूर्वतो
न्यूनाः अहंप्रहोपासकाः प्रतीकोपासका विश्व-रूपोपासका-
स्तान् दर्शयति । ज्ञानयज्ञेनेति अन्ये न महात्मनः पूर्वोक्त-
साधनानुष्ठानासमर्था इत्यर्थः, ज्ञानयज्ञेन "तं वा अहमस्मि
भगवो देवता अहं वै त्वमसि" इत्यादि-श्रुत्युक्तमहंप्रहोपासनं
ज्ञानं स एव परमेश्वरयजनरूपत्वात् यज्ञस्तेन, चकार एवार्थे,
अपि-शब्दः साधनान्तरत्यागार्थः, एकत्वेन उपास्योपासकयोरभेद-
चिन्तनरूपेण । ततोऽपि न्यूना अन्ये पृथक्त्वेन भेदाचिन्तनरूपेण
"आदित्यो ब्रह्मेत्यादेशः" इत्यादि श्रुत्युक्तेन प्रतीकोपासनेन
ज्ञानयज्ञेन । "अन्ये ततोऽपि मन्दा बहुधा बहुभिः प्रकारैर्विश्व-
तोमुखं विश्वरूपं सर्वात्मानं मामेवोपासते" इति मधुसूदन-
सरस्वतीपादानां व्याख्या । अत्र 'नादेवो देवमर्चयन्त' इति
तान्त्रिकदृष्ट्या गोपालोऽहम् इति भावनावत्त्वे या गोपालो-
पासना, सा अहंप्रहोपासना । तथा यः परमेश्वरो विष्णुः स

हि सूर्य एव नान्यः ; स हि इन्द्र एव नान्यः, स हि सोम
एव नान्यः' इत्येवं भेदेन एकस्या एव भगवद्विभूतेर्या उपासना
सा 'प्रतीकोपासना' । विष्णुः सर्वः इति समस्त-विभूत्यु-
पासना विश्वरूपोपासनेति ज्ञानयज्ञस्य त्रैविध्यम्, यद्वा, एकत्वेन
पृथक्त्वेन इत्येक एव 'अहंप्रहोपासना'—'गोपालोऽहं' 'गोपालस्य
दासोऽहम्' इत्युभयभावनामयी समुद्रगामिनी नदीव समुद्राभिन्ना-
ऽभिन्ना चेति । तदा च ज्ञानयज्ञस्य द्वैविध्यम् ॥ १५ ॥

गी०भू०—एवं केवलस्वरूपनिष्ठान् कीर्त्तनादिशुद्धभक्तिप्रधा-
नान्महात्मशक्तिनानाभिधाय गुणीभूत-नत्कीर्त्तनादिज्ञानप्रधानान्
भक्तानाह-ज्ञानेति । पूर्वतोऽन्ये केचन भक्ताः पूर्वोक्तेन कीर्त्त-
नादिज्ञानयज्ञेन च यजन्तो मामुपासते । तत्र प्रकारमाह—बहुधा
बहुप्रकारेण पृथक्त्वेन प्रपञ्चाकारेण प्रधानमहदाद्यात्मना विश्वतो-
मुखमिन्द्रादिदेवतात्मना चावस्थितं मामेकत्वेनोपासते । अयमत्र
निष्कर्षः—सूक्ष्मचिदचिच्छक्तिमान् सत्यसङ्कल्पः कृष्णो "बहु-
स्याम्" इति स्वीयेन सङ्कल्पेन स्थूलचिदचिच्छक्तिमानेक एव
ब्रह्मादिस्तम्बान्तर्विचित्रजगद्रूपतयावतिष्ठत इत्यनुमान्यना तादृ-
शस्य मम कीर्त्तनादिना च मामुपासते इति ॥१५॥

अहं क्रतुरहं यज्ञः स्वधाहमहमौषधम् ।

मन्त्रोऽहमहमेवाज्यमहमग्निरहं हुतम् ॥१६॥

पिताहमस्य जगतो माता धाता पितामहः ।

वेद्यं पवित्रमोकार ऋक्साम यजुरेव च ॥१७॥

गतिर्भर्ता प्रभुः साक्षी निवासः शरणं सुहृत् ।

प्रभवः प्रलयः स्थानं निधानं बीजमव्ययम् ॥१८॥

तपाम्यहमहं वर्षं निगृह्णाम्युत्सृजामि च ।

अमृतं चैव मृत्युश्च सदसच्चाहमर्जुन ॥१६॥

सारा०ब०—बहुधोपासते कथं त्वामेव इत्याशङ्क्य आत्मनो विश्वरूपत्वं प्रपञ्चयति चतुर्भिः । क्रतुः श्रोतोऽग्निष्टोमादिः, यज्ञः स्मार्तो वैश्वदेवादिः, औषधम् औषधि-प्रभवमन्नम्, पिता व्याष्टि-समष्टिसर्वजगदुत्पादनात्, माता जगतोऽस्य स्वकुक्षि—मध्य एव धारणात्, धाता जगतोऽस्य पोषणात्, पितामहः जगत्स्रष्टुः ब्रह्मणोऽपि जनकत्वात्, वेद्यं ज्ञेयं वस्तु, पवित्रं शोधकं वस्तु, गतिः फलं, भर्ता पतिः, प्रभुर्नियन्ता, साक्षी शुभाशुभद्रष्टा, निवासः आस्पदं, शरणं विपद्भयस्त्राता, सुहृत् निरुपाधिहितकारी, प्रभवाद्याः सृष्टिसंहार-स्थितयः क्रियाश्चाहं, निधानं निधिः पद्मशङ्खादिः, बीजं कारणम्, अव्ययम् अविनाशि, न तु ब्रीह्यादिवन्नश्वरम्, आदित्यो भूत्वा निदाघं तपामि, प्रावृषि वर्षम् उत्सृजामि, कदाचिच्चैव ग्रहरूपेण वर्षं निगृह्णामि च । अमृतं मोक्षः, मृत्युः संसारः, सदसत् स्थूलसूक्ष्मः, —एतत् सर्वम् अहमेव इति भत्वा विश्वतोमुखं मामुपासते इति पूर्वोक्तान्वयः ॥ १६-१६ ॥

गी०भू०—अहमेव जगद्रूपतयावस्थित इत्येतत् प्रदर्शयति—अहमिति चतुर्भिः । क्रतुर्ज्योतिष्टोमादिः श्रोतो, यज्ञो वैश्वदेवादिः स्मार्तः, स्वधा पित्रर्थे आद्धादिः, औषधं भेषजमौषधिप्रभव-मन्नं वा, मन्त्रो “याज्यापुरो नु” वाक्यादिर्येनोद्दिश्य हविर्दे-वेभ्यो दीयते, आज्यं घृतहोमादिसाधनम्, अग्निर्होमादिकारण-माहवनीयादिः, हुतं होमो हविःप्रेक्षेपः, एतत् सर्वमात्मनाहमेवा-स्थितः । पिताहमिति—अस्य स्थिरचरस्य जगत्तत्र तत्र पितृत्वेन मातृत्वेन पितामहत्वेन चाहमेव स्थितः, धाता धारकत्वेन पोषकत्वेन

च तत्र तत्र स्थितो राजादिश्चाहमेव—चिदचिच्छक्तिमतस्तदन्तर्या-मिणो मत्तोपामनतिरेकात्, वेद्यं ज्ञेयं वस्तु, पवित्रं शुद्धिकरं गङ्गादिवारि, ज्ञेयं ब्रह्मणि ज्ञानहेतुरोङ्कारः सर्ववेदबीजभूतः, ऋगादिस्त्रिविधो वेदश्चशब्दादथर्व च ब्राह्मम्—तेषु नियताक्षरः पादा ऋक्, मैत्रं गीतिविशिष्टा साम, सामपदं तु गीतिमात्र-स्यैव वाचकमित्यन्यत्, गीतिशून्यममिताक्षरं यजुः, एतत्त्रिविधं कर्मोपयोगिमन्त्रजातमहमेवेत्यर्थः । गतिः माध्यसाधनभूता ‘गम्यते इयमनया च’ इति निरुक्तेः, भर्ता पतिः, प्रभुर्नियन्ता, साक्षी शुभाशुभद्रष्टा, निवासः भोगस्थानं—‘निवसत्यत्र’ इति निरुक्तेः, शरणं प्रपन्नार्त्तिहृत्—‘शीर्यते दुःखमस्मिन्’ इति निरुक्तेः, सुहृन्निमित्ताहितकृत्, प्रभवादयः स्वर्गप्रलयस्थितयः क्रिया, निधानं निधिर्महापद्मादिर्नवविधः, बीजं कारणमव्ययमविनाशि, न तु ब्रीह्यादिवाद्विनाशि । तपामीति—सूर्यरूपेणाहमेव निदाघे जग-त्तपामि, प्रावृषि वर्षं जलं विसृजामि मेघरूपेण, कदाचिदवग्रह-रूपेण वर्षं निगृह्णामि आकर्षामि, अमृतं मोक्षः, मृत्युः संसारः, सत् स्थूलम्, असत् सूक्ष्मम्, एतत् सर्वमहमेव तथा चैवं बहु-विधनामरूपावस्थ निश्चलजगद्रूपतया स्थित एक एव शक्तिमान् बासुदेव इत्येकत्वानुसन्धना ज्ञानयज्ञेन चैकं यजन्तो मामु-पासते ॥१६-१६॥

त्रैविद्या मां सोमपाः पूतपापा यज्ञैरिष्ट्वा स्वर्गतिं प्रार्थयन्ते ।

ते पुण्यमासाद्य सुरेन्द्रलोकं मश्नन्ति दिव्यान् दिवि देवभोगान् ॥१७॥

सारा०ब०—एवं त्रिविधोपासनावन्तोऽपि भक्ता एव मासेव परमेश्वरं जानन्तो मुच्यन्ते । ये तु कर्मिणस्तै न मुच्यन्त एव इत्याह द्वाभ्यां—त्रैविद्या इति । ऋग्यजुःसामलक्षणास्तिस्रो

विद्या अधीयन्ते जानन्ति वा त्रैविद्या वेदत्रयोक्तकर्मपरा इत्यर्थः । यज्ञैर्भामिष्टा इन्द्रादयो ममैव रूपाणीत्यजानन्तोऽपि वस्तुत इन्द्रादिरूपेण मामेव इष्ट्वा यज्ञशेषं सोमं पिबन्तीति सोमपास्ते पुण्यं प्राप्स्य ॥ २० ॥

गी०भू०—एवं स्वभक्तानां वृत्तिमभिधाय तेषामेव विशेषं बोधयितुं स्वविमुखानां वृत्तिमाह-त्रैविद्येति द्वाभ्याम् । तिसृणां विद्यानां समाहारस्त्रिविद्यः, तद्येऽधीयते विद्वान्तं च ते त्रैविद्याः—“तदधीते तद्वेद” इति सूत्रादण्-ऋग्यजुःसामोक्तकर्मपरा इत्यर्थः । त्रयीविहितैर्ज्योतिष्टोमादिभिर्यज्ञैर्भामिष्टा-इन्द्रादयो ममैव रूपाण्यविद्वन्तोऽपि वस्तुतस्तत्ताद्रूपेणावस्थित मामेवारा-ध्येत्यर्थः । सोमपा यज्ञशेषं सोमं पिबन्तः, पूतपापा विनष्टवर्गादि-प्राप्तिविरोधिकल्मषाः सन्तो ये स्वर्गतिं प्रार्थयन्ते ते पुण्यमि-त्यादि विष्णुदार्ढ्यः । मयैव दत्तामिति शेषः ॥ २० ॥

ते तं भुक्त्वा स्वर्गलोकं विशालं क्षीणे पुण्ये मर्त्यलोकं विशन्ति ।
एवं त्रयीधर्ममनुप्रपन्ना गतागतं कामकामा लभन्ते ॥ २१ ॥

सारा०व०—गतागतं पुनः पुनर्मृत्युजन्मनी ॥ २१ ॥

गी०भू०—ततश्च, ते तस्मात् ते स्वर्गप्रार्थकाः प्रार्थितं तं स्वर्गलोकं भुक्त्वा तत्प्रापके पुण्ये क्षीणे सति मर्त्यलोकं विशन्ति पञ्चाग्निविद्योक्तरीत्या भुवि ब्राह्मणादिजन्मानि लभन्ते पुनरप्ये-वमेव त्रयीविहितं धर्ममनुतिष्ठन्तः कामकामाः स्वर्गभोगेच्छवो गतागतं लभन्ते संसरन्तीत्यर्थः ॥ २१ ॥

अनन्याश्चिन्तयन्तो मां ये जनाः पर्युपासते ।

तेषां नित्याभियुक्तानां योगक्षेमं वहाम्यहम् ॥ २२ ॥

शारा०व०—मदनन्यभक्तानां सुखन्तु न कर्मप्राप्यं किन्तु

महत्तमेव इत्याह—अनन्या इति । नित्यमेव सदैवाभियुक्तानां परिणतानामिति तदन्ये नित्यमपरिणता इति भावः ; यद्वा नित्यसंयोगस्पृहावतां योगध्यानादिलाभः क्षेमं तत्पालनञ्च तैरनपेक्षितमप्यहमेव वहामि, अत्र करोमीत्यप्रयुज्य वहामीति-प्रयोगात् तेषां शरीरपोषणभारो मयैवोद्यते, यथा स्व-कलत्र-पुत्रादिपोषणभारो गृहस्थेनेति भावः । न चान्येषामपि तेषामपि योगक्षेमं कर्म प्राप्यमेवेत्यत आत्मारामस्य सर्वत्रोदासी-नस्य परमेश्वरस्य तत्र किं तद्वहनेनेति वाच्यम्—“भक्तिरस्य भजनं तदिहामुत्रोपाधिनैराभ्येनानुपमन् सनःकल्पनमेतदेव नैक-कर्मव्यम्” इति श्रुतेर्मदनन्यभक्तानां निष्कामत्वेन नैककर्मव्यात् तेषु दृष्टं सुखं महत्तमेव तत्र मम सर्वत्रोदासीनस्यापि स्व-भक्तवात्सल्यमेव हेतुर्ज्ञेयः । न चैवं त्वयि स्वपुत्रदेवे स्वनिव्विदि-भारं ददानास्ते भक्ताः प्रेमशून्या इति वाच्यम् ; तैर्भयि स्व-भारस्य सर्वथैवानर्पणात् मयैव स्वेच्छया प्रदण्णात् । न च सङ्कल्पमात्रेण विश्वसृष्ट्यादिकर्त्ता ममायं भारो ज्ञेयः, यद्वा भक्तजनासक्तस्य मम स्वभोग्यकान्ताभारवहनमिव तदीय-योग-क्षेमवहनमसिसुखप्रदमिति ॥ २२ ॥

गी०भू०—अथ स्वभक्तानां विशेषं निरूपयति—अनन्या इति । ये जना अनन्या सदैकप्रयोजना मां चिन्तयन्तो ध्यायन्तः परितः कल्याणगुणरत्नाश्रयतया विचित्राद्गुणलीलापीनूपाश्रय-तया दिव्यविभूत्याश्रयतया चोपासते भजन्ति तेषां नित्यं सर्व-दैव मय्यभियुक्तानां विस्मृतदेहयात्राणामहमेव योगक्षेममन्वाहा-हरणं तत्संरक्षणञ्च वहामि । अत्र करोमीत्यनुकृत्वा वहामीत्यु-क्तिस्तु तत्पोषणभारो नयैव बोद्धव्यो गृहस्थस्यैव कुटुम्बपोषण-भार इति व्यनक्ति । एवमाह सूत्रकारः—“स्वामिनः फलभूते-रित्यात्रेयः” इति । अत्राहु-तेषां नित्यं मया सार्द्धमभियोगं

बाद्धतां योगं मत्प्राप्तिक्षणं चेमञ्च मत्तोऽपुनरावृत्तिलक्षण-
महमेव बहामि, तेषां मत्प्रापणभारो ममैव, न त्वच्चिरादेर्देवगण-
स्येति । एवमेवाभिधास्यति द्वादशे—‘ये तु सर्व्वणि कर्म्मणि’
इत्यादिद्वयेन । सूत्रकारोऽप्येवमाह—‘वशेषञ्च दर्शयति’ इति ॥२२॥

येऽप्यन्यदेवताभक्ता यजन्ते श्रद्धयान्विताः ।

तेऽपि मामेव कौन्तेय यजन्त्यविधिपूर्वकम् ॥२६॥

सारा०व०—ननु च ज्ञानयज्ञेन चाप्यन्ये इत्यनेन त्वया
स्वस्यैवोपासना विविधोक्ता, तत्र बहुधाः विश्वतोमुखमिति
तृतीयाया उपासनाया ज्ञापनार्थम् “अहं क्रतुरहं यज्ञः” इत्यादिना
स्वस्य विश्वरूपत्वं दर्शितम्, अतः कर्म्मयोगेन कर्म्माङ्गभूते-
न्द्रादियाजकास्तथा प्राधान्येनैव देवतान्तरभक्ता अपि त्वद्भक्ता
एव । कथं तर्हि ते न मुच्यन्ते ? यदुक्तं—त्वया “गतागतं
कामक्रामा लभन्ते” इति, “अन्तवत्तु फलं तेषाम्” इति च
तत्राह—येऽपीति । सत्यं मामेव यजन्तीति किन्त्वविधि-
पूर्वकं—मत्प्रापकं विधिं विनैव यजन्त्य पुनरावर्त्तन्ते ॥ २३ ॥

गी०भू०—नन्विन्द्रादियाजिनोऽपि वस्तुतस्त्वद्याजिन एव
तेषां कुतो गतागतमिति चेत्तत्राह—येऽपीति । ये जना अन्यदेव-
ताभक्ताः केवलेष्विन्द्रादिषु भक्तिमन्तः श्रद्धया अत एव फलप्रदा
इति दृढविश्वासेनोपेताः सन्तो यजन्ते यज्ञैस्तानर्चयन्ति, तेऽपि
मामेव यजन्ति इति सत्यमेतत्, किन्त्वविधिपूर्वकं ते यजन्ति—
येन विधिना गतागतनिवर्त्तका मत्प्राप्तिः स्यात् तं विधिं विनैव ।
अतस्तत्तो लभन्ते ॥२३॥

अहं हि सर्व्वज्ञानां भोक्ता च प्रभुरेव च ।

न तु मामभिजानन्ति तत्त्वेनातश्च्यवन्ति ते ॥२४॥

सारा०व०—अविधिपूर्वकत्वमेवाह—अहमिति । देवतान्तर-
रूपेणाहमेव भोक्ता प्रभुः स्वामी फलदाता चाहमेवेति । मान्तु
तत्त्वेन न जानन्ति —यथा सूर्यस्याहमुपासकः सूर्य एव मयि
प्रसादतु, सूर्य एव मदभीष्टं फलं ददातु—सूर्य एव परमेश्वर
इति तेषां बुद्धिर्न तु परमेश्वरो नारायण एव सूर्यः स एव
तादृशश्रद्धोत्पादकः, स एवं मह्यं सूर्योपासनाफलप्रद इति
बुद्धिरतस्तत्त्वतो मदभिज्ञानाभावात्तो च्यवन्ते भगवान्नारायण एव
सूर्यादिरूपेणाराध्यत इति भावनया विश्वतोमुखं मामुपासी-
नास्तु मुच्यन्ते एव । तस्मान्माद्विभूतिषु पूजा सूर्यादिषु मद्विभू-
तिज्ञानपूर्विकैव कर्त्तव्या न त्वन्यथेति द्योतितम् ॥ २४ ॥

गी०भू०—अविधिपूर्वकतां दर्शयति—अहं हीति । अहमेवे-
न्द्रादिरूपेण सर्व्वेषां यज्ञानां भोक्ता प्रभुः स्वामी पालकः फल-
दश्चेत्येवं तत्त्वेन मां नाभिजानन्ति, अतस्ते च्यवन्ति संसरन्ति ॥२४॥

यान्ति देवव्रता देवान्पितृ न्यान्ति पितृव्रताः ।

भूतानि यान्ति भूतेज्या यान्ति मद्याजिनोऽपि माम् ॥२५॥

सारा०व०—ननु च तत्तद्देवतापूजापद्धतौ यो यो विधि-
रुक्तस्तेनैव विधिना सा सा देवता पूज्यत एव । यथा विष्णु-
पूजापद्धतौ य एव विधिस्तेनैव वैष्णवा विष्णुं पूजयन्त्यतो
देवतान्तरभक्तानां को दोषः इति चेत् ? सत्यं, तां तां देवतां
तद्भक्ताः प्राप्नुवन्त्येव इत्ययं न्याय एव इत्याह—यान्तीति । तेन त-
त्तद्देवतानामपि नश्वरत्वात् तत्तद्देवताभक्ताः कथमनश्वरा भवन्तु ।
अहन्त्वनश्वरो नित्यो मद्भक्ता अप्यनश्वराः इति ते नित्या
एवेति द्योतितम्—भवानेकः शिष्यते शेषसंज्ञः इति, “एको
नारायण एवासीन्न ब्रह्मा न च शङ्कर” इति, परार्द्धान्ते सोऽ-
बुध्यत गोप रूपो मे पुरस्तादाभिर्वभूव इति, न च्यवन्ते च

मद्भक्ता महत्यां प्रलयादपि इत्यादि-श्रुतिभ्यः ॥ २५ ॥

गी०भू०—वस्तुतो मम तत्तद्देवतादिरूपतया स्थितत्वेऽपि तद्रूपतया मज्ज्ञानाभावादेव ते मां नाप्रबुवन्तीत्याह—यान्तीति । अत्राप्यप्ययि व्रत-शब्दः पूजाभिधायी परत्रेज्या-शब्दात् । देव-व्रतां देवपूजकाः सात्त्विकदर्शपौर्णमास्यादिकर्मभिरिन्द्रादीन् यजन्तस्तानेव यान्ति, पितृव्रता राजसाः श्राद्धादिकर्मभिः पितृन् यजन्तस्तानेव यान्ति, भूतेज्यास्तामसास्तत्तद्बलिभिर्यक्षरक्षोविना-यकान् पूजयन्तस्तान्येव भूतान् यान्ति । मद्याजिनस्तु निर्गुणाः सुलभैर्द्रव्यैर्मामर्चयन्तो मामेव यान्ति । अपिरवधारणे । अय-मर्थः—इन्द्रादीनां वयमुपासकास्त एवास्माकमीश्वराः पूजाभिः प्रसीदन्तः फलान्यभीष्टानि दद्युरिति मदन्यदेवसेवकानां भावना, सर्वशक्तिः सर्वेश्वरो वासुदेवस्तद्देवतादिरूपेणावस्थितोऽस्म-त्त्वामी सुलभोपचारैः कर्मभिराराधितः सर्वार्थस्मदभीष्टानि दद्यादिति मत्सेवकानां भावना । ततश्च समानान्येव कर्माण्य-नुतिष्ठन्तोऽपि देवादिसेविनो मद्भावना-वैमुख्यात्त्राजिज्ञेष्टानेवाचि-रायुषोऽल्पविभूतिनासाद्य तैः सह परिमितान् भोगान् भुक्त्वा तद्विनाशे विनश्यन्ति । मत्सेविनस्तु मामनादिनिधनं सत्य-सङ्कल्पमनन्तविभूतिं विज्ञानानन्दमयं भक्तवत्सलं सर्वेश्वरं प्राप्य मत्तः पुनर्न निवर्त्तन्ते—मया साकमनन्तानि सुखानि अनुभवन्ते मद्भाम्नि दिव्ये बिलसन्तीति ॥ २५ ॥

पत्रं पुष्पं फलं तोयं यो मे भक्त्या प्रयच्छति ।

तदहं भक्त्युपहृतमश्नामि प्रयतात्मनः ॥ २६ ॥

सारा०व०—वरं देवतान्तरभक्त्यायासाधिक्यं, न तु मद्भक्ता-वित्याह—पत्रमिति । अत्र भक्त्येति करणं, तृतीयायां भक्त्यु-पहृतमिति पौनरुक्त्यं स्यात्, अतः सहार्थं तृतीया, भक्त्या

सहिता मद्भक्ता इत्यर्थः । तेन मद्भक्तभिन्नो जनस्तात्कालिक्या भक्त्या यत् प्रयच्छति, तत् तेनोपहृतमपि पत्रपुष्पादिकं नैवा-श्नामीति बोधितम् । ततश्च मद्भक्त एव पत्रादिकं यद्दाति तत् तस्याहमश्नामि यथोचितमुपयुञ्जे । कीदृशम् ? भक्त्या उपहृतं न तु कस्यचिदनुरोधादिना दत्तामित्यर्थः । किञ्च मद्भक्तस्याप्यपवित्रशरीरत्वे सति नाश्नामीत्याह—प्रयतात्मनः शुद्धशरीरस्येति रजस्वलादयो, व्यावृत्ताः, यद्वा प्रयतात्मनः शुद्धान्तःकरणस्य, मद्भक्तं विना नान्यः शुद्धान्तःकरण इति । “धौतात्मापुरुषः कृष्णपादमूलं न मुञ्चति” इति परीक्षितुक्तेर्मत्-पादसेवात्यागासामर्थ्यमेव शुद्धाचरान्वाचहम्, अतः कांचित्काम-क्रोधादिसत्त्वेऽपि उत्स्वातदंगोरगदंशवत्तास्या किञ्चित्करत्वं ज्ञेयम् ॥ २६ ॥

गी०भू०—एवमक्षयानन्तफलत्वान्मद्भक्तिः कार्येत्युक्त्वा सुखसाध्यत्वाच्च सा कार्येत्याह—पत्रमिति । पत्रं वा पुष्पं वा अन्यद्वा, यत्सुलभं वस्तु यो भक्त्या प्रीतिभरेण मे सर्वेश्वराय प्रयच्छति, तस्य भक्त्युपहृतं प्रीत्यर्पितं तत्तादनन्तविभूतिः पुष्पकामोऽप्यहम-श्नामि यथोचितमुपयुञ्जे, तत्प्रीत्युदितक्षुत्वाणः सन् तद्भक्त्यावे-शात्तत् सर्वमश्नोति वा । तस्य कीदृशस्येत्याह—प्रयतात्मनो विशुद्धमनसो निष्कामस्येत्यर्थः । तथा च निष्कामेण मदनुरक्ते-नार्पितं तदश्नामि, तद्विपरीतेनार्पितं तु नाश्नामीत्युक्तम्, ‘भक्त्या’ इत्युक्त्वापि पुनर्भक्त्युपहृतमित्युक्तिर्भक्तिरेव मत्तोपिका, न तु द्विजत्व-तपस्वित्यादिति सूचयति । इह ‘सततम्’, ‘अनन्यः’ ‘पत्रम्’ इत्यादिभिस्त्रिभिस्तु क्रीर्तनादिरूप-विशुद्धभक्तिरर्पि-तैव क्रियेत, न तु कृत्वापितेति । “इति पुंसापिता विष्णौ भक्तिश्चेन्नबलक्षणा । क्रियेत भगवत्यद्वा तन्मन्येऽधीतमुत्तमम्” इति प्रह्लादवाक्यात् ; अतस्तथात्र नोक्तेः ॥ २६ ॥

यत्करोषि यदश्नासि यज्जुहोषि ददासि यत् ।

यत्तपस्यसि कौन्तेय तत्कुरुष्व मदर्पणम् ॥२७॥

सारां०—ननु च “आर्त्तो जिज्ञासुरर्थार्थी ज्ञानी” इत्या-
रभ्य एतावतीषु त्वदुक्तासु भक्तिषु मध्ये खल्वहं कां भक्तिं
करवै इत्यपेक्षायां, भो अर्जुन ! साम्प्रतं तावत्तावत् कर्मज्ञाना-
दीनां त्यक्तमशक्यत्वात् सर्वोत्कृष्टायां केवलायामनन्यभक्तौ
नाधिकारो नापि निकृष्टायां सकामभक्तौ, तस्मात्त्वं निष्कामां
कर्मज्ञानमिश्रां प्रधानीभूतामेव भक्तिं कुर्वित्याह—यत् करोषीति
द्वाभ्याम् । लौकिकं वैदिकं वा यत् कर्म त्वं करोषि, यदश्नासि
व्यवहारतो भोजनपानादिकं यत् करोषि, यत्तपस्यसि तपः करोषि,
तत् सर्वं मय्येवार्पणं यस्य तद् यथा स्यात्, तथा कुरु । न चायं
निष्कामकर्मयोग एव न तु भक्तियोग इति वाच्यम् । निष्काम
कर्मिभिः शास्त्रविहितं कर्मैव भगवत्पर्यर्प्यते, न तु व्यवहारिकं
किमपि कृतम्, तथैव सर्वत्र दृष्टेः । भक्तैस्तु स्वात्ममनः
प्राणेन्द्रियव्यापारमात्रमेव स्वेष्टदेवे भगवत्पर्यर्प्यते । यदुक्तं भक्ति-
प्रकरणे एव—“कायेन वाचा मनसेन्द्रियैर्वा बुद्ध्यात्मना बानु-
सूतस्वभावात् । करोति यद् यत् सकलं परस्मै नारायणायैति
समर्पयेत्तात् ॥” इति । ननु च जुहोषीति हवनमिदमर्चन-
भक्त्यङ्गभूतं विष्णुद्देश्यमेव, तपस्यतीति तपोऽप्येतदेकादश्या-
दिब्रतरूपमेव अत इयमनन्यैव भक्तिः किमिति नोच्यते ?
सत्यम् अनन्या भक्तिर्हि कृत्वापि न भगवत्पर्यर्प्यते किन्तु भगवत्पर्य-
र्पितैव क्रियते, यदुक्तं श्रीप्रल्हहेन—“श्रवणं कीर्त्तनं विष्णोः
स्मरणम्” इत्यत्र “इति पुंसां पिता विष्णो भक्तिश्चोन्नतबलक्षणा
क्रियेत” इत्यस्य व्याख्या च श्रीस्वामिचरणानां—“भगवति विष्णौ
भक्तिः क्रियते, सा चापितैव सती यदि क्रियते न तु कृता
सती पश्चादप्येत इत्यतः पर्यामिदं न केवलायां पर्यवसेदिति ॥२७॥

गी०भू०—सततम् इत्यादिभिर्निर्पेक्षाणां भक्तिर्मया त्वां
प्रत्युक्ता, त्वया तु परिनिष्ठितेन कीर्त्तनादिकां भक्तिं कुर्वतापि
लोकसंग्रहाय निश्चितकर्मार्पणान्ममापि भक्तिः कार्य्येति भावे-
नाह—यदिति । यत्त्वं देहयात्रा-साधकं लौकिकं कर्म करोषि,
यच्च देहधारणार्थं अन्नादिकमश्नासि, तथा यज्जुहोषि वैदिकमग्नि-
होत्रादिहोममनुतिष्ठसि, यच्च सत्पात्रेभ्यः अन्नहिरण्यादिकं ददासि,
प्रत्येकमज्ञातदुरितक्षतये चान्द्रायणद्याचरसि, तत् सर्वं मदर्पणं
यथा स्यात्तथा कुरुष्व—तेन मन्निर्मितस्यास्य लोकस्य संग्रहात्वाय
मत्प्रसादो भूयान् भावीति । न चेयं सर्वकर्मार्पणरूपा भक्तिः
संगिष्ठानां भाति वाच्यम्—तैर्वैदिकानामेव तत्राप्यभाणात् ; किन्तु
परिनिष्ठितानामेवेयम्—तैः यत् करोषि इत्यादि स्वामिनिर्देशेन
सर्वकर्मणां तत्रार्पणात् । ते हि स्वामिनो लोकसंग्रहं प्रयास-
मपानिनीयवस्तथा तान्याचरन्तस्तं प्रसादयन्तीति ॥२७॥

शुभाशुभफलैरेवं मोक्ष्यसे कर्मबन्धनैः ।

संन्यासयोगयुक्तात्मा विमुक्तो मामुपैष्यसि ॥२८॥

सारां०—शुभाशुभफलैरेव नन्तैः कर्मरूपैर्वन्धनैर्वैमोक्ष्यसे ।
“भक्तिरस्य भजनं तादृहामुत्रोपाधिनैरास्येनामुष्मन्मनःकल्पनमे-
तदेव नैष्कर्म्यम्” इति श्रुतेः । संन्यासः कर्मफलत्यागः स एव
योगः तेन युक्त आत्मा मनो यस्य सः । न केवलं युक्त एव
भविष्यसि, अपि तु विमुक्तो मुक्तेष्वपि विशिष्टः सन् मामु-
पैष्यसि साक्षात् परिचरितुं मन्त्रिकटमेष्यसि,—“मुक्तानामपि
सिद्धानां नारायणपराचरणः । सुदुर्लभः प्रशान्तात्मा कोटिष्वपि
गहामुने ॥” इति स्मृतेः । “मुक्तिं ददाति कर्हिचित्स्म न भक्ति-
योगम्” इतिशुकोक्तेः, मुक्तेः सकाशादपि साक्षान्मत्प्रेमसेवया
उत्कर्षोऽयमेवेति भावः ॥ २८ ॥

गी०भू०—ईदृशभक्तेः फलमाह-शुभेति । एवं मन्निदेश-
कृतायां सर्वकर्मपिणलक्षणायां भक्तौ सत्यां कर्मरूपैर्धन्य-
नैस्त्वं मोक्षयसे । कीदृशैरित्याह-शुभेतीष्टानिष्टफलैस्तत्प्राप्तप्रतीपैः
प्राचीनैरित्यर्थः । कीदृशस्त्वमित्याह, संन्यासेति मयि कर्मपिणं
संन्यासः, स एव चित्तविशोधकत्वाद्योगस्तद्व्युक्त आत्मा मनो
यस्य सः । न केवलं मुक्त एव कर्मभिर्भेदविषयस्यपि तु विमुक्तः
सन् मामुपैष्यसि-मुक्तेषु विशिष्टः सन् मां साक्षात् सेवितुं
मदन्तिकं प्राप्स्यसि ॥२८॥

समोऽहं सर्वभूतेषु न मे द्वेष्योऽस्ति न प्रियः ।

ये भजन्ति तु मां भक्त्या मयि ते तेषु चाप्यहम् ॥२९॥

सारा०ब०—ननु भक्तानेव विमुक्तीकृत्य स्वं प्रापयसि, न
त्वभक्तानिति चेत्तर्हि तवापि किं रागद्वेषादिकृतं वैषम्यमस्ति ?
नेत्याह-समोऽहमिति । ते भक्ता मयि वर्त्तन्ते, अहमपि तेषु
वर्त्त-इति व्याख्याने भगवत्येव सर्वं जगद्वर्त्तत एव, भगवानपि
सर्वजगत्सु वर्त्तत एव इति नास्ति विशेषः, तस्मात् “ये यथा
मां प्रपद्यन्ते तांस्तथैव भजाम्यहम्” इति न्यायेन, मयि ते
आसक्ता भक्ता वर्त्तन्ते यथा तथाहमपि तेष्वसक्त इति
व्याख्येयम् । अत्र कल्पवृक्षादिदृष्टान्तस्त्वेकांशेनैव ज्ञेयः, न हि
कल्पवृक्षफलाकाङ्क्षया तदाश्रिता आसज्जन्ति नापि कल्पवृक्षः
स्वाश्रितेष्वसक्तः नापि स आश्रितस्य वैरिणो द्वेष्टि, भगवांस्तु
स्वभक्तवैरिणं स्वहस्तेनैव हिनस्ति; यदुक्तं प्रल्हादाय-“यदा
द्रुह्योद्धनिष्येऽपि वरोर्जितम्” इति । केचित्तु तु-कारस्य
भिन्नोपक्रमार्थत्वमाख्याय भक्तवात्सल्यलक्षणं तु वैषम्यं मयि
विद्यत एवेति, तच्च भगवतो भूषणं न तु दूषणमिति व्याचक्षते ।
तथा हि भगवतो भक्तवात्सल्यमेव प्रसिद्धं न तु ज्ञानि-

वात्सल्यं योगिवात्सल्यं वा—यथा ह्यन्यो जनः स्व-दासेष्वेव
वत्सलो, नान्यदासेषु तथैव भगवानपि स्वभक्तेष्वेव वत्सलो
न रुद्रभक्तेषु, नापि देवीभक्तेष्विति ॥ २८ ॥

गी०भू०—ननु भक्तानेव विमोक्षयान्तिकं नयसि, नाभक्ता-
निति तवापि किं सर्वेश्वरस्य रागद्वेषकृतं वैषम्यमस्ति ? तत्राह-
समोऽहमिति । देवमनुष्यतिर्य्यकस्थावरादिषु जात्याकृतिस्वभावै-
र्विषयेषु सर्वेषु भूतेषु तत्तात्कर्मनिगुण्येन सृष्टिपालनकृत् सर्व-
ेश्वरोऽहं समः पर्जन्य इव नानाविधेषु तत्तादृजेषु, न तेषु-मे
कोऽपि द्वेष्यः प्रियो वेत्यर्थः । भक्तानामभक्तेभ्यो विशेषं बोध-
यितुमिह तु-शब्दः । ये तु मां भजन्ति श्रवणादिभक्तिभिरनुकूल-
यन्ति, ते भक्त्यानुकृत्या मयि वर्त्तन्ते, तेष्वहं च सर्वेश्वरो-
ऽपि भक्त्या वर्त्त-‘मणिसुवर्ण’-न्यायेन भगवतोऽपि भक्तेषु
भक्तिरस्ति-“भगवान् भक्तभक्तिवान्” इत्यादि-श्रीशुकवाक्या-
दिति प्रेम्णा मिथो वर्त्तनविशेषो दर्शितः । अन्यथा त्वविशेषा-
पत्तिः । तस्य प्रतिज्ञा त्वीदृश्येवावगम्यते-“ये यथा माम्” इत्या-
दिना । कल्पद्रुमदृष्टान्तोऽप्यत्रांशिक एव-तत्र मिथः प्रीत्यप्रतीतेः
पक्षपाताप्रतीतेश्च ; तथाच सर्वत्राविषयेऽपि मयि स्वाश्रितत्वात्-
सत्यलक्षणं वैषम्यमस्तीत्युक्तम् । एवमाह सूत्रकारः-“उपपद्यते
चाभ्युपलभ्यते च” इति । ननु भक्तेरपि कर्मत्वानुसारेण तेषु
तद्वात्सल्यान्न तल्लक्षणे तदिति चेन्मैवमेतत्-स्वरूपशक्तिवृत्तेर्भक्तेः
कर्मन्यत्वात् । श्रुतिश्च, “सच्चिदानन्दैकरसे भक्तिवोगे तिष्ठति”
इति । न च स्वरूपप्रयुक्तत्वाद्दूषणमेतदिति वाच्यम्-गुणश्रेष्ठ-
त्वेन स्तूयमानत्वात् ॥२९॥

अपि चेत्सुदुराचारो भजते मामनन्यभाक् ।

साधुरेव स मन्तव्यः सम्पश्यन्वसितो हि सः ॥३०॥

सारा०ब०—स्वभक्तेष्वसकितर्मसं स्वाभाविक्येव भवति सा दुराचारेऽपि भक्ते नापयाति तमप्युत्कृष्टमेव करोमीत्याह—अपि चेदिति । सुदुराचारः परहिंसा-परदार-परद्रव्यादिग्रहण-परायणोऽपि मां भजते चेत्, कीदृग्भजनवानित्यत आह—अनन्यभाक् मत्तोऽन्यदेवतान्तरं मद्भक्तेरन्यत् कर्मज्ञानादिकं, मत्कामनातोऽन्यां राज्यादिकामनां न भजते स साधुः । नन्वेतादृशे कदाचारे दृष्टे सति कथं साधुत्वम् ? तत्राह—मन्तव्यो मननीयः साधुत्वेनैव स ज्ञेय इति यावत्; मन्तव्यमिति विधिवाक्यं अन्यथा प्रत्यवायः स्यात्; अत्र मदाज्ञैव प्रमाणमिति भावः । ननु त्वां भजत इत्येतदंशेन साधुः परदारादिग्रहणांशेनासाधुश्च स मन्तव्यस्तत्राह—एवेति । सर्वेणाप्यंशेन साधुरेव मन्तव्यः कदापि तस्यासाधुत्वं न द्रष्टव्यमिति भावः । सम्यगव्यवसितं निश्चयो यस्य सः । दुस्त्यजेन स्वपापेन नरकं तिर्यगे योनीर्वा यामि ऐकान्तिकं श्रीकृष्णभजनन्तु नैव जिहासामीति स शोभनमध्यवसायं कृतवानित्यर्थः ॥ ३० ॥

गी०भू०—मम शुद्धभक्तिवश्यता-लक्षणः स्वभावो दुस्त्यज एव ; यदहं जुगुप्सितकर्मण्यपि भक्तेऽनुरज्यंस्तमुत्कर्षयामीति पूर्वार्थं पुष्पेनाह—अपि चेदिति । अनन्यभाक् जनश्चेत् सुदुराचारोऽतिविगर्हितकर्मोपि सन् मां भजते—मत्कीर्त्तनादिभिर्मां सेवते, तदापि स साधुरेव मन्तव्यः; मत्तोऽन्यां देवतां न भजत्याश्रयतीति मदेकान्ती मामेव स्वामिनं परमपुमर्थञ्च जानन्नित्यर्थः । उभयथा वर्त्तमानोऽपि साधुत्वेन स पूज्य इति बोधयितुमेव-कारः । तस्य तथात्वेन मनने 'मन्तव्य' इति स्वनिदेशरूपो विधिश्च दर्शितः—इतरथा प्रत्यवायादिति भावः । उभयथापि वर्त्तमानस्य साधुत्वमेवेत्यत्रोक्तः हेतुः पुष्पेनाह—सम्यगिति—यदसौ सम्यगव्यवसितो मदेकान्तनिष्ठारूप-श्रेष्ठनिश्चयवा-

नित्यर्थः । एवमुक्तं नारसिंहे—“भगवति च हरावनन्यचेता भृशमलिनोऽपि विराजते मनुष्यः । न हि शशकलुषच्छविः कदाचित्तिमिरपराभवतामुपैति चन्द्र” इति ॥ ३० ॥

क्षिप्रं भवति धर्मात्मा शश्वच्छान्तिं निगच्छति ।

कौन्तेय प्रति जानीहि न मे भक्तः प्रणश्यति ॥ ३१ ॥

सारा०ब०—ननु तादृशस्याधर्मिणः कथं भजनं त्वं गृह्णासि कामक्रोधादिदूषितान्तःकरणेन निबन्धितमन्नपानादिकं कथमश्नासीत्यत आह—क्षिप्रं शीघ्रमेव स धर्मात्मा भवति । अत्र क्षिप्रं भावी स धर्मात्मा शश्वच्छान्तिं गमिष्यति इति अप्रयुज्य भवति गच्छति इति वर्त्तमानप्रयोगात् अधर्मकरणानन्तरमेव मामनुस्मृत्य कृतानुतापः क्षिप्रमेव धर्मात्मा भवति । हन्त हन्त ! मत्तुल्यः कोऽपि भक्तलोकं कलङ्कयन्नधर्मो नास्ति, तद्धिङ्मामिति शश्वत् पुनः पुनरपि शान्तिं निर्व्वेदं नितरां गच्छति, यद्वा, कियतः समयादनन्तरं तस्य भावि धर्मात्मत्वं तदानीमपि सूक्ष्मरूपेण वर्त्तते एव । तन्मनसि भक्तेः प्रवेशात् यथा पीते महोषधे सति तदानीं कियत्कालपर्यन्तं नश्यदवस्थो ज्वरदाहो वा विषदाहो वर्त्तमानोऽपि न गण्यत इति ध्वनिः । ततश्च तस्य भक्तस्य दुराचारत्वगमकाः कामक्रोधाद्या उल्खातदंष्ट्रोरगदंशवदकिञ्चित्करा एव ज्ञेया इत्यनुध्वनिः । अतएव शश्वत् सर्वदैव शान्तिं कामक्रोधाद्यच्युपशमं नितरां गच्छति अतिशयेन प्राप्नोतीति दुराचारत्वदशायामपि स शुद्धान्तःकरण एवोच्यत इति भावः । ननु यदि स धर्मात्मा स्यात्तदा नास्ति कोऽपि विवादः, किन्तु कश्चिद्दुराचारभक्तो जन्मपर्यन्तमपि दुराचारत्वं न जहाति तस्य का वार्त्तयतो भक्तवत्सलो भगवान् सप्रौढि सकोपमिवाह—कौन्तेयेति । मे भक्तो न प्रणश्यति, तदपि

प्राणनाशो अधःपातं न याति । कुतर्ककर्कशवादिनो नैतन्मन्ये-
रन्निति शोकशङ्काव्याकुलमञ्जुनं प्रोत्साहयति—हे कोन्तेय,
पटहकाहलादि--महाघोषपूर्वकं विषदमानानां सभां गत्वा बाहु-
मुत्क्षिप्य निःशङ्कं प्रतिजानीहि प्रतिज्ञां कुरु । कथम् ? मे मम
परमेश्वरस्य भक्तो दुराचारोऽपि न प्रणश्यत्यपि तु कृतार्थ
एव भवति ततश्च ते तत्प्रौढिजृम्भितविध्वंसितकुतर्काः सन्तो
निःसंशयं त्वामेव गुरुत्वेनाश्रयेरन् इति स्वामिचरणाः । ननु
कथं भगवान् स्वयमप्रतिज्ञाय प्रतिज्ञातुमर्जुनमेवातिदिदेश,—
यथैवाग्रे “मामेवैष्यसि सत्यं ते प्रतिजाने प्रियोऽसि मे” इति
वक्ष्यते तथैवात्रापि “कोन्तेय ! प्रतिजानेऽहं न मे भक्तः प्रणश्यति”
इति कथं नोक्तम् ? उच्यते—भगवता तदानीमेव विचारितं
भक्तवत्सलेन मया स्वभक्तापकर्षलेशमप्यनहिष्णुना स्वप्रतिज्ञां
खण्डयित्वापि स्वापकर्षमङ्गीकृत्यापि भक्तप्रतिज्ञैव रक्षिता बहुत्र ;
यथा तत्रैव भीष्मयुद्धे स्वप्रसिद्धामप्यपाकृत्य भीष्मप्रतिज्ञैव
रक्षिष्यते । बहिर्मुखा वादिनो वैतरिण्डका मत्प्रतिज्ञां श्रुत्वा
हसिष्यन्ति, अञ्जुनप्रतिज्ञा तु पापाणरेखेवेति ते प्रतियन्ति ।
अतोऽञ्जुनमेव प्रतिज्ञां कारयामीत्यत्रैतादृशदुराचारस्याप्यनन्य-
भक्तिश्रवणादनन्यभक्ताभिधायकवाक्येषु सन्वेत्र न विद्यतेऽ-
न्यस्त्रीपुत्राद्यासकतिविधर्मशोकमोहकामक्रोधादिकं यत्रेति कुप-
ण्डितव्वारुया न ग्राह्येति ॥ ३१ ॥

गी०भू०—ननु “नाविरतो दुश्चरितान्नाशान्तो नासमाहितः ।
नाशान्तमनसो वापि प्रज्ञानेनैवमाप्नुयात्” इति दुराचारिणस्त-
द्वैमुख्यश्रवणात् कथं तस्य साधुत्वमिति चेत्तत्राह—क्षिप्रमिति ।
स्वाभाविकदुराचारिविषयमिदं श्रवणं, मदेकान्ती तु मर्त्तास धृते-
नातिपूतेन सर्वेश्वरेण मयागन्तुकं दुराचारं विनिर्धूय क्षिप्रमेव
धर्ममात्मा सदाचारनिष्ठमना भवति ; शश्वत् पुनःपुनरनुत्पद्यन्

मत्स्मृतिप्रतिकूलतत्समाच्छान्तिं निवृत्तिं नितरां गच्छति । नन्व-
कृतप्रायश्चित्तमेवं स्मार्त्ताः साधुं न मन्येरन्निति चेत्तत्र भक्तानु-
रक्तिविवशः सकोपमिवाह—कोन्तेयेति । त्वं तेषां सभां गतः
प्रतिजानीहि—मे ममेकान्ती भक्तः प्रमादात् सुदुराचारोऽपि न
प्रणश्यति—मत्तो भ्रष्टः सन् दुर्गतिं नाप्नोति—अपि तु तादृशेन
मया पूतो मत्प्राप्तियोग्यश्चास्ति—“स्वपादमूलं भजतः प्रियस्य
त्यक्तान्यभावस्य हरिः परेशः । विकर्म यत्रोत्पतितं कथञ्चि-
द्धुनोति सर्व्वं हृदि सन्निविष्टः ॥” इत्यादि स्मृतिभ्यः । स्मार्त्तैस्तु
मदेकान्तितोऽन्यत्र विधायकैर्भाव्यं—स्मार्त्ता प्रायश्चित्तमपेक्ष्य
यदुक्तं, मत्स्मृतिरूपं तत्ता प्रबलमिति सुकुलीनैरेव, न तु दुष्कु-
लीनैराहर्त्ताव्यमिति बोधयितुं कोन्तेयेति ॥ ३१ ॥

मां हि पार्थ व्यपाश्रित्य येऽपि स्युः पापयोनयः ।

स्त्रियो वैश्यास्तथा शूद्रास्तेऽपि यान्ति परां गतिम् ॥ ३२

सारा०ब०—एवं कर्मणा दुराचारणामागन्तुकान् दोषान्
मद्भक्तिर्न गणयतीति किं चित्रम् ? यतो जात्यैव दुराचाराणां
स्वभाविकानपि दोषान् मद्भक्तिर्न गणयतीत्याह—मामिति ।
पापयोनयोऽन्त्यजा स्तेच्छा अपि ; यदुक्तम्—“किरातहूणान्ध्र-
पुलिन्दपुष्कशा, आभीरकङ्का यवनाः खशादयः । येऽन्ये च
पापास्तदुपाश्रयाश्रयाः, शुध्यन्ति तस्मै प्रभविष्ये नमः ॥”
“अहो वत श्वपचोऽतो गरीयान् यजिह्वाग्रे वर्त्तते नाम तुभ्यम् ।
तेपुस्तपस्ते जुहुवुः सन्नुराय्या, ब्रह्मानूचुर्नाम गृणन्ति ये ते ॥”
किं पुनः स्त्रीवैश्याद्या अशुद्धचलीकादिमन्तः ? ॥ ३२ ॥

गी०भू०—महाघोषपूर्वकं विषदमानानां सभां गत्वा बाहु-
मुत्क्षिप्य निःशङ्कं प्रतिजानीहि प्रतिज्ञां कुरु—सर्व्वेश्वरोऽहं मदे-
कान्तिनां आगन्तुकदोषान् विधुनोमीति किं चित्रम् ? यदति-

पापिनोऽपि मद्भक्तप्रसङ्गाद्बिधूताविद्या विमुच्यन्ते इत्याह—मां
हीति । ये पापयोनयोऽन्त्यजाः सहजदुराचाराः स्युस्तेऽपि मद्भ-
क्तप्रसङ्गेन मां सर्वेशं वसुदेवसुतं व्यपाश्रित्य शरणमागत्य परां
योगिदुर्लभां गतिं मत्प्राप्तिं यान्ति हि निश्चितमेतत् । एवमाह
श्रीमान् शुकः—“किरातहूणान्धपुलिन्दपुक्कशा आभीरकङ्का यवनाः
खशादयः । येऽन्ये च पापा यदपाश्रयाश्रयाः शुध्यन्ति तस्मै प्रभ-
विष्णवे नमः ॥” इति । श्रुत्यादयो येऽशुद्धचलीकादिमन्तस्ते-
ऽपि ॥३२॥

किं पुनर्ब्राह्मणाः पुण्या भक्ता राजर्षयस्तथा ।

अनित्यमसुखं लोकमिमं प्राप्य भजस्व माम् ॥३३॥

सारा०व०—ततोऽपि किं पुनर्ब्राह्मणाः पुण्याः सत्कुलाः
सदाचाराश्च ये भक्ताः ? तस्मात्त्वं मां भजस्व ॥ ३३ ॥

गी०भू०—किमिति । यद्येवं तर्हि ब्राह्मणा राजर्षयः क्षत्रि-
याश्च सत्कुलाः पुण्याः सदाचारिणो भक्ताः सन्तः परां गतिं
यान्तीति किं पुनर्वाच्यम् ? नास्त्यत्र संशय-लेशोऽपि ; तस्मा-
त्त्वमपि राजपिरिमं लोकं प्राप्य मां भजस्व अनित्यं नश्वरम-
सुखर्भापत्सुखं विनाशिन्यल्पसुखेऽगिमल्लोके राज्यस्पृहां विहाय
नित्यमनन्तानन्दं मामुपास्य प्राप्तुं हीति त्वरात्र व्यज्यते । अत्रास्य
लोकस्यानित्यत्वं कण्ठतो ब्रुवन् हरिर्मिथ्यात्वं तस्य निरासात् ॥३३॥

मन्मना भव मद्भक्तो मद्याजी मां नमस्कुरु ।

मामेवैष्यसि युक्त्वैवमात्मानं मत्परायणः ॥३४॥

सारा०व०—भजनप्रकारं दर्शयन्नुपसंहरति—मन्मना इति ।
एवमात्मानं मनो देहश्च युक्त्वा मयि नियोज्य ॥ ३४ ॥

इति श्रीमहाभारते शतसाहस्र्यां संहितायां वैयासिक्यां भीष्म-
पर्वणि श्रीभगवद्गीतासूपनिषत्सु ब्रह्मविद्यायां योगशास्त्रे श्री-
कृष्णाञ्जुनसंवादे राजगुह्ययोगो नाम नवमोऽध्यायः ।

सारा०व०—पात्रापात्रविचारित्वं स्वस्पर्शात् सर्वशोधनम् ।

भक्तैरेवात्रैतदस्या राजगुह्यत्वमीदृयते ॥

इति सारार्थवर्षिण्यां हर्षिण्यां भक्तचेतसाम् ।


गीतासु नवमोऽध्यायः सङ्गतः सङ्गतः सताम् ॥

गी०भू०—अथ परिनिर्णीतस्याञ्जुनस्याभीष्टां शुद्धां भक्तिमुपदि-
शन्नुपसंहरति—मन्मना इति । राजभक्तोऽपि राजभृत्यः पत्न्या-
दिमनास्तथा स तन्मना अपि न तद्भक्तो भवति ; त्वं तु तद्वि-
लक्षणभावेन मन्मना मद्भक्तो भव मयि नीलोत्पलश्यामलत्वादि-
गुणवति वसुदेवसूनौ स्वस्वामित्व-स्वपुमर्थत्वबुद्ध्यानवच्छिन्न-
मधुधारावत् सततं मनो यस्य सः, तथा मदयार्जी तादृश-
स्यातिमात्रप्रियस्य मर्मज्ञेनैव निरतो भव ; तादृश मामतिप्रेमूणां
नमस्कुरु दण्डवत् प्रणम । एवमात्मानं मनो देहश्च युक्त्वा मयि
निवेद्य मत्परायणो मदकाश्रयः सन् मामुपैष्यसि । एषा भक्ति-
रपितैव क्रियेतेति बोध्यम् ॥३४॥

पात्रापात्राधिया शून्या स्पर्शात् सर्वावनाशिनी ।

गङ्गेव भक्तिरेवेति राजगुह्यमिह स्मृता ॥

इति श्रीमद्भगवद्गीतोपनिषद्भाष्ये नवमोऽध्यायः ।



दशमोऽध्यायः

श्रीभगवानुवाच—

भूय एव महाबाहो शृणु मे परमं वचः ।

यत्तेऽहं प्रीयमाणाय वक्ष्यामि हितकाम्यया ॥१॥

सारा०ब०—ऐश्वर्यं ज्ञापयित्वोचे भक्तिं यत् सप्तमादिषु ।

सरहस्यं तदेबोक्तं दशमे सविभूतिकम् ॥ (१)

आराध्यत्वज्ञानकारणमैश्वर्यं यदेव पूर्वत्र सप्तमादिपूक्तम्, तदेव सविशेषं भक्तिमतामानन्दार्थं प्रपञ्चयिष्यन् “परोक्षवादा ऋषयः परोक्षञ्च मम प्रियम्” इति न्यायेन किञ्चिद्दुर्बोधतयैवाह-भूय इति, पुनरपि राजविद्या राजगुह्यमिदमुच्यत इत्यर्थः । हे महाबाहो इति, यथा बाहुबलं सर्वाधिक्येन त्वया प्रकाशितम्, तथैतद्बुद्धिबलमपि सर्वाधिक्येन प्रकाशयितव्यमिति भावः । शृण्वति शृण्वन्तमपि तं वक्ष्यमाणेऽर्थे सम्यगवधारणार्थमेव । परमं पूर्वोक्तादप्युत्कृष्टम् । ते त्वामतिविस्मयी-कर्त्तु-“क्रियार्थोपपदस्य च” इति चतुर्थी, यतः, प्रीयमाणाय प्रेमबते ॥१॥

गी०भू०—सप्तमादौ निजैश्वर्यं भक्तिहेतु यदीरितम् ।

विभूतिकथनेनोत्र दशमे तत् प्रपुण्यते ॥

गी०भू०—पूर्वपूर्वत्र स्वैश्वर्यनिरूपणसंभिन्ना सपरिकरा स्वभक्तिरूपदिष्टा । इदानीं तस्या उत्पत्तये विबुद्धये च स्वासाधारणीः प्राक् संक्षिप्योक्ताः स्वविभूतीर्विस्तरेण वर्णयिष्यन् भगवानुवाच-भूय इति । हे महाबाहो ! भूय एव पुनरपि मे परमं वचः शृणु-शृण्वन्तं प्रति शृण्वत्युक्तिरूपदेशेऽर्थे समबधानाय । परमं श्रीमत् महिष्यविभूतिविषयकं यद्वचस्ते तुभ्यमहं हितकाम्यया वक्ष्यामि-“क्रियार्थोपपद” इत्यादि-सूत्राच्चतुर्थी, विज्ञमपि त्वां विस्मितं कर्त्तुमित्यर्थः । हितकाम्यया मद्भक्त्युत्पात्त-तद्विबुद्धिरूप-वत्कल्याणवाञ्छया । ते कीदृशायेत्याह-प्रीयमाणायैति पीयूषपानादिव मद्वाक्यात् प्रीतिं बिन्दते ॥१॥

न मे विदुः सुरगणाः प्रभवं न महर्षयः ।

अहमादिहि देवानां महर्षीणां च सर्वशः ॥२॥

सारा०ब०—एतच्च केवलं मदनुमदातिशयेनैव वक्ष्यं नान्यथेत्याह-न मे इति । मम प्रभवं प्रकृष्टं सर्वविभूतिभवं भवं देवक्यां जन्म देवगणा न जानन्ति, ते विषयाविष्टवान्न जानन्तु, ऋषयस्तु जानीयुस्तत्राह-न महर्षयोऽपि । तत्र हेतुः-अहमादिः कारणं सर्वशः सर्वैरेव प्रकारैः, न हि पितुर्जन्मतत्त्वं पुत्रा जानन्तीति भावः । “न हि ते भगवन् व्यक्तिं विदुर्देवा न दानवाः” इत्यग्निमानुवादादत्र प्रभव-शब्दस्यान्यार्थता न कल्प्या ॥२॥

गी०भू०—एतच्च मद्भक्तानुकम्पां विना दुर्विज्ञानमिति भाववानाह-न मे इति । सुरगणा ब्रह्मादयः महर्षयश्च सनकादयः मे प्रभवं प्रभुत्वेन भवमनादिदिव्यस्वरूपगुणविभूतिमत्तायावर्त्तनमिति यावत् न विदुर्न जानन्ति । कुत इत्याह-अहमादिरिति । यदहं तेषामादिः पूर्वकारणं सर्वशः सर्वैः प्रकारैरुत्पादकतया बुद्ध्यादि-दातृतया चेत्यर्थः । देवत्वादिकमैश्वर्यादिकञ्च मयैव तेभ्यस्तत्तादाराधनतुष्टेन दत्तमतः स्वपूर्वसिद्धिं मां मदैश्वर्यञ्च ते न विदुः ; श्रुतिश्चैवमाह-“को वा वेद क इह प्राञ्चत् कुत आयाता कुत इयं विसृष्टिर्वाग्देवा अत्य विसर्जनेनाथ को वेद यत आवभूवेति, नैतदेवा आप्रबन्पूर्वमर्शत्” इति चैवमाद्या ॥२॥

यो मामजमनादिं च वेत्ति लोकमहेश्वरम् ।

असंपृढः स मर्त्येषु सर्वपापैः प्रमुच्यते ॥३॥

सारा०ब०—ननु परब्रह्मणः सर्वदेशकालापरिच्छिन्नस्य तवैतद्देहस्यैव जन्म देवा ऋषयश्च जानन्त्येव, तत्र स्वतर्जन्या स्वबद्धः स्पृष्टाह-यो मामिति । यो मामजं वेत्ति, किं परमेष्ठिनं न अनादिं सत्यं तर्हि अनादित्वादजमजन्यं परमात्मानं त्वां वेत्त्येव, तत्राह-चेति । अजमजन्यं ब्रह्मदेवजन्यञ्च मामनादिमेव यो वेत्ति

इत्यर्थः । मामिति-पदेन बसुदेवजन्यत्वं बुध्यते—“जन्म कर्म च मे दिव्यम्” इति मनुक्तेः, मम जन्मबन्धं परमात्मत्वात् सदैवाजत्वं च इत्युभयमपि मे परमं सत्यं अचिन्त्यशक्तिसिद्धमेव । यदुक्तं—“अजोऽपि सन्नव्ययात्मा सम्भवामि” इति, तथा चोद्धव-वाक्यं—“कर्मण्यनीहस्य भवोऽभवस्य ते” इत्याद्यनन्तरं खिद्यति धीर्बि-
दामिह” इति, अत्र श्रीभागवतामृतकारिका च—“तत्तान्न वास्तवं चेत् स्याद्विदां बुद्धिभ्रमस्तदा । न स्यादेवेत्यतोऽचिन्त्या शक्तिर्नानासु कारणम् ॥ तस्मात् यथा मम बाह्ये दामोदरत्व-
लीलायामैकदैव किङ्किण्या बन्धनात् परिच्छिन्नत्वं दाम्ना स्वा-
बन्धादपरिच्छिन्नत्वं चातर्क्यमेव, तथैव ममाजत्व-जन्मबन्धे
चातर्क्ये एव । दुर्वोधमैश्वर्यञ्चाह-लोकमहेश्वरं तव सारथिमपि
सर्वेषां लोकानां महान्तमीश्वरं यो वेद, स एव मर्त्येषु मध्ये
असंमूढः, सर्वपापैर्भक्तिबिरोधिभिः । यस्तु अजत्वानादित्व-
सर्वेश्वरत्वान्येव वास्तवानि स्युर्जन्मबन्धादीनि तु अनुकरण-
मात्रसिद्धान्तीति व्याचष्टे, स संमूढ एव सर्वपापैर्न प्रमुच्यत
इत्यर्थः ॥३॥

गी०भू०—इदं तादृशमद्विषयकं ज्ञानं कस्यचिदेव भवतीति
भावेनाह-यो मामिति । मर्त्येषु यतमानेष्वपि सहस्रेषु मध्ये यो
यादृच्छिक-मत्तात्वावित् सत्प्रसङ्गी कश्चिज्जनो मामनादिमजं लोक-
महेश्वरं च वेत्ति, सोऽसंमूढः सर्वपापैः प्रमुच्यत इति सम्बन्धः ।
अत्र ‘अजम्’ इत्यनेन प्रधानादचिद्वर्गात् संसारिवर्गाच्च भेदः ।
आद्यस्य स्वपरिणामेनान्तस्य देहजन्मना च जन्मत्वात् ; ‘अना-
दिम्’ इत्यनेन विशेषिते तु मुक्तचिद्वर्गाच्च भेदस्तस्याजत्वमादिमदेव
देहसम्बन्धेन जन्मत्वस्य पूर्ववृत्तित्वात्, ‘लोकमहेश्वरम्’ इत्य-
नेन नित्यमुक्तचिद्वर्गात् प्रकृतिकालाभ्याञ्च भेदस्तेषामनाद्यजत्वे
सत्यपि लोकमहेश्वरत्वाभावात् । पुन ‘अनादिम्’ इत्यनेन विशे-

पिते विधि-रुद्राभ्याञ्च भेदस्तयोर्लोकमहेश्वरतायाः सादित्वात्
सर्वेश्वरेणैव तयोः सैत्थन्यत्र विस्तरः । इत्थञ्च सर्वदा हेयसम्ब-
न्धाभावान्नित्यसिद्धसार्वेश्वर्याच्च सर्वैतरविलक्षणं यो वेत्ति, स
मद्भक्त्युत्पत्तिप्रतीपैर्निखिलैः कर्मभिर्बिमुक्तो मद्भक्तिं बिन्दति ;
असंमूढोऽन्यसजातीयतया मज्ज्ञानं संमोहस्तेन विवर्जितः—न
च देवक्यां जातस्य ते कथमजत्वं तस्यामजत्वमविहायैव जात-
त्वात् ॥३॥

बुद्धिर्ज्ञानमसंमोहः क्षमा सत्यं दमः शमः ।

सुखं दुःखं भवोऽभावो भयं चाभयमेव च ॥४॥

अहिंसा समता तुष्टिस्तपो दानं यशोऽयशः ।

भवन्ति भावा भूतानां मत्त एव पृथग्विधाः ॥५॥

सारा०ब०—न च शास्त्रज्ञाः स्वबुद्ध्यादिभिः मत्तत्वं ज्ञातुं
शक्नुवन्ति, यतो बुद्ध्यादीनां सत्त्वादिबन्मायागुणजन्यत्वान्मत्त
एव ज्ञेयतानामपि गुणातीते मयि नास्ति स्वतः प्रवेशयोग्यते-
त्याह-बुद्धिः सूक्ष्मार्थनिश्चयसामर्थ्यम्, ज्ञानमात्मानात्मविवेकः,
असंमूढो वैयग्र्याभावः—एते त्रयो भावा मत्तत्त्वज्ञानहेतुत्वेन सम्भा-
व्यमाना इव, न तु हेतवः । प्रसङ्गादन्यानपि भावान् लोकेषु दृष्टान्
न स्वत एवोद्भूतानाह-क्षमा सहिष्णुत्वम्, सत्यं यथार्थभाषणं, दमो
बाह्येन्द्रियनिग्रहः, शमोऽन्तरिन्द्रियनिग्रहः—एते सात्त्विकाः । सुखं
सात्त्विकम्, दुःखं तामसम्, भवाभावौ जन्ममृत्युदुःखविशेषौ,
भयं तामसमभयं ज्ञानोत्थं सात्त्विकम्, राजसाद्युत्थं राजसम्,
समतात्मौपम्येन सर्वत्र सुखदुःखादि-दर्शनमहिंसा-समते सात्त्वि-
क्यौ, तुष्टिः सन्तुष्टिः, सा निरुपाधिः सात्त्विकी, सोपाधिस्तु
राजसी, तपो-दानेऽपि सोपाधिनिरुपाधित्वाभ्यां सात्त्विक-राजसे,
यशोऽयशस्यपि तथा । मत्त इति—एते मन्मायातो भवन्तोऽपि

शक्तिशक्तिमतोरैक्यात् मत्त एव ॥४-५॥

गी०भू०—अथात्मनः सर्व्वदित्वं सर्व्वेश्वरत्वञ्च प्रपञ्चयति—
बुद्धिरिति द्वाभ्याम् । 'बुद्धिः' सूक्ष्मार्थविवेचनसामर्थ्यं ; 'ज्ञानं'
चिदचिद्वस्तुविवेचनम्, 'असंमोहः' व्यग्रत्वाभावः, 'क्षमा' सहि-
ष्णुता, 'सत्यं' यथावद्वार्थविवेचनं परहितभाषणम्, 'दम' अनर्थ-
विषयाच्छ्रोत्रादेर्नियमनम्, 'शमः' तस्मान्मनसः, 'सुखम्' आनु-
कूल्येन वेद्यम्, दुःखं तु प्रातिकूल्येन वेद्यम्, 'भवः' जन्म ;
'अभावः' मृत्युः, 'भयम्' आगामिदुःखकारणवीक्षणाद्विवासः,
तन्निवृत्तिः 'अभयम्', 'अहिंसा' परपीडनाजनकता, 'समता'
रागद्वेषशून्यता, 'तुष्टिः' अदृष्टलब्धेन सन्तोषः, 'तपः' वेदोक्त-
कायक्लेशः, 'दानं' स्वभोग्यस्य सत्पात्रेऽर्पणम्, 'यशः' साद्-
गुण्यरूपातिः, तद्विपरीतम् 'अयशः', एवमादयो भावा भूतानां
देवमानवादीनां मत्तो मत्सङ्कल्पादेव भवन्तीत्यहमेव तेषां हेतु-
रित्यर्थः । पृथग्विधा भिन्नलक्षणा ॥४-५॥

महर्षयः सप्त पूर्वे चत्वारो मनवस्तथा ।

मद्भावा मानसा जाता येषां लोक इमाः प्रजाः ॥६॥

सारा०ब०—बुद्धिज्ञानासम्मोहान् स्वतत्त्वज्ञानेऽसमर्थानुक्त्वा
तत्त्वतोऽपि तत्रासमर्थानाह—महर्षयः सप्त मरीच्यादयस्तेभ्योऽपि
पूर्वेऽन्ये चत्वारः सनकादयो, मनवश्चतुर्दश स्वायम्भुवादयो
मत्त एव हिरण्यगर्भात्मनः सकाशाद्भ्यो जन्म येषां ते । मानसा
मन आदिभ्य उत्पन्ना जाता अभूवन्नित्यर्थः—येषां मरीच्यादीनां
सनकादीनाञ्चैवा ब्राह्मणाद्या लोके वर्त्तमानाः प्रजाः पुत्रपौत्रा-
दिरूपाः शिष्य प्रशिष्यरूपाश्च ॥ ६ ॥

गी०भू०—इतश्चैतदेवमित्याह—महर्षय इति । सप्त भृग्वा-
दयस्तेभ्योऽपि पूर्वे प्रथमाश्चत्वारः सनकादय एकादशैते महर्ष-

यस्तथा मनवश्चतुर्दश स्वायम्भुवादय एवं पञ्चविंशतिरेते मानसा
हिरण्यगर्भात्मनो मम मनःप्रभृत्येभ्यो जाता मद्भावा मानस-
परास्तत्प्रभावेनोपलब्ध-मज्-ज्ञानैश्वर्य्यशक्तय इत्यर्थः—येषां भृग्वा-
दीनां पञ्चविंशतेरिमा ब्राह्मणाक्षत्रियादयः प्रजा जन्मना विद्यया
च सन्ततिरूपा भवन्ति ॥६॥

एतां विभूतिं योगं च मम यो वेत्ति तत्त्वतः ।

सोऽविकम्पेन योगेन युज्यते नात्र संशयः ॥७॥

सारा०ब०—किन्तु भक्त्याहमेकया प्राह्यः इति मनुक्ते-
र्मदनन्यभक्त एव मत्प्रसादान्मद्भावि दृढमास्तिक्यं दधानो मत्तत्त्वं
वेत्तीत्याह—एतां संक्षेपेणैव वक्ष्यमाणं विभूतिं योगं भक्तियोगञ्च
यस्तत्त्वतो वेत्ति, मत्प्रभोः श्रीकृष्णस्य वाक्यत्वादिदमेव परमं
तत्त्वमिति दृढतरास्तिक्यवानेव यो वेत्ति सः । अविकल्पेन
निश्चलेन योगेन मत्तत्त्वज्ञानलक्षणेन युज्यते युक्तो भवेदत्र नान्ति
कोऽपि सन्देहः ॥ ७ ॥

गी०भू०—उक्तार्थज्ञानफलमाह—एतामिति । एतां विवि-
रुद्रादिदेवतासनकादिमहर्षिन्वायम्भुवादिमनुप्रसूतः कृत्स्नप्रपञ्चो
मदधीनस्थिति-प्रवृत्ति-ज्ञानैश्वर्य्यशक्तिको भवतीत्येवं पारमैश्वर्य्य-
लक्षणां विभूतिं, योगमनाद्यजत्वादिभिः कल्याणगुणरत्नैर्मम
सम्बन्धञ्च यो वेत्ति सर्व्वेश्वरेण सर्व्वज्ञेन वासुदेवेनोपदिष्टमिदं
तात्त्विकं भवतीति दृढविश्वासेन यो गृह्णाति स अविकल्पेन
स्थिरेण योगेन मद्भाक्तिलक्षणेन युज्यते सम्पन्नो भवति—एतादृशतया
मज्ज्ञानं मद्भक्तेरुत्पादकं विबुद्धकञ्चेति भावः ॥७॥

अहं सर्व्वस्य प्रभवो मत्तः सर्व्वं प्रवर्तते ।

इति मत्वा भजन्ते मां बुधा भावसमन्विताः ॥८॥

सारा०ब०—तत्र महैश्वर्यलक्षणां विभूतिमाह-अहं सर्वस्य प्राकृताप्राकृतवस्तुमात्रस्य प्रभवः उत्पत्ति-प्रादुर्भावयोः हेतुः । मत्त एवान्तर्यामिस्वरूपात् सर्वं जगत् प्रवर्त्तते चेष्टते, तथा मत्त एव नारदाद्यवतरात्मकात् सर्वं भक्तिज्ञानतपःकर्मादिकं साधनं तत्तात् साध्यञ्च प्रवृत्तं भवति । ऐकान्तिक-भक्तिलक्षणं योग-माह--इति मत्त्वा आस्तिक्यतो ज्ञानेन निश्चित्य इत्यर्थः । भावो दास्यसख्यादिस्तद्युक्ताः ॥ ८ ॥

गी०भू०—अथ चतुःश्लोक्या परमैकान्तिनां भक्तिं ब्रुवन् तस्या जनकं पोषकं चात्मयाथात्म्यं तावदाह-अहमिति । स्वयं भगवान् कृष्णोऽहं सर्वस्यास्य विधिरुद्रप्रमुखस्य प्रपञ्चस्य प्रभवो हेतुः, एवमेवाथर्वसु पठ्यते-“यो ब्रह्माणं विदधाति पूर्व यो वै वेदांश्च गापयति स्म कृष्णः” इति, “अथ पुरुषो ह वै नारायणोऽकामयत प्रजाः सृजेय” इत्युपक्रम्य नारायणाद्ब्रह्मा जायते नारायणात् प्रजापतिः प्रजायते नारायणादिन्द्रो जायते नारायणादश्रौ बसवो जायन्ते नारायणादेकादश रुद्रा जायन्ते नारायणाद्द्वादशादित्याः” इत्यादि-एष नारायणः कृष्णो बोध्यः-“ब्रह्मण्यो देवकीपुत्रः” इत्याद्युत्तरपाठात् । तदाहुः-“एको वै नारायण आसीन्न ब्रह्मा न ईशानो नापो नाग्नी समौ नेमे द्यावापृथिवी न नक्षत्राणि न सूर्यः स एकाकी न रमते तस्य ध्यानान्तःस्थस्य यत्र छान्दोगैः क्रियमाणोऽष्टादिसंज्ञका स्तुति-स्तोमः स्तोममुच्यते” इत्याद्युपक्रम्य प्रधानादिस्मृष्टिमभिधायाथ पुनरेव “नारायणः सोऽन्यत्कामो मनसा ध्यायत तस्य ध्यानान्तः-स्थस्य तल्ललाटात्त्रयः शूलपाणिः पुरुषोऽजायत विभ्रच्छ्रियं सत्यं ब्रह्मचर्यं तपोवैराग्यम्” इति, तत्र “चतुर्मुखो जायते” इत्यादि च, ऋक्षु च-“यं कामये तं तमुग्रं कृणोमि तं ब्रह्माणं तमृषिं तं सुमेधसम्” इत्यादि, मोक्षधर्मे च-“प्रजापतिं च रुद्र-

आप्यहमेव सृजामि वै । तौ हि मां न विजानीतो मम माया-विमोहिता ॥” इति, चाराहे च-“नारायणः परोदेवस्तस्माज्जा-तश्चतुर्मुखः । तस्माद्रुद्रोऽभवदेवः स च सर्वज्ञतां गतः ॥” इति । एवञ्च मदितरनिखिलोपादाननिमित्ताभूतोऽहमित्युक्तम्, यन्मत्सम्भूतं, तत् सर्वं मत्ताः प्रवर्त्तते मद्बोधनप्रवृत्तिकमिति, मदर्थनिखिलनियन्ता चाहमित्युक्तम् । इति मत्त्वा ममेदशत्वं सद्गुरुमुखान्निश्चित्य भावेन प्रेम्णा समन्विताः सन्तो बुधा मां भजन्ते ॥ ८ ॥

मच्चित्ता मद्गतप्राणा बोधयन्ति परस्परम् ।

कथयन्तश्च मां नित्यं तुष्यन्ति च रमन्ति च ॥ ९ ॥

सारा०ब०—एतादृशा अनन्यभक्ता एव मद्गताः सन्तु बुद्धि-योगः पूर्वोक्तलक्षणं दुर्बोधमपि मत्तत्त्वज्ञानं प्राप्नुवन्तीत्याह-मच्चित्ता मद्गुणनामगुणलीलामाधुर्यस्वादेष्ट्वेव लुब्धमनसो ; मद्गतप्राणाः मां विना प्राणान् धर्त्तामसमर्था-अन्नगतप्राणा नरा इतिवत् ; बोधयन्तः भक्तिस्वरूपप्रकारादिकं सोहार्देन ज्ञापयन्तः, मां महामधुररूपगुणलीलामहोदधिं कथयन्तो मद्-रूपादिव्याख्यानेनोत्कीर्त्तनादिकं कुर्वन्तइत्येवं सर्वभक्ति-ध्वतिश्रैष्ठ्यात् स्मरणश्रवणकीर्त्तनान्दुक्तानि । तुष्यन्ति च रमन्ति चेति भक्त्यैव मन्तोषश्च रमणश्चेति रहस्यम्, यदा साधन-दशायापि भाग्यवशात् भजने निर्विद्वन्ने सम्पद्यमाने सात तुष्यन्ति, तदैव भाविष्यीयसाध्यदशामनुस्मृत्य रमन्ति च मनसा स्वप्रभुणा सह रमन्ति चेति रागानुगा भक्तिर्द्योतिता ॥ ९ ॥

गी०भू०—भक्तेः प्रकारमाह-मच्चित्ता इति । मच्चित्ता मत्स्मृ-तिपरा मद्गतप्राणा मां विना प्राणान् धर्त्तामक्षमाः मीना इव विनाम्भः परस्परं मद्गुणगुणलादय्यादि बोधयन्तस्तथा मां स्व-

भक्तवात्सल्यनीरधिमतिविचित्रचरितं कथयन्तश्चेत्येवं स्मरण-
श्रवणकीर्त्तनलक्षणैर्भजनैः सुधापानैरिव तुष्यन्ति, तथैव तेष्वेव
रमन्ते च युवतिस्मितकटाक्षादिष्विव युवानः ॥६॥

तेषां सततयुक्तानां भजतां प्रीतिपूर्वकम् ।

ददामि बुद्धियोगं तं येन मामुपयान्ति ते ॥१०॥

सारा०ब०—ननु तुष्यन्ति च रमन्ति च इति त्वदुक्त्या
त्वद्भक्तानां भक्त्यैव परमानन्दो गुणातीत इत्यवगतं, किन्तु तेषां
त्वत्साक्षात्प्राप्तौ कः प्रकारः ? स च कुतः सकाशात्तैरवगन्तव्य
इत्यपेक्षायामाह—तेषामिति । सततयुक्तानां नित्यमेव मत्संयोगा-
काङ्क्षिणां तं बुद्धियोगं ददामि तेषां हृद्बुद्धिष्वहमेव उद्भावया-
मीति, स बुद्धियोगः स्वतोऽन्यस्माच्च कुतश्चिदप्यधिगन्तुमशक्यः
किन्तु मदेक-देयस्तदेकग्राह्य इति भावः । मामुपयान्ति मामुप-
लभन्ते साक्षान्मन्त्रिकटं प्राप्नुवन्ति ॥ १० ॥

गी०भू०—ननु स्वरूपेण गुणैर्विभूतिभिश्चानन्तं त्वां कथं
गुरुरूपदेशमात्रेण ते प्रहीतुं क्षमेरन्निति चेत्तत्राह—तेषामिति । सत-
तयुक्तानां नित्यं मद्योगं बाञ्छतां प्रीतिपूर्वकं मम याथा-
त्म्यज्ञानजेन रुचिभरेण भजताम्, तं बुद्धियोगमहं स्वभक्ति-
सुखरसिको ददाम्यर्पयामि—येन ते मामुपयान्ति तद्बुद्धिं तथाह-
मुद्भावयामि यथानन्तगुणविभूतिं मां गृहीत्वोपास्य च प्राप्नु-
वन्तीति ॥१०॥

तेषामेवानुकम्पार्थमहमज्ञानजं तमः ।

नाशयाम्यात्मभावस्थो ज्ञानदीपेन भास्वता ॥११॥

सारा०ब०—ननु च विद्यादिवृत्तिं विना कथं त्वदधिगमः
तस्मात्तैरपि तदर्थं यतनीयमेव ? तत्र न हि न हीत्याह—तेषामेव

न त्वन्येषां योगिनाम् अनुकम्पार्थ—मदनुकम्पा येन प्रकारेण
स्यात्तदर्थमित्यर्थः । तैर्मदनुकम्पाप्राप्तौ कापि चिन्ता न कार्य्या
यतस्तेषां मदनुकम्पा-प्राप्त्यर्थमहमेव यतमानो वर्त्त एवेति भावः ।
आत्मभावस्थः तेषां बुद्धिवृत्तौ स्थितः । ज्ञानं मदेदंकाश्यत्वान्न
सात्त्विकं निर्गुणत्वेऽपि भक्त्युत्थज्ञानतोऽपि विलक्षणं यत्तादेव
दीपस्तेन । अहमेव नाशयामीति तैः कथं तदर्थं यतनीयम् ?
तेषां नित्याभियुक्तानां योगक्षेमं वहाम्यहम्” इति मदुक्तेस्तेषां
व्यवहारिकः पारमार्थिकश्च सर्वोऽपि भारो मया बोद्धमङ्गीकृत
एवेति भावः ।

श्रीमद्गीता सर्वसारभूता भूतापतापहृता ।

चतुःश्लोकीयमाख्याता ख्याता सर्वनिशर्मकृता ॥११॥

गी०भू०—ननु चिरन्तनस्याविद्या-तिमिरस्य सत्त्वान्तोषां हृदि
कथं तत्प्रकाशः स्यादिति चेत्तत्राह—तेषामेवेति । तेषामेव मां
विना प्राणान् धर्त्तुमसमर्थानां मदेकान्निनामेव, न नु मन्निष्ठा-
नामनुकम्पार्थं मत्कृपा-पात्रत्वार्थम् । अहमेवात्मभावस्थोऽरविन्द-
कोपे भृङ्ग इव तद्भावे स्थितो दिव्यस्वरूप गुणान्तर प्रकाशयन्त-
द्विषयकज्ञानरूपेण भास्वता दीपेन ज्ञानविरोध्यतादिकम्पेरुपा-
ज्ञानजं मदन्वविषयस्पृहारूपं तमो नाशयामि । तेषामेवान्तरावेन
प्रसादितोऽहं योगक्षेमवद्बुद्धिवृत्तोरुद्भावतं तद्भक्तितमोविनाशश्च
करोमीति तत्सर्वनिर्व्विदभारो ममेवेति न तैः कुत्राप्यर्थे यत्ति-
तव्यमित्युक्तम् । नवमादि-द्वये गीतागर्भेऽस्मिन् यत् प्रकीर्त्तितं,
तदेव गीताशास्त्रार्थसारं बोध्यं विचक्षणैः ॥११॥

अर्जुन उवाच—

परं ब्रह्म परं धाम पवित्रं परमं भवान् ।

पुरुषं शश्वतं दिव्यमादिदेवमजं विभुम् ॥१२॥

आहुस्वामृषयः सर्वे देवर्षिर्नारदस्तथा ।

असितो देवलो व्यासः स्वयं चैव ब्रवीषि मे ॥१३॥

सारा०व०—संक्षेपेणोक्तमर्थं विस्तरेण श्रोतुमिच्छन् स्तुति-पूर्वकमाह-परमिति । परं सर्वोत्कृष्टं धाम श्यामसुन्दरं बपुरेव परंब्रह्म, -“गृहदेहद्विष्टप्रभावा धामानि” इत्यमरः । तद्धामैव भवान् भवति । जीवस्येव तव देह-देहि-विभागो नास्तीति भावः । धाम कीदृशम् ? परं पवित्रं द्रष्टृणामविद्यामालिन्य-हरम्, अतएव ऋषयोऽपि त्वां शाश्वतं पुरुषमाहुः पुरुषा-कारस्यास्य नित्यत्वं वदन्ति ॥ १२-१३ ॥

गी०भू०—संक्षेपेण श्रुतां विभूतिं विस्तरेण श्रोतुमिच्छन्-वर्जुन उवाच-परमिति । भवानेव-“सत्यं ज्ञानमनन्तं ब्रह्म” इति श्रूयमाणं परं ब्रह्म, भवानेव-“तस्मिन्नेवाश्रिताः सर्वे तदु-नात्येति कश्चन” इति श्रूयमाणं परं धाम निखिलाश्रयभूतं वस्तु, भवानेव-“परमं पवित्रं ज्ञात्वा देवं मुच्यते सर्वपापैः सर्वं पाप्मानं तरति नैनं पाप्मा तरति” इत्यादि श्रूयमाणं स्मर्त्तुं रखिल-पापहरं वस्तु इत्यहं वेदि । तथा सर्वं तदनुकम्पिता ऋषयस्तेषु प्रधानभूता नारदादयश्च “तस्मात् कृष्ण एव परो देवस्तं ध्यायेत्तं रसेत्तं भजेत्तं यजेत्” इति, “ओतत्सत्” इति “जन्मजराभ्यां भिन्नः स्थाणुरयमच्छेद्योऽयम्” इति श्रुत्यर्थविदस्त्वां “दिव्यं पुरुष-मादिदेवमजं विभुम्” आहुस्तत्तत्कथा-सम्वादेषु पुराणेष्वितिहासेषु च स्वयञ्च ब्रवीषीति-“अजोऽपि सन्नव्ययात्मा” इति, ‘यो माम-जमनादिञ्च’ इति, ‘अहं सर्वस्य प्रभवः’ इत्यादिभिः ॥१२-१३॥

सर्वमेतदृतं मन्ये यन्मां वदसि केशव ।

न हि ते भगवन्व्यक्तिं विदुर्देवा न दानवाः ॥१४॥

सारा०व०—नात्र मम कोऽप्यविश्वास इत्याह-सर्वमिति । किञ्च, ते ऋषयः परं ब्रह्मधामानं त्वाम् अजं आहुरेव, न तु ते व्यक्तिं जन्म विदुः-परब्रह्मरूपस्य तव अजत्वं जन्मवत्त्वञ्च किं प्रकारमिति तु न विदुरित्यर्थः । अतएव “न मे विदुः सुरगणाः प्रभवं न महर्षयः” इति यत्त्वयोक्तं तत् सर्वं ऋतं सत्यमेव मन्ये । हे केशव, -को ब्रह्मा ईशो रुद्रश्च तावपि वयसे स्वतत्त्वाज्ञानेन वध्नासि किं पुनर्देवदानवाद्याः त्वां न विदन्तीति वाच्यम् इति भावः ॥ १४ ॥

गी०भू०—सर्वमिति । एतत् सर्वमहमृतं सत्यमेव, न तु प्रशंसामात्रं मन्ये । हे केशवेति-“केशो विविरुद्रो, वयसे स्व-तत्त्वापरिज्ञानेन निबध्नासि प्रजापतिञ्च रुद्रञ्च” इत्यादि त्व-दुक्तेः-हे सर्वेश्वर, हे भगवन्निरवधिकातिशयपदैश्वर्यनिधे, ते व्यक्तिं परब्रह्मत्वादिगुणां श्रीमूर्तिं देवदानवाश्च न विदुः यत्तो-ऽन्यस्वजातीयत्वबुद्ध्या त्वामवजानन्ति द्रुहन्ति चेति भावः ॥१४॥

स्वयमेवात्मानात्मानं वेत्थ त्वं पुरुषोत्तम ।

भूतभावन भूतेश देवदेव जगत्पते ॥१५॥

सारा०व०—तस्मात्त्वं स्वयमेवात्मानं वेत्थ इति एव-कारेण तबाजत्व-जन्मवत्त्वादीनां दुर्वृत्तानामपि वास्तवत्वमेव त्वद्वक्तो वेत्ति तच्च केन प्रकारेणेति तु सोऽपि न वेत्तीत्यर्थः । तदप्या-त्मना स्वेनैव वेत्थ न साधनान्तरेण । अतएव त्वं पुरुषेषु महत्स्रष्टादिष्वपि मध्य उन्तामः, न केवलमुत्तम एव, यतो भूत-भावनः, भूता भूतभावनरूपा ये तदादयः परमेष्ठयन्तास्तेषामीशः न केवलमीश एव, यतो देवैस्तैरेव देवः क्रीडा यस्येति त्वत्क्रीडो-पकरणभूता एव ते इत्यर्थः । तदप्यपारकारुण्यवशाद्जगद-वर्तिनामस्मादृशानामपि त्वमेव पतिर्भवसीति चतुर्णां सम्बोधन-

पदानामर्थः ; यद्वा पुरुषोत्तमत्वमेव विवृणोति-हे भूतभावन सर्वभूतपितः, पितापि कश्चिन्नेष्टे, तत्राह-हे भूतेश, भूतेशोऽपि कश्चिन्नाराध्यस्तत्राह-हे देव-देव देवाराध्योऽपि कश्चिन्न पालय-तीति, तत्राह-हे जगत्पते ॥ १५ ॥

गी०भू०—स्वयमेव त्वमात्मना स्वेनैव ज्ञानेनात्मानं संवेत्थ-इदमित्यमिति जानासि, ये देवेषु दानवेषु च त्वद्वक्तास्ते तादृशीं त्वन्मूर्तिं बभूवुः जानन्त्येव तस्यास्तथात्वे कथं तां न जानन्ती-त्येवकारात् । हे पुरुषोत्तम सर्वपुरुषेश्वर ! पुरुषोत्तमत्वं विवृण्वन् सम्बोधयति-हे भूतभावन सर्वप्राणिजनक ! भूतभावनोऽपि कश्चिन्नेष्टे, तत्राह-हे भूतेश सर्वप्राणिनियन्तः ! भूतेशोऽपि कश्चिन्न पूज्यस्तत्राह-हे देवदेव सर्वाराध्यानामपि देवानामा-राध्य ! देवदेवोऽपि कश्चिन्न रक्षकस्तत्राह-हे जगत्पते हितोपदेशेन जीविकार्पणेन च विश्वपालक । इदृशस्य ते तत्त्वं सुसिद्ध-मिति ॥ १५ ॥

वक्तुमर्हस्यशेषेण दिव्या ह्यात्मविभूतयः ।

याभिर्विभूतिभिर्लोकानिमांस्त्वं व्याप्य तिष्ठसि ॥ १६ ॥

सारा०ब०—तव तत्त्वं दुर्गमस्तव विभूतिष्वेव मम जिज्ञासा जायत इति द्योतयन्नाह-वक्तुमिति । दिव्या उत्कृष्टाया आत्म-विभूतयस्तावद्बक्तुमर्हसीत्यन्वयः । नन्वशेषेण मद्विभूतयः सर्वा वक्तुमशक्या एव तत्राह-याभिरिति ॥ १६ ॥

गी०भू०—त्वत्स्वरूपयाथात्म्यं खलु कथं तथा दुर्गमेवातस्त्व-द्विभूतिष्वेव मजिज्ञासोपजायत इति सूचयन्नाह-वक्तुमिति । दिव्या उत्कृष्टास्तदसाधारणीयात्मनो विभूतीरशेषेण वक्तुमर्हसि-‘द्वितीयार्थे प्रथमा’, याभिर्विशिष्टस्त्वमिमान् लोकान् व्याप्य नियम्य तिष्ठसि ॥ १६ ॥

कथं विद्यामहं योगिस्त्वां सदा परिचिन्तयन् ।

केषु केषु च भावेषु चिन्त्योऽसि भगवन्मया ॥ १७ ॥

सारा०ब०—योगो योगमायाशक्तिर्वर्त्तते यस्य हे योगिन्-चनमालीतिवत् । त्वामहं कथं परिचिन्तयन् सन् त्वां सदा विद्यां जानीयाम् ? “भक्त्या मामभिजानाति यावान् यश्चास्मि तत्त्वतः इति “त्वदुक्तः । तथा केषु भावेषु पदार्थेषु त्वं चिन्त्यः त्वच्चिन्तनभक्तिर्मया कर्त्तव्या इत्यर्थः ॥ १७ ॥

गी०भू०—ननु किमर्थं तत्कथनं तत्राह-कथमिति । योगो योगमायाशक्तिरस्त्यस्येति हे योगिन् ! त्वां सदा परिचिन्तयन् संस्मरन्नहं कल्याणानन्तगुणयोगिनं कथं विद्यां जानीयाम् ? केषु केषु च भावेषु पदार्थेषु प्रकाशमानस्त्वं मया चिन्त्यो व्यो-ऽसि ?-तदेतदुभयं वद, तच्च विभूत्युद्देशेनैव सेत्स्यतीति तामुप-दिशेत्यर्थः ॥ १७ ॥

विस्तरेणात्मनो योगं विभूतिं च जनार्दन ।

भूयः कथय त्वसिर्हि शृण्वतो नास्ति मेऽमृतम् ॥ १८ ॥

सारा०ब०—ननु अहं सर्वस्य प्रभवो मत्ताः सर्वं प्रवर्त्तते इत्य-नेनैव सर्वे पदार्था मद्विभूतयः मदुक्ता एव विभूतयः तथा “इति मत्त्वा भजन्ते माम्” इति भक्तियोगश्चोक्त एव ? तत्राह-विस्तरेणेति । हे जनार्दनेति-मादृशजनानां त्वमेव हितोपदेशमाधुर्येण लोभ-मुत्पाद्य अर्हयसे याचयसीति वयं किं कुर्म इति भावः । तदुपदेशरूपममृतं शृण्वतः श्रुतिरसनया आस्वादयतः ॥ १८ ॥

गी०भू०—ननु पूर्वपूर्वत्र ‘अजोऽपि सन्’ इत्यादिनाज-त्वादिकल्याणगुणयोगो ‘रसोऽहम्’ इत्यादिना विभूतयश्चासकृत् कथिताः, किं पुनः पृच्छसीति चेत्तत्राह-विस्तरेणेति । स्फुटार्थ

पश्यम्, जनाहंनेति प्राग्वत् । त्वद्वाक्यममृतं शृण्वतः श्रोत्ररस-
नयास्वादयतो मम तृप्तिर्नास्ति, अत्र त्वद्वाक्यमित्यनुक्तेरपहृतिः
प्रथमातिशयोक्तिर्वा तयोः सङ्करो बालङ्कारः ॥१८॥

श्रीभगवानुवाच—

हन्त ते कथयिष्यामि दिव्या ह्यात्मविभूतयः ।

प्राधान्यतः कुरुश्रेष्ठ नास्त्यन्तो विस्तरस्य मे ॥१९॥

सारा०ब०—हन्तेत्यनुकम्पायां प्राधान्यतः प्राधान्येन यत-
स्तासां विस्तरस्यान्तो नास्ति विभूतयो विभूतदिव्या उत्तमा
एव न तु तृणेप्रकाद्याः । अत्र विभूतिशब्देन प्राकृताप्राकृत-
वस्तून्वेवोच्यते तानि सर्वाण्येव भगवच्छक्तिसमुद्भूतत्वाद्-
भगवद् रूपेणैव तारतम्येन ध्येयत्वेनाभिमतानि ज्ञेयानि ॥१९॥

गी०भू०—एवं प्रष्टुः श्रीभगवानुवाच—हन्तेत्यनुकम्पार्थकम्,
दिव्या उत्कृष्टाः, न तु तृणेप्रकादयः । विभूतय इति प्राग्वत्,
प्राधान्यतः प्रधानभूताः यतस्तासां विस्तरस्यान्तो नास्ति, इह
विभूति-शब्देन तिथामकत्वरूपाण्यैश्वर्याणि बोध्यानि—“विभू-
तिर्भूतिरैश्वर्यम्” इत्यमरकोपात् । प्राकृतान्यप्राकृतानि च वस्तूनि
भूतित्वेन वर्यानि, तानि सर्वाणि सर्वेश-शक्तिव्यङ्गत्वात्
सर्वेशात्मना तारतम्येन भाव्यानि, मतानि यानि साक्षादीश्वर-
रूपाणि तत्त्वेनोक्तानि, तानि तु तेन रूपेण भावनार्थान्येव, न
त्वन्यवत्ताच्छक्त्येकदेशरूपाणीति बोध्यं सङ्गतेरिति ॥१९॥

अहमात्मा गुडाकेश सर्वभूताशयस्थितः ।

अहमादिश्च मध्यं च भूतानामन्त एव च ॥२०॥

सारा०ब०—अत्र प्रथमं मामेवैकांशेन सर्वविभूतिकारणं
त्वं भावयेत्याह—अहमिति । आत्मा प्रकृत्यन्तर्यामी महत्स्रष्टा
पुरुषः परमात्मा, हे गुडाकेश जितनिद्र इति ध्यानसामर्थ्यं

सूचयति । सर्वभूतो यो वैराजस्तस्याशये स्थित इति समष्टि-
विराडन्तर्यामी । तथा सर्वेषां भूतानामाशये स्थित इति व्यष्टि-
विराडन्तर्यामी च । भूतानामादिर्जन्म मध्यं स्थितिः रन्तः
संहारः, तत्तद्धेतुरहमित्यर्थः ॥ २० ॥

गी०भू०—तत्र तावन्मामेव त्वं महत्स्रष्टादित्रिरूपेण स्वांशेन
निखिलविभूतिहेतुं विचिन्तयेत्याशयेनाह—अहमात्मेति । हे गुडा-
केशेति विजितनिद्रस्य तद्विचिन्तनक्षमत्वं व्यज्यते । आत्मा विभु-
विज्ञानानन्दो महत्स्रष्टादित्रिरूपः परमात्माहमस्मच्छब्दार्थः सर्व-
भूताशयस्थितस्त्वया विचिन्त्यः । सर्वभूता प्रधानादिपृथिव्यन्त-
तत्त्वरूपा या मूलप्रकृतिस्तस्या आशयेऽन्तः कारणोदशयरूपेणा-
हमेव प्रकृत्यन्तर्यामी स्थितः, तथा सर्वभूतः सर्वजीवाभिमानी
यो वैराजस्तस्याशये गर्भोदशयरूपेणाहमेव समष्टिविराडन्तर्यामी
स्थितः, सर्वेषां भूतानां जीवानामाशये क्षीरोदशयरूपेणाहमेव
व्यष्टिविराडन्तर्यामी स्थित इति तानि त्रीणि रूपाणि मद्भिभू-
तित्वेन त्वया विचिन्तयानीत्यर्थः । सुबालोपनिषदि, “प्रकृत्यादि-
सर्वभूतान्तर्यामी सर्वशेषी च नारायणः” पठ्यते, सात्वत-
तन्त्रे त्रयः पुरुषावताराः स्मृताः—“विष्णोस्तु त्रीणि रूपाणि
पुरुषाख्यान्यथो विदुः । एकन्तु महतः स्रष्टृ द्वितीयन्त्वण्डसंस्थि-
तम् । तृतीयं सर्वभूतस्थं तानि ज्ञात्वा विमुच्यते ॥” इति । ते
च वासुदेवस्य कृष्णस्यावताराः—“यः कारणार्णवजले भजति स्म
योग-निद्राम्” इत्यादिका ब्रह्मसंहिता-पञ्चत्रयात् । भूतानामादि-
रूपान्तर्याम्यं पालनमन्तश्च संहारस्तत्तद्धेतुरहमेवोक्तपुरुषलक्ष्य-
स्त्वया भाव्यः ॥२०॥

आदित्यानामहं विष्णुर्ज्योतिषां रविरंशुमान् ।

मरीचिर्मरुतामस्मि नक्षत्राणामहं शुशी ॥२१॥

सारा०ब०—अथ निर्वारण-पष्ठ्या कचित् सम्बन्ध-पष्ठ्या च विभूतीराह यावदध्यायसमाप्तिः । आदित्यानां द्वादशानां मध्ये विष्णुरहमिति-तन्नामा सूर्यो मद्भिभूतिरित्यर्थः ; एवं सर्वत्र प्रकाशकानां ज्योतिषां मध्ये अंशुमान् महाकिरणमाली रविरहम्, मरीचिः पवर्नाबशेषः ॥ २१ ॥

गी०भू०—आदित्यानां द्वादशानां मध्ये विष्णुर्वामनोऽहं, ज्योतिषां प्रकाशानां मध्येऽंशुमान् विश्वव्यापिरश्मीरविरहं, मरुतामूनपद्माशस्त्रयकानां मध्ये मरीचिरहं, नक्षत्राणामधिपतिः शशी सुधावर्षी चन्द्रोऽहम्, अत्र 'निर्वारणे पष्ठी' प्रायेण, कचित् सम्बन्धेऽपीति बोध्यम् ॥ २१ ॥

वेदानां सामवेदोऽस्मि देवानामस्मि वासवः ।

इन्द्रियाणां मनश्चास्मि भूतानामस्मि चेतना ॥ २२ ॥

सारा०ब०—वासव इन्द्रो ; भूतानां सम्बन्धिनी चेतना ज्ञानशक्तिः ॥ २२ ॥

गी०भू०—वेदानां मध्ये गीतमाधुर्येणोत्कर्षात् सामवेदोऽहं, देवानां मध्ये वासवस्तेषां राजा इन्द्रोऽहम्, इन्द्रियाणां मध्ये दुर्जयं तेषां प्रवर्त्तिकश्च मनोऽहं, भूतानां सम्बन्धिनी चेतना ज्ञानशक्तिरहम् ॥ २२ ॥

रुद्राणां शंकरश्चास्मि विजेशो यक्षरक्षसाम् ।

वसूनां पावकश्चास्मि मेरुः शिखरिणामहम् ॥ २३ ॥

सारा०ब०—विजेशः कुबेरः ॥ २३ ॥

गी०भू०—रुद्राणामेकादशानां मध्ये शङ्कराख्यो रुद्रोऽहं, यक्ष-रक्षसामाधिपो विजेशः कुबरोऽहं, वसूनामष्टानां मध्ये पावकोऽग्निरहं, शिखरिणामत्युच्छिन्नतानां मध्ये मेरुः स्वर्णाचलोऽहम् ॥ २३ ॥

पुरांधसां च मुख्यं मां विद्धि पार्थ बृहस्पतिम् ।

सेनानीनामहं स्कन्दः सरसामास्मि सागरः ॥ २४ ॥

सारा०ब०—सेनानीनामित्यार्षम् ; स्कन्दः कार्तिकेयः ॥ २४ ॥

गी०भू०—इन्द्रस्य सर्वराजमुख्यत्वात्तत्पुरोहितं बृहस्पतिं सर्वपतिं राजपुरोहितानां मुख्यं मां विद्धीति सोऽहमित्यर्थः, सेनानीनामिति-नुडागमस्त्वार्पः, सर्वराजसेनानां मध्ये स्कन्दः कार्तिकेयोऽहं, सरसां स्थिरजलानां मध्ये सागरोऽहम् ॥ २४ ॥

महर्षीणां भृगुरहं गिरामस्म्येकमक्षरम् ।

यज्ञानां जपयज्ञोऽस्मि स्थावराणां हिमालयः ॥ २५ ॥

सारा०ब०—एकमक्षरं प्रणवः ॥ २५ ॥

गी०भू०—महर्षीणां ब्रह्मपुत्राणां मध्येऽतितेजस्वा भृगुरहं, गिरां पदलक्ष्णानां वाचां मध्ये एकमक्षरं प्रणवोऽहमस्मि, यज्ञानां मध्ये जपयज्ञोऽस्मि-तस्याहिंसात्मकत्वेनोत्कृष्टत्वात्, स्थावराणां स्थितिमतां मध्ये हिमाचलोऽहं, अत्युच्चत्वेनातिस्थैर्येण चार्थ-भेदान्मेरुहिमालययोर्विभूत्योर्भेदः ॥ २५ ॥

अश्वत्थः सर्ववृक्षाणां देवर्षीणां च नारदः ।

गन्धर्वाणां चित्ररथः सिद्धानां कपिलो मुनिः ॥ २६ ॥

उच्चैःश्रवसमथानां विद्धि माममृतोद्भवम् ।

ऐरावतं गजेन्द्राणां नाराणां च नराधिपम् ॥ २७ ॥

सारा०ब०—अमृतोद्भवममृतमथनोद्भूतम् ॥ २७ ॥

गी०भू०—पूज्यत्वेन सर्ववृक्षाणां मध्ये श्रेष्ठोऽश्वत्थोऽहं, देवर्षीणां मध्ये परमभक्तत्वेनोत्कृष्टो नारदोऽहं, गन्धर्वाणां मध्ये ऽतिगायकत्वेनोत्कृष्टवाचिचित्ररथोऽहं, सिद्धानां स्वाभाविकाणि-

मादिपुतां कपिलः कार्दमिर्मुनिरहम् ॥२६॥

गी०भू०—अश्वानां मध्ये उच्चैःश्रवसं, गजेन्द्रौणां मध्ये ऐरावतं च मां विद्धि-अमृतोद्भवममृतार्थकात् क्षीराब्धिमथनाज्जातमिति द्वयोर्विशेषणम्, नराधिपं राजानमसह्यतेजसं धर्मिष्ठम् ॥२७॥

आयुधानामहं वज्रं धेनूनामस्मि कामधुक् ।

प्रजनश्चास्मि कन्दर्पः सर्पाणामस्मि वासुकिः ॥२८॥

सारा०ब०—कामधुक् कामधेनुः ; कन्दर्पाणां मध्ये प्रजनः प्रजोत्पत्तिहेतुः कन्दर्पोऽहम् ॥ २८ ॥

गी०भू०—आयुधानामस्त्राणां मध्ये वज्रं पवित्रहं, कामधुक् बाञ्छितपूरयित्री कामधेनुरहं, प्रजनः सन्तानोत्पादकः कन्दर्पः कामोऽहं-रतिसुखमात्रहेतुः स नाहमिति च-शब्दात्, सर्पाणामेकशिरसां मध्ये वासुकिरहम् ॥२८॥

अनन्तश्चास्मि नागानां वरुणो यादसामहम् ।

पितॄणामर्यमा चास्मि यमः संयमतामहम् ॥२९॥

सारा०ब०—यादसां जलचराणाम् संयमतां दण्डयताम् ॥२९॥

गी०भू०—नागानामग्नेकशिरसां मध्ये अनन्तः शेषोऽहं, यादसां जलजन्तूनामधिपो वरुणोऽहं, पितॄणां राजार्यमारुयः पितृदेवोऽहं, संयमतां दण्डयतां मध्ये न्याय्यदण्डकृत् यमोऽहं-छादेशाभाव आर्यः ॥२९॥

प्रह्लादश्चास्मि दैत्यानां कालः कलयतामहम् ।

मृगाणां च मृगेन्द्रोऽहं वैनतेयश्च पक्षिणाम् ॥३०॥

सारा०ब०—कलयतां बशीकुर्वताम्, मृगेन्द्रः सिंहः, वैनतेयो गरुडः ॥ ३० ॥

गी०भू०—दैत्यानां दितिवंश्यानां मध्ये तेषामधिपतिर्भगवन्निष्ठातिशयाद्वरीयान् प्रह्लादोऽहं, कलयतां बशीकुर्वतां मध्ये कालोऽहं, मृगाणां पशूनां मध्येऽतिविक्रमेणोत्कृष्टो मृगेन्द्रः सिंहोऽहं, पक्षिणां मध्ये विष्णुरथत्वेनातिश्रेष्ठो वैनतेयो गरुडोऽहम् ॥३०॥

पवनः पवतामस्मि रामः शस्त्रभृतामहम् ।

भृपाणां मकरश्चास्मि स्रोतसासस्मि जन्हवी ॥३१॥

सारा०ब०—पवतां वेगवतां पवित्रीकुर्वतां वा मध्ये, रामः परशुरामः तत्त्वावेशावतारत्वादावेशानाञ्च जीवविशेषत्वाद् युक्तमेव विभूतित्वम्, तथा च भागवतामृतधृत-पाद्मवाक्यं-“एतत्तोकं स्थितं देवि जामदग्नेर्महात्मनः । शक्त्यावेशावतारस्य चरितं शार्ङ्गिणः प्रभोः ॥” ‘आविष्टो भार्गवे चाभूत्’ इति च । आवेशावतारलक्षणञ्च तत्रैव भागवतामृते यथा-ज्ञानशक्त्यादिकलया यत्राविष्टो जनार्दनः । त आवेशा निगद्यन्ते जीवा एव महत्तमाः ॥” इति ; भृपाणां मत्स्यानां मकरो मत्स्यजातिविशेषः स्रोतसां स्रोतस्वतीनाम् ॥३१॥

गी०भू०—पवतां पावनानां वेगवतां च मध्ये पवनो वायुरहं, रामः परशुरामः, भृपाणां मत्स्यानां मध्ये मकरस्तज्जातिविशेषोऽहं, स्रोतसां प्रबहज्जानां मध्ये जाह्नवी गङ्गाहम् ॥३१॥

सर्गाणामादिरन्तश्च मध्यं चैवाहमजुने ।

अध्यात्माविद्या विद्यानां वादः प्रवदतामहम् ॥३२॥

सारा०ब०—सृज्यन्त इति सर्गा आकाशादयस्तेषामादिः सृष्टिवन्तः संहारः, मध्यं पालनञ्च इति सृष्टिस्थितिप्रलया मद्धिभूतित्वेन ध्येया इत्यर्थः । अहमादिश्च मध्यञ्चेत्यत्र सृष्ट्यादिकर्त्ता परमेश्वर एवोक्तः । विद्यानां ज्ञानानां मध्ये अध्यात्मविद्या आत्मज्ञानम्, प्रवदतां स्वपक्षस्थापन-परपक्षदूषणादि-

रूपजल्पवितण्डादिकुर्वतां वादस्तत्त्वनिर्णयः प्रवृत्तिमिद्वान्ते यः
सोऽहम् ॥ ३२ ॥

गी०भू०—सर्गाणां महदादीनां जडसृष्टीनामादिरन्तो मध्य-
आहमिति तेषां सर्गसंहारपालनानि मद्भिभूतितया भूतानितीत्यर्थः,—
'अहमादिश्च' इत्यादौ मत्स्वांशचेतनानां भूतानां सर्गादिहेतुर्म-
द्भिभूतिरित्युक्तमतो न पुनःपुनरुक्तिः ; "अङ्गानि वेदाश्चत्वारो
मीमांसा न्यायविस्तरः । धर्मशास्त्रं पुराणञ्च विद्या ह्येताश्चतु-
र्दश" इत्युक्तानां विद्यानां मध्येऽध्यात्मविद्या संपरिकरपरमात्म-
निर्णेत्री चतुर्लक्षणी वेदान्तविद्याहमेवेत्यर्थः, प्रबदतां सम्बन्धी
यो वादः सोऽहं; तेषां खलु वाद-जल्प-वितण्डास्तिस्रः कथाः
प्रसिद्धाः—तत्रोभयसाधनवती बिजिगीषु कथा 'जल्प', यत्रोभाभ्यां
प्रमाणेन तर्केण स्वपक्षः स्थाप्यते छल-जाति-निग्रहस्थानैः परपक्षो
दूष्यते, स्वपक्षस्थापनद्वारा परपक्षदूषणावसाना कथा 'वितण्डा',
एते प्रबदतोर्विजिगीषोः शक्तिमात्रपरीक्षके निष्फले तत्त्वबुभुक्षु-
कथा 'वादः'—स च तत्त्वनिर्णयफलकत्वेनोक्तृत्वान्मद्भिभूति-
रिति ॥ ३२ ॥

अक्षराणामकारोऽस्मि द्वन्द्वः सामासिकस्य च ।

अहमेवाक्षयः कालो धाताऽहं विश्वतोमुखः ॥ ३३ ॥

सारा०ब०—सामासिकस्य समास-समूहस्य मध्ये द्वन्द्वः
उभयपदार्थप्रधानत्वेन तस्य समासेषु श्रैष्ठ्यात्, अक्षयः कालः
संहर्तृणां मध्ये महाकालो रुद्रः विश्वतोमुखश्चतुर्भुजोऽहं धाता
स्रष्टृणां मध्ये ब्रह्मा ॥ ३३ ॥

गी०भू०—अक्षराणां सर्वेषां वर्णानां मध्येऽहमकारोऽस्मि-
"अकारो वै सर्वा बाक्" इति श्रुतिश्च ; सामासिकस्य समास-
समूहस्य मध्ये द्वन्द्वोऽहं—अव्ययीभावतत्पुरुषबहुव्रीहियुभयपदार्थ-

प्रधानता-विरहिषु मध्ये तस्योभयपदार्थप्रधानतयोक्तृत्वात् ;
संहर्तृणां मध्येऽक्षयः कालः संकर्षणमुखोत्थः कालाग्निरहं,
स्रष्टृणां मध्ये विश्वतोमुखश्चतुर्भुजो धाता विधिरहम् ॥ ३३ ॥

मृत्युः सर्वहश्चाहमुद्भवश्च भविष्यताम् ।

कीर्तिः श्रीर्वक् च नारीणां स्मृतिर्मेधा धृतिः क्षमा ॥ ३४ ॥

सारा०ब०—प्रतिक्षणिकानां मृत्युनां मध्ये सर्वहः सर्व-
स्मृतिहरो मृत्युर्हस्मि, यदुक्तं—'मृत्युरत्यन्तविस्मृतिः' इति । भविष्यतां
भावितानां प्राणिविकाराणां मध्ये उद्भवः प्रथमविकारो जन्माहम्,
नारीणां मध्ये कीर्तिः ख्यातिः, श्रीः कान्तिः, बाक् संस्कृता
चाणीति तिस्रस्तथा स्मृत्यादयश्चतस्रः च—कारात् मूर्त्यादय-
श्चान्या धर्मपत्न्यश्चाहम् ॥ ३४ ॥

गी०भू०—प्रातिक्षणिकानां मृत्युनां मध्ये सर्वस्मृतिहरो मृत्यु-
रहं, भविष्यतां भावितानां पश्याणां प्राणिविकाराणामुद्भवो जन्माख्यः
प्रथमविकारोऽहं, नारीणां मध्ये कीर्त्यादयः सप्त मद्भिभूतयः ;
दैवता ह्येताः, चासामाभासेनापि नराः श्लाघ्या भवन्ति ; तत्र
कीर्त्तिर्धार्मिकत्वादिसाद्गुणख्यातिः, श्रीस्त्विदमप्यन काय-
श्रुतिर्वक् सर्वार्थव्यञ्जका 'संस्कृतभाषा', स्मृतिरनुभूतार्थ-
स्मरणशक्तिः, मेधा बहुशास्त्रार्थविधारणशक्तिः, धृतिश्चापत्य-
प्राप्तौ तन्निवर्त्तनशक्तिः, क्षमा हर्षे बिषादे च प्राप्ते निर्विकार-
चित्तता ॥ ३४ ॥

बृहत्साम तथा साम्नां गायत्री छन्दसामहम् ।

मासानां सर्गशीर्षोऽहमृतूनां कुसुमाकरः ॥ ३५ ॥

सारा०ब०—वेदानां सामवेदोऽस्मात्पुत्तम्, तत्र साम्नामपि
मध्ये बृहत् साम—"वामृद्धिं हवामहं" इत्याद्यां अचि विगीय-

मानं बृहत् साम, छन्दसां मध्ये गायत्रीनाम छन्दः ; कुसुमा-
करो वसन्तः ॥ ३५ ॥

गी०भू०—‘वेदानां सामवेदोऽस्मि’ इत्युक्तं प्राक्, तत्रान्यं
विशेषमाह-बृहदिति । साम्नामृगक्षरारूढानां गीतिविशेषाणां
मध्ये “त्वामिद्विहवामहे” इत्यस्यामृचि गीति विशेषो बृहत्साम-
तच्चातिरात्रं पृष्ठस्तोत्रं सर्वेश्वरत्वेनेन्द्रस्तुतिरूपमन्यसामोत्कृष्टत्वा-
दहं, छन्दसां नियताक्षरपादत्वरूपच्छन्दोविशिष्टानामृचां मध्ये
गायत्री ऋगहं-द्विजातेर्द्वितीयजन्महेतुत्वेन तस्याः श्रौष्ठ्यात्,
“गायत्री वा इदं सर्वं भूतं यदिदं किञ्च” इति ब्रह्मावतारत्व-
श्रवणाच्च, मार्गशीर्षोऽहमित्यभिनवधान्यादिसम्पत्त्या तस्यान्येभ्यः
श्रौष्ठ्यात्, कुसुमाकरो वसन्तोऽहमिति-शीतातपाभावेन विवि-
धसुगन्धिपुष्पमयत्वेन, मदुत्सवहेतुत्वेन च तस्यान्येभ्यः श्रौ-
ष्ठ्यात् ॥ ३५ ॥

द्युतं छलयतामस्मि तेजस्तेजस्विनामहम् ।

जयोऽस्मि व्यवसायोऽस्मि सत्त्वं सत्त्ववतामहम् ॥ ३६ ॥

सारा०ब०--छलयतामन्योऽन्यवच्छन्नपराणां सम्बन्धि द्युत-
मस्मि, जेतृणां जयोऽस्मि, व्यवसायिनामुद्यमवतां व्यवसायो-
ऽस्मि, सत्त्ववतां बलवतां सत्त्वं बलमस्मि ॥ ३६ ॥

गी०भू०-छलयतां मिथो बद्धनां कुर्वतां सम्बन्धि द्युतं सर्वस्व-
हरमक्षदेवनाद्यहं, तेजस्विनां प्रभाववतां सम्बन्धि तेजः प्रभावोऽहं,
जेतृणां सम्बन्धी जयोऽहं, व्यवसायिनामुद्यमिनां सम्बन्धी
व्यवसायः फलवानुद्यमोऽहं, सत्त्ववतां बलिनां सम्बन्धी सत्त्वं
बलमहम् ॥ ३६ ॥

वृष्णीनां वासुदेवोऽस्मि पाण्डवानां धनंजयः ।

मुनीनामप्यहं व्यासः कवीनामुशना कविः ॥ ३७ ॥

सारा०ब०-वृष्णीनां मध्ये वासुदेवो वसुदेवो मत्पिता मद्भि-
भूतिः-‘प्रज्ञादित्वात् स्वार्थिकोऽण्’ ; ‘वृष्णीनामहमेवास्मि’ इत्य-
नुक्तेरस्यान्यार्थता नेष्टा ॥ ३७ ॥

गी०भू०-वृष्णीनां मध्ये वासुदेवो वसुदेवपुत्रः सङ्कर्षणो-
ऽहं, न च वासुदेवः कृष्णोऽहमिति व्याख्येयं-तस्य स्वयंरूपस्य
विभूतित्वायोगात्, महत्स्रष्टादीनां बामनकपिलादीनाञ्च साक्षा-
दीश्वरत्वेऽपि विभूतित्वेनोक्तिः स्वांशावतारत्वात्तेन रूपेण चिन्त्य-
त्वविबक्षया वा युज्यते, स्वांशत्वं चानभिव्यञ्जितसर्वशक्तित्वं
बोध्यम्, पाण्डवानां मध्ये धृष्टद्युम्नस्त्वमहमस्मि-नरावतारत्वेना-
न्येभ्यः श्रौष्ठ्यात्, मुनीनां देवार्थमननपराणां मध्ये व्यासो
बादरायणोऽहं-मदवतारत्वेन तस्यान्येभ्यः श्रौष्ठ्यात्, कवीनां
सूक्ष्मार्थाविवेचकानां मध्ये उशनाः शुक्रोऽहं-यः कविरिति
ख्यातः ॥ ३७ ॥

दण्डो दमयतामस्मि नीतिरस्मि जिगीषताम् ।

मौनं चैवास्मि गुह्यानां ज्ञानं ज्ञानवतामहम् ॥ ३८ ॥

सारा०ब०--दमनकर्त्तृणां सम्बन्धी दण्डोऽहम् ॥ ३८ ॥

गी०भू०-दमयतां दण्डकर्त्तृणां सम्बन्धी दण्डोऽहं-येनो-
त्पथगाः सत्पथे चरन्ति स दण्डो मद्भिभूतिरित्यर्थः, जिगीषतां
जेतुमिच्छतां सम्बन्धिनी नीतिन्यायोऽहं, गुह्यानां श्रवणमनन-
निदिध्यासनानां मध्ये मौनमहं-फलाव्यवधानेन श्रवणादिभ्यां
तस्य श्रौष्ठ्यात्, ज्ञानवतां परावरतत्त्वविदां सम्बन्धी तत्त-
द्विषयकज्ञानमहम् ॥ ३८ ॥

यच्चापि सर्वभूतानां बीजं तदहमर्जुन ।

न तदस्ति विना तत्स्यान्मया भूतं चराचरम् ॥ ३९ ॥

सारा०ब०—बीजं प्ररोहकारणं यत्तदहमस्मि तत्र हेतुः—मया
विना यत् स्यात् चरमचरं वा तन्नैवास्ति मिथ्यैवेत्यर्थः ॥ ३६ ॥

गी०भू०—यच्च सर्वभूतानां बीजं प्ररोहकारणं, तदप्यहम्,
तत्र हेतुः—न तदिति । मया सर्वशक्तिमता परेशेन विना यच्च-
रमचरञ्च भूतं तत्त्वं स्यात्तत्रास्ति मृषैवेत्यर्थः ॥ ३६ ॥

नान्तोऽस्ति मम दिव्यानां विभूतीनां परंतप ।

एष तूद्देशतः प्रोक्तो विभूतेर्विस्तरो मया ॥ ४० ॥

सारा०ब०—प्रकरणमुपसंहरन्ति—नान्तोऽस्तीति एष तु विस्तरो
बाहुल्यमुद्देशतो नाममात्रत एव कृतः ॥ ४० ॥

गी०भू०—प्रकरणमुपसंहरति—नान्तोऽस्तीति । विस्तरो
विस्तार उद्देशत एकदेशेन प्रोक्तः ॥ ४० ॥

यद्यद्विभूतिमत्सत्त्वं श्रीमदूर्जितमेव वा ।

तत्तदेवावगच्छ त्वं मम तेजोऽंशसंभवम् ॥ ४१ ॥

सारा०ब०—अनुक्ता अपि त्रैकालिकीविभूतीः संप्रहीतुमाह
—यद्यदिति । विभूतिमदैश्वर्ययुक्तम्, श्रीमत् सम्पत्तियुक्त-
मूर्जितं बलप्रभावाद्यधिकं सत्त्वं वस्तुमात्रम् ॥ ४१ ॥

गी०भू०—अनुक्ता विभूतीः संप्रहीतुमाह—यद्यदिति । विभू-
तिमदैश्वर्ययुक्तं श्रीमत्सौन्दर्येण सम्पत्त्या वा युक्तमूर्जितं बलेन
युक्तं वा यद्यत् सत्त्वं वस्तु भवति, तत्तदेव मम तेजोऽंशेन
शक्तिलेशेन सम्भवं सिद्धमवगच्छ प्रतीहीति स्वायत्तत्व-स्वव्या-
प्यत्वाभ्यां सर्वेऽभेदनिर्देशा नीता वामनादीनां तन्निर्देशास्तु
सङ्गमिताः सन्ति ॥ ४१ ॥

अथवा बहुनैतेन किं ज्ञातेन तवाजुर्न ।

विष्टभ्याहमिदं कृत्स्नमेकांशेन स्थितो जगत् ॥ ४२ ॥

इति श्रीमहाभारते शतसाहस्र्यां संहितायां वैयासिक्यां भीष्म-
पर्वणि श्रीभगवद्गीतासुपनिषत्सु ब्रह्मविद्यायां योगशास्त्रे श्री-
कृष्णाज्जुनसंवादे विभूतियोगो नाम दशमोऽध्यायः ।



सारा०ब०—बहुना पृथक्पृथग्ज्ञातेन किं फलं समुदितमेव
जानीहीत्याह—विष्टभ्येति । एकांशेनैकेनैवांशेन प्रकृत्यन्तर्ग्यामिना
पुरुषरूपेणैवेदं सृष्टं जगद्विष्टभ्याधिष्ठानत्वाद्बिष्टभ्याधिष्ठातृत्वाद्-
धिष्टाय, नियन्तृत्वान्नियम्य, व्यापकत्वाद्व्याप्य, कारणत्वात्
सृष्टो स्थितोऽस्मि ॥ ४२ ॥

विश्वं श्रीकृष्ण एवातः सेव्यस्तद्वत्तया विद्या ।

स एवास्वाद्यमाधुर्य इत्यध्यायार्थ ईरितः ॥ (२)

इति सारार्थवर्षिण्यां हर्षिण्यां भक्तचेतसाम् ।

गीतासु दशमोऽध्यायः सङ्गतः सङ्गतः सताम् ॥ (३)

गी०भू०—एवमवयवशो विभूतीरुपवर्ण्य मामन्त्येन ताः
प्राह—अथवेति । बहुना पृथक् पृथगुपदिश्यमानेन विभूतिविष-
यकेण ज्ञानेन तव किं प्रयोजनम् ? हे अजुर्न ! चिदचिदात्मकं
हरविरिञ्चिप्रमुखं कृत्स्नं जगदहमेकेनैव प्रकृत्यान्तर्ग्यामिणा
पुरुषाख्येनांशेन बिष्टभ्य सृष्टत्वात् सृष्टा धारकत्वाद्ब्रूया व्याप-
कत्वाद्ब्रूयाप्य पालकत्वात् पालयित्वा च स्थितोऽस्मीति सर्जना-
दीनि मद्विभूतयो मद्व्याप्तेषु सर्वैश्वर्यादिसर्वाणि वस्तूनि
मद्विभूतितया बोध्यानीति ॥ ४२ ॥

यच्छक्तिलेशात् सूर्याद्या भवन्त्यत्युग्रतेजसः ।

यदंशेन धृतं विश्वं स कृष्णो दशमेऽचर्यते ॥

इति श्रीमद्भगवद्गीतासुपनिषद्भाष्ये दशमोऽध्यायः ।



एकादशोऽध्यायः

अर्जुन उवाच—

मदनुग्रहाय परमं गुह्यमध्यात्मसंज्ञितम् ।

यत्त्वयोक्तं वचस्तेन मोहोऽयं विगतो मम ॥१॥

सारा०ब०—एकादशे विश्वरूपं दृष्ट्वा संभ्रान्तधीः स्तुवन् ।

पार्थ आनन्दितो दर्शयित्वास्वं हरिणा पुनः ॥

पूर्वाध्यायान्ते “विष्टभ्याहमिदं कृत्स्नमेकांशेन स्थितो जगत्” इति सर्वविभूत्याश्रयमादिपुरुषं स्वप्रियसखस्यांशं श्रुत्वा परमानन्दनिमग्नस्तद्रूपं दिदृक्षमाणो भगवदुक्तमभिनन्दति—मदनुग्रहायेति त्रिभिः । अध्यात्ममिति सप्तम्यर्थे अव्ययीभावादात्मनीत्यर्थः । आत्मनि या या संज्ञा विभूतिलक्षणा सा संजाता यस्य तद्वचः, मोहस्त्वद्वैश्वर्यज्ञानम् ॥ १ ॥

गी०भू०—एकादशे विश्वरूपं विलोक्य त्रस्तधीः स्तुवन् ।

दर्शयित्वा स्वकं रूपं हरिणा हर्षितोऽर्जुनः ॥

गी०भू०—पूर्वत्र ‘अहमात्मा गुडाकेश सर्वभूताशयस्थितः’ इति विभूतिकथनोपक्रमे ‘विष्टभ्याहमिदं कृत्स्नम्’ इति तद्रूपसंहारे च निखिलविभूत्याश्रयो महत्स्रष्टा पुरुषः स्वस्य कृष्णस्यावतारः ; स तु महत्स्रष्टादिसर्वावतारीति तन्मुखात् प्रतीत्य सख्यानन्दसिन्धुनिमग्नोऽर्जुनस्तत्पुरुषरूपं दिदृक्षुः कृष्णोक्तमनुबदति,—मदिति । मदनुग्रहायाध्यात्मसंज्ञितं विभूतिविषयकं यद्वचस्तयोक्तं, तेन मम मोहः कथं विद्यामित्याद्युक्तो विगतो नष्टः । अध्यात्ममात्मनि परमात्मनि त्वयि या विभूतिलक्षणा संज्ञा सा जाता । यस्य तद्वचः—विभक्त्यर्थेऽव्ययीभावः—परमं गुह्यमतिरहस्यं त्वदन्यागम्यमित्यर्थः ॥१॥

३०१)

श्रीमद्भगवद्गीता

११ अध्याय]

भवाप्ययौ हि भूतानां श्रुतौ विस्तरशो मया ।

त्वत्तः कमलपत्राक्ष माहात्म्यमपि चाव्ययम् ॥२॥

सारा०ब०—अस्मिन् पटके तु भवाप्ययौ सृष्टिसंहारौ त्वत्त इति ‘अहं कृत्स्नस्य जगतः प्रभवः प्रलयस्तथा’ इत्यादिनाऽव्ययं माहात्म्यं सृष्टादिकर्तृत्वेऽप्यधिकारासङ्गादिलक्षणं—‘मया ततमिदं सर्वम्’ इति ‘न च मां तानि कर्माणि निबध्नन्ति’ इत्यादिना ॥ २ ॥

गी०भू०—किञ्च भवेति । हे कमलपत्राक्ष ! कमलपत्रे इवातिरम्ये दीर्घरक्तान्ते चाक्षिणी यस्येति प्रेमातिशयात् सौन्दर्यातिशयोक्तेः । त्वत्तत्त्वद्वेतुको भूतानां भवाप्ययौ सर्गप्रलयौ मया त्वत्ताः सकाशाद्विस्तरशोऽसकृत् श्रुतौ ‘अहं कृत्स्नस्य जगतः प्रभवः प्रलयस्तथा’ इत्यादिनाव्ययं नित्यं माहात्म्यमैश्वर्यं च तव सर्वकर्तृत्वेऽपि निर्विकारत्वं सर्वनियन्तृत्वेऽप्यसङ्गत्वमित्येवमादि त्वत्ता एव मया विस्तरशः श्रुतं—‘मया ततमिदं सर्वम्’ इत्यादिभिः ॥२॥

एवमेतद्यथा त्वमात्मानं परमेश्वर ।

द्रष्टुमिच्छामि ते रूपमैश्वरं पुरपोत्तम ॥३॥

सारा०ब०—इदानीमात्मानं त्वं यथा त्वं “विष्टभ्याहमिदं कृत्स्नमेकांशेन स्थितः” इति, तच्चैवमेव मम नात्र कोऽप्यविश्वासोऽस्तीति भावः । किन्तु तदपि संहतार्थो बुभूषया तवैश्वरं तद्रूपं द्रष्टुमिच्छामि येनैकांशेनेश्वररूपेण त्वं जगत् विष्टभ्यवर्त्तसे, तस्यैव ते रूपमहमिदानीं चक्षुर्भ्यां द्रष्टुमिच्छामीत्यर्थः ॥३॥

गी०भू०—एवमिति - ‘विष्टभ्याहमिदम्’ इत्यादिना यथा तमात्मानं स्वमात्मा त्रयोपि तदेतदेवमेव न तत्र मे संशयलेशोऽपि,

तथापि तवैश्वरं सर्वप्रशास्तु तद्रूपमहं कौतुकाद्द्रष्टुमिच्छामि ।
हे परमेश्वर, हे पुरुषोत्तमेति सम्बोधयन् मम तद्दिदृक्षां जाना-
स्येव, तां पूरयेति व्यञ्जयति-मधुररसास्वादिनः कटुरसजिघृक्षा-
वत्त्वन्माधुर्यानुभविनो मे त्वदैश्वर्यानुबुभूषाम्युदेतीति भावः ॥३॥

मन्यसे यदि तच्छक्यं मया द्रष्टुमिति प्रभो ।

योगेश्वर ततो मे त्वं दर्शयात्मानमव्ययम् ॥४॥

सारा०ब०--योगेश्वरेति-अयोग्यस्यापि मम तद्दर्शनयोग्य-
तायां तव योगैश्वर्यमेव कारणमिति भावः ॥ ४ ॥

गी०भू०--ऐश्वर्यदर्शने भगवत्सम्भतिं गृह्णाति-मन्यसे
यदिति जानासीच्छसि वेत्यर्थः । हे प्रभो-सर्वस्वामिन् ! योगे-
श्वरेति सम्बोधयन्नयोगस्य मे त्वदर्शने त्वच्छक्तिरेव हेतुरिति
व्यञ्जयति ॥४॥

श्रीभगवानुवाच-

पश्य मे पार्थ रूपाणि शतशोऽथ सहस्रशः ।

नानाविधानि दिव्यानि नानावर्णकृतीनि च ॥५॥

सारा०ब०--ततश्च स्वांशस्य प्रकृत्यन्तर्यामिनः प्रथमपुरुषस्य
“सहस्रशीर्षा पुरुषः सहस्राक्षः सहस्रपात्” इति पुरुषसूक्त-
प्रोक्तं रूपं प्रथममिदं दर्शयामि, पश्चात् प्रस्तुतोपयोगित्वेन
तस्यैव कालरूपत्वमपि ज्ञापयिष्यामीति मनसि विमृष्य अञ्जुनं
प्रति साबधानो भवेत्यभिमुखीकरोति । पश्येति रूपाणीति
एकस्मिन्नपि मत्स्वरूपे शतशो मत्स्वरूपाणि मद्भिभूतीः ॥ ५ ॥

गी०भू०--एवमन्तर्यामिणो भगवान् प्रकृत्यन्तर्यामिणं सहस्र-
शिरसं प्रशास्तुत्वप्रधानं देवाकारं स्वांशं प्रदर्शयितुं प्रकृतोप-
योगित्वात्तत्रैव कालात्मकताञ्च बोधयितुमञ्जुनमवधापयतीत्याह-

पश्येति चतुर्थं । ‘पश्य’ इति पदावृत्तिर्दर्शनीयानां रूपाणाम-
त्यदुतत्वव्योतनायां च बोध्या । मे मम सहस्रशीर्षाकारेण भास-
मानस्यैकस्यैव शतानि सहस्राणि च विभूतिभूतानि रूपाणि
पश्य ‘अर्हे लोह’-तानि प्रेष्टुमर्हो भवेत्यर्थः ॥५॥

पश्यादित्यान्वयस्त्वनुद्गानश्चिनो मरुतस्तथा ।

बहून्यदृष्टपूर्वाणि पश्याश्चर्याणि भारत ॥६॥

गी०भू०--तान्येकदेशतः प्राह-पश्यादित्यानिर्ति प्राभ्याम् ।
अदृष्टपूर्वाणीति त्वान्यैश्च पूर्वमदृष्टानि आश्चर्याण्यदुतानि ॥६॥

इहैकस्थं जगत्कृत्स्नं पश्याद्य रुचराचरम् ।

मम देहे गुडाकेश यच्चान्यद्द्रष्टुमिच्छसि ॥७॥

सारा०ब०--परिभ्रमता त्वया वर्षकोटिभिरपि प्रेष्टुमशक्यं
कृत्स्नमपि जगत् इह प्रस्तावे एकस्मिन्नपि मद्देहावयवे तिष्ठति
इति एकस्थं यच्चान्यत् त्वजयपराजयादिकञ्च ममास्मिन् देहे
जगदश्रयभूतकारणरूपे ॥ ७ ॥

गी०भू०--किञ्चेह मम देहे एकस्थमेकदेशस्थितं रुचराचरं
कृत्स्नं जगत्त्वमद्याधुनैव पश्य ; यत्तत्र तत्र परिभ्रमता त्वया
वर्षायुतैरपि द्रष्टुमशक्यं, तदैकदैवैकत्रैव मदनुमहादवलोकस्वे-
त्यर्थः । यच्च जगदाश्रयभूतं प्रधानमहदादिकारणवत्त्वं त्वजय-
पराजयादिकं चान्यद्द्रष्टुमिच्छसि, तदपि पश्य ॥ ७ ॥

न तु मां शक्यसे द्रष्टुमनेनैव स्वचक्षुषा ।

दिव्यं ददामि ते चक्षुः पश्य मे योगमैश्वरम् ॥८॥

सारा०ब०--इदमिन्द्रजालं मायामयं वा रूपमित्यञ्जुनं मा
मन्यताम्, किन्तु सच्चिदानन्दमयमेव स्वरूपमन्तर्भूतसर्वजगत्-

कमतीन्द्रियत्वेनैव विश्वसितुमित्येतदर्थमाह-न त्विति । अनेनैव प्राकृतेन स्वचक्षुषा मां चिद्घनाकारं द्रष्टुं न शक्यसे न शक्नोषीत्यतस्तुभ्यं दिव्यमप्राकृतं चक्षुर्ददामि, तेनैव पश्येति प्राकृतनरमाननमञ्जुनं कर्मापि चमत्कारं प्रापयितुमेव ; यतो ह्यञ्जुनो भगवत्पार्षदमुख्यत्वात् नरावतारत्वाच्च प्राकृत-नर इव न चर्मचक्षुष्कः । किञ्च साक्षाद्भगवन्माधुर्यमेव यः स्वचक्षुषा साक्षादनुभवति, सोऽञ्जुनो भगवदंशं द्रष्टुं तेनाशक्नुवन् दिव्यं चक्षुर्गृहीयादिति कः खलु न्यायः ? एके त्वेवमाचक्षते - भगवतो नरलीलत्वमहामाधुर्यैकग्राहि सर्वोत्कृष्टं यद्भवति, तच्चक्षुरनन्यभक्त इव भगवतो देवलीलत्वसम्पदं नैव गृह्णाति, - न हि सितोपलरसास्वादिनी रसना खण्डं गुडं वा स्वादयितुं शक्नोति । तस्मादञ्जुनाय तत्प्रार्थितश्चमत्कारविशेषं दातुं देव-लीलत्वमयैश्वर्यं जिग्राहयिषुर्भगवान् प्रेमरसाननुकूलं दिव्य-ममानुषमेव चक्षुर्ददाति । तथा दिव्यचक्षुर्दानाभिप्रायोऽध्या-यान्ते व्यक्तीभविष्यतीति ॥ ८ ॥

गी०भू०—‘मन्यसे यदि तच्छक्यम्’ इत्यञ्जुनप्रार्थितं सम्पा-दयन्निरतं, बिस्मितं कर्तुं तस्मै स्वदेवाकारग्राहि दिव्यं चक्षुर्भग-वान् ददादित्याह-न तु मामिति । अनेनैव मन्माधुर्यैकान्तेन स्वचक्षुषा युगपद्द्विभातसहस्रसूर्यप्रख्यं सहस्रशिरस्कं मां द्रष्टुं न शक्यसे न शक्नोषि ; अतस्ते दिव्यं चक्षुर्ददामि-यथाहमा-श्मानमतिप्रवाहाक्रान्तं व्यनाद्य, तथा त्वचक्षुश्चेति भावः ; तेन समैश्वरं योगं रूपं पश्य-‘युज्यते अनेन’ इति व्युत्पत्तोर्योगो रूपं-‘परमं रूपमैश्वरम्’ इत्यभिप्रायः ; अत्र दिव्यं चक्षुरेव दत्तं, न तु दिव्यं मनोऽपीति बोध्यम् ; तादृशे मनसि दत्ते, तस्य तद्रूपे रुचिप्रसङ्गादिह दिव्यदृष्टिदानेन लिङ्गेन पार्थसारथिरूपात् सह-स्रशिरसो विश्वरूपस्याधिक्यमिति यद्वदन्ति तत्त्वमेतिररथम् ॥ ८ ॥

एवमुक्त्वा ततो राजन्महायोगेश्वरो हरिः ।

दर्शयामास पार्थाय परमं रूपमैश्वरम् ॥ ९ ॥

अनेकवक्त्रनयनमनेकाद्भुतदर्शनम् ।

अनेकदिव्याभरणं दिव्यानेकोद्यतायुधम् ॥ १० ॥

दिव्यमाल्याम्बरधरं दिव्यगन्धानुलेपनम् ।

सर्वाश्चर्यमयं देवमनन्तं विश्वतोमुखम् ॥ ११ ॥

सारा०ब०—विश्वतः सर्वतो मुखानि यस्य तत् ॥ ११ ॥

गी०भू०—एवमुक्त्वा हरिः पार्थाय विश्वरूपं दर्शितवान् । तच्च रूपं बोध्यं पार्थो हरिमेवं विज्ञापितवानितीममर्थं सञ्जयः प्राह-एवमिति षड्भिः । ततो दिव्यचक्षुर्दानानन्तरं हे राजन् धृतराष्ट्र ! महाश्वासौ योगेश्वरश्च हरिः ॥ ९ ॥

गी०भू०—अनेकेति - अनेकानि सदस्याणि वक्त्राणि नय-नानि च यस्य तद्रूपं-‘सहस्रबाहो भव विश्वमूर्त्ति’ इत्यभिप-बाक्यात् , इहानेक-बहु-सहस्र-शब्दा असंख्येयार्थ-वाचिनः-‘विश्वतश्चक्षुरुत विश्वतोमुखः’ इत्यादिज्ञापकात् , अनेकानामद्भु-तानां दर्शनं यत्र तत् दिव्यो गन्धो यत्र तादृगनुलेपनं यस्य तत् , देवं द्योतमानमनन्तमपारं, विश्वतः सर्वतो मुखानि यस्य तत् ॥ १०-११ ॥

दिवि सूर्यसहस्रस्य भवेद्युगपदुत्थिता ।

यदि भाः सदृशी सा स्याद्भासस्तस्य महात्मनः ॥ १२ ॥

सारा०ब०—एकदैव यदि भाः कान्तिरुत्थिता भवेत्, तदा तस्य महात्मनो विश्वरूपपुरुषस्य भासः प्रभायाः कान्तेः कथञ्चित् सदृशी भवेत् ॥ १२ ॥

गी०भू०—तद्दीप्तेनैरुपम्यमाह-दिवीति । दिवि आकाशे युग-
पदुत्थितस्य सूर्यसहस्रस्य भाः कान्तिश्चेद्युगपदुत्थिता भवेत्तर्हि
सा तस्य महात्मनो विश्वरूपस्य हरेर्भास एकस्याः कान्तेः सदृशी
स्यात्तादेति-सम्भावनायां लट् । अद्भुतोपमेयमुच्यते तयोत्प्रेक्षा
व्यङ्गा सती सर्वथा तत्कान्तेनैरुपम्यं व्यञ्जयति । तादृगरूपं
दर्शयामासेति पूर्वैरणान्वयः ॥१२॥

तत्रैकस्थं जगत्कृत्स्नं प्रविभक्तमनेकधा ।

अपश्यद्देवदेवस्य शरीरे पाण्डवस्तदा ॥१३॥

सारा०ब०—तत्र तस्मिन् युद्धभूमावेव देवदेवस्य शरीरे
जगत् ब्रह्माण्डं कृत्स्नं सर्वमेव गणयितुमशक्यमित्यर्थः । प्रवि-
भक्तं पृथक्पृथक्तया स्थितमेकस्थमेकदेशस्थं प्रतिरोमकूपस्थं
प्रतिकुक्षिस्थं वेत्यर्थः । अनेकधा मृन्मयं हिरण्मयं मणिमयं
वा पञ्चाशत्कोटियोजनप्रमाणं शतकोटियोजनप्रमाणं लक्षकोट्या-
दियोजनप्रमाणं वेत्यर्थः ॥ १३ ॥

गी०भू०—ततः किमभूदित्यपेक्षायामाह-तत्राति । तत्र युद्ध-
भूमौ देवदेवस्य कृष्णस्य व्याञ्जितसहस्रशिरस्कं शरीरे श्रीविग्रहे
कृत्स्नं निखिलं जगद्ब्रह्माण्डं तदा पाण्डवोऽपश्यत् । प्रविभक्तं
पृथक्पृथग्भूतमेकस्थमिति प्राग्वत्, अनेकधेति मृन्मयं स्वर्णमयं
रत्नमयं वा लघुमध्ये बृहद्भूतं वेत्यर्थः ॥१३॥

ततः स विस्मयाविष्टो हृष्टरोमा धनंजयः ।

प्रणम्य शिरसा देवं कृताञ्जलिरभापत ॥१४॥

अर्जुन उवाच —

पश्यामि देवांस्तव देव देहे सर्वास्तथा भूतविशेषसङ्घान् ।

ब्रह्माण्मीशं कमलासनस्थमृषींश्च सर्वानुरगांश्च दिव्यन् ॥१५॥

सारा०ब०—भूतविशेषाणां जरायुजादीनां सङ्घान्, कमला-
सनस्थं पृथ्वीपद्मकर्णिकायां सुमेरौ स्थितं ब्रह्माणम् ॥१५॥

गी०भू०—एवं कृष्णतत्त्वाविद्वर्जुनस्तस्मिन् सत्त्वेन ज्ञातं
सहस्रशीर्षत्वमधुना वीक्ष्याद्भुतं रसमन्वभूदित्याह-तत इति - तं
व्याञ्जित-तद्रूपं कृष्णं विलोक्येत्यर्थः । धनञ्जयेति - धीरोऽपि
विस्मयेनाविष्टो हृष्टरोमा पुलकितो देवं शिरसा भूलग्नेन प्रणम्य
कृताञ्जलिः सन्नभापत । अत्र भयनेत्रसम्बरणादिकं तस्य नाभूत्
किन्त्वद्भुतो रसोऽभ्युदैदिति व्यञ्जते । इह तादृशो हरिरालम्बनो
मुहुर्मुहुस्तद्वीक्षणमुदीपनं प्रणतिपाणियो गावनुभावौ, रौमाञ्चः
सात्त्विकस्तैराक्षिप्ता मतिधृतिहर्षादयः-सञ्चारिणः, एतैरालम्ब-
नाद्यैः पुष्टो विस्मयस्थायिभावोऽद्भुतरसः ॥१४॥

गी०भू०—किमभापत तदाह-पश्यामीति सप्तदशभिः । तथा
भूतविशेषाणां जरायुजादीनां सङ्घान् पश्यामि ब्रह्माणं चतुर्मुखं,
कमलासने चतुर्मुखे स्थितं तदन्तर्यामिण्मीशं गर्भादकशयमुर-
गान् बासुक्यादीन् सर्पान् ॥१५॥

अनेकबाहूदरवक्त्रनेत्रं पश्यामि त्वां सर्वतोऽनन्तरूपम् ।

नान्तं न मध्यं न पुनस्तत्त्वादिं पश्यामि विश्वेश्वरविश्वरूपम् ॥१६॥

सारा०ब०—हे विश्वेश्वर, आदिपुरुष ॥ १६ ॥

गी०भू०—यत्र देहे देवादीन् दृष्ट्वांस्तं विशिनष्टि-अनेकेति ।
हे विश्वरूप ! प्रथम-पुरुष ! ॥१६॥

किरीटिनं गदिनं चक्रिणं च

तेजोराशिं सर्वतो दीप्तिमन्तम् ।

पश्यामि त्वां दुर्निरीक्ष्यं समन्ता-

दीप्तानलार्कद्युतिमप्रमेयम् ॥१७॥

गी०भू०—विधान्तरेण तमेव विशिनष्टि-किरीटिनमिति ।
दुर्निरीक्ष्यमपि त्वामहं पश्यामि-तत्प्रसादाद्विव्यचक्षुर्लाभात्,
दुर्निरीक्ष्यतायां हेतुः-समन्तादीप्तानलेति, अप्रमेयमिदमित्यामिति
प्रमातुमशक्यम् ॥१७॥

त्वमक्षरं परमं वेदितव्यं त्वमस्य विश्वस्य परं निधानम् ।

त्वमव्ययः शाश्वतधर्मगोप्ता सनातनस्त्वं पुरुषो मतो मे ॥१८॥

सारा०व०—वेदितव्यं मुक्तैर्ज्ञेयं यदक्षरं ब्रह्मतत्त्वम्, निधानं
लयस्थानम् ॥ १८ ॥

गी०भू०—अचिन्त्यमद्वैतव्यवर्तीक्षणात्त्वमहमेवं निश्चिनोमी-
त्याह-त्वमिति । “अथ परा यया तदक्षरमधिगम्यते”, “यत्ताद-
दृश्यम्” इत्यादि-वेदान्तवाक्यैर्वेदितव्यं यत् परमं सश्रीकमक्षरं
तत्त्वमेव निधानमाश्रयोऽव्ययस्त्वमविनाशी, शाश्वतधर्मगोप्ता
वेदोक्तधर्मपालकस्त्वं—“स कारणं कारणाधिपाधिपो न
चास्य कश्चिज्जनिता न चाधिपः” इति मन्त्रवर्णोक्तः सनातनः
पुराणः पुरुषस्त्वमेव ॥१८॥

अनादिमध्यान्तमनन्तवीर्यमनन्तबाहुः शशिसूर्यनेत्रम् ।

पश्यामि त्वां दीप्तहुताशवक्त्रं स्वतेजसा विश्वमिदं तपन्तम् ॥

सारा०व०—अनादीत्यत्र महाविस्मयरससिन्धुनिमग्नस्या-
ब्जुनस्य वचसि पौनरुक्त्यं न दोषाय ; यदुक्तम्-‘प्रमादे
विस्मये हर्षे द्विस्त्रिरुक्तं न दुष्यति’ ॥ १९ ॥

गी०भू०—अनादीति आदिमध्यावसानशून्यमनन्तानि वी-
र्याणि तदुपलक्षितानि समग्राण्यैश्वर्याणि पट् यस्य तमनन्त-
बाहुः सहस्रभुजं शशिसूर्योपमानि नेत्राणि यस्य तं-देवादिषु
प्रणतेषु प्रसन्ननेत्रं तद्विपरीतेषु असुरादिषु क्रूरनेत्रमित्यर्थः ;

दीप्तहुताशोपमानि मंदारानुगुणानि वक्त्राणि यस्य तम् । अब्जु-
नस्य वाक्ये कश्चित् पुनरुक्त्यस्य विस्मयाविष्टश्चात्र दोषाय ;
यदुक्तं—“प्रमादे विस्मये हर्षे द्विस्त्रिरुक्तं न दुष्यति” इति ॥१९॥
द्यावापृथिव्योर्मिदमन्तरं हि व्याप्तं त्वयैकेन दिशश्च सर्वाः ।

दृष्ट्वाद्भुतं रूपमिदं तवोग्रं लोकत्रयं प्रव्यथितं महान्मन ॥२०॥

सारा०व०—अथ प्रस्तुतोपयोगित्वात्तस्यैव रूपस्य कालरूपत्वं
दर्शयामास-द्यावेत्यादि-दशभिः ॥ २० ॥

गी०भू०—अथ तस्यैव रूपस्य प्रस्तुतोपयोगित्वेन कालरूपतां
दर्शितवानित्याह-द्यावेति दशभिः । द्यावापृथिव्योर्मन्तरमन्तरीक्षं
तथा सर्वा दिशश्चैकेन व्याप्तम्, त्वेदमपरिमितमद्भुत-
मुग्रञ्च रूपं दृष्ट्वा लोकत्रयं प्रव्यथितं भानं संचलञ्च भवति । हे
महात्मन सर्वश्रेष्ठ ! अत्रेदमवगम्यते-तदा युद्धदर्शनाय ये
त्रैलोक्यस्था मित्रादासीना देवानुरा गन्धर्वकिन्नरादयः सभा-
गनास्तैरपि भक्तिमद्भिर्भगवद्गतादिव्यनेत्रैस्तद्रूपं दृष्ट्वा न त्वेकेनै-
वाब्जुनेन स्वपतेव स्वाप्रिकरथादीनि निजैश्वर्यस्य बहुसाक्षि-
कतार्थमेतत् ॥२०॥

अमी हि त्वां सुरसङ्घा विशन्ति

केचिद्भीताः प्राञ्जलयो गृणन्ति ।

स्वस्तीत्युक्त्वा महर्षिसिद्धसङ्घाः

स्तुवन्ति त्वां स्तुतिभिः पुष्कलाभिः ॥२१॥

सारा०व०—त्वा त्वाम् ॥ २१ ॥

गी०भू०—अमी सुरसङ्घास्त्वां शरणं विशन्ति, तेषु केचि-
द्भीता दूरतः स्थित्वा प्राञ्जलयः सन्तो गृणन्ति ‘पाहि पाहि प्रभो-

ऽस्मान्' इति प्रार्थयन्ते, महती भीतिमालक्ष्य महर्षिसङ्घाः
सिद्धसङ्घाश्च 'विश्वस्य स्वस्त्यस्तु' इत्युक्त्वा स्तुवन्ति ॥२१॥

रुद्रादित्या वसवो ये च साध्या विश्वेऽश्विनौ मरुतश्चोष्मपाश्च ।
गन्धर्वेयक्षासुरसिद्धसङ्घा वीक्षन्ते त्वां विस्मिताश्चैव सर्वे ॥२२॥

सारा०ब०--उष्माणं पिवन्तीत्युष्मपाः पितरः--“उष्मभागा
हि पितरः” इति श्रुतेः ॥ २२ ॥

गी०भू०--रुद्रेति स्फुटम् । उष्मपाः पितरः--“उष्माणं
पिवन्ति” इति निरुक्तेः, “उष्मभागा हि पितरः” इति श्रुतेश्च ॥२२॥

रूपं महत्ते बहुवक्त्रनेत्रं महाबाहो बहुबाहुरूपादम् ।

बहुदरं बहुदंष्ट्राकरालं दृष्ट्वा लोकाः प्रव्यथितास्तथाहम् ॥२३॥

गी०भू०--लोकत्रयं प्रव्यथितम्' इत्युक्तमुपसंहरति-रूपं मह-
दिति । बहुभिर्दंष्ट्राभिः करालं रौद्रम्, स्फुटमन्यत्, तथाहमित्य-
स्योत्तारेण सम्बन्धः ॥२३॥

नमः स्पृशं दीप्तमनेकवर्णं व्यात्ताननं दीप्तविशालनेत्रम् ।

दृष्ट्वा हि त्वां प्रव्यथितान्तरात्मा धृतिं न विन्दामि शमंच विष्णो ॥

सारा०ब०--शममुपशमम् ॥ २४ ॥

गी०भू०--तथैतद्रूपोपसंहारफलकं दैन्यं प्रकाशयन्नाह-नमः-
स्पृशमिति द्वाभ्याम् । अहञ्च त्वां दृष्ट्वा प्रव्यथितान्तरात्मा भीतो-
द्विग्नमनाः सन् धृतिमुपशमं च न विन्दामि न लभे, हे विष्णो !
कीदृशम् ?-नमःस्पृशमन्तरीक्षव्यापिनं व्यात्ताननं बिस्तृतास्यम्,
व्यक्तार्थमन्यत् । अत्र कोलरूपत्वदर्शनहेतुको भयानकरसः स्व-
स्योक्तः ॥२४॥

दष्टाकरालानि च ते मुखानि दृष्ट्वैव कालानलमग्निमानि ।
दिशो न जाने न लभे व शर्म प्रसीद देवेश जगन्निवास ॥

गी०भू०--दंष्ट्रेति - कालानलः प्रलयाग्निस्तत्सन्निमानि
तत्तुल्यानि, शर्म सुखम् ॥२५॥

अमी च त्वां धृतराष्ट्रस्य पुत्राः सर्वे सहैवावनिपालसङ्घैः ।
भोष्मो द्रोणः सप्तपुत्रगतथामौ सहात्मदीयैरपि योधमुख्यैः ॥
वक्त्राणि ते स्वरमाणा विशन्ति दंष्ट्राकरालानि भयानकानि ।
केचिद्विलग्ना दशनान्तरेषु संदृश्यन्ते चूर्णितैरुत्तमाङ्गैः ॥२५॥

गी०भू०--‘यच्चान्यद्द्रष्टुमिच्छसि’ इत्यनेनास्मिन् युद्धे
भविष्यज्जगत्पराजयादिकञ्च महोद्देष्टव्यं पश्येति दृष्ट्वागतोक्तं तदधुना
पश्यन्नाह-अमी चेति पञ्चाभिः । अमी धृतराष्ट्रस्य पुत्रा दुर्योधना-
दयः सर्वे अर्वावनिपालसङ्घैः शल्यजयद्रथादिभूपवृन्दैः सह
स्वरमाणाः सन्तस्ते वक्त्राणि विशन्तीत्युत्तरेणान्वयः । अजे-
यत्वेन ख्याता ये भीष्मादयस्तेऽपि, असाविति सर्वदेव
मद्विद्वेपीत्यर्थः, सूतपुत्रः कर्णः, न केवलं त एव किन्त्वस्मदीया ये
योधमुख्या धृष्टशुम्नादयस्तैः सहेति-तेऽपि प्रविशन्तीति सहोक्ति-
रलङ्कारः । केचिदिति तेषां मध्ये केचिच्चूर्णितैरुत्तमाङ्गैर्मस्तकैः
सहिता दशनान्तरेषु दन्तसन्धिषु बिलग्नाः संदृश्यन्ते मया ॥२६-२७॥

यथा नदीनां बहवोऽम्बुवेगाः समुद्रमेवाभिमुखा द्रवन्ति ।
तथा तवामी नरलोकवीरा विशन्ति वक्त्राण्यमितो ज्वलन्ति ॥
यथा प्रदीप्तं ज्वलनं पतङ्गा विशन्ति नाशाय समुद्रवेगाः ।
तथैव नाशाय विशन्ति लोका स्तवापि वक्त्राणि समुद्रवेगाः ॥

गी०भू०—प्रवेशे दृष्टान्तावाह-यथेति द्वाभ्याम् । तत्र प्रथ-
मोऽधीपूर्वके प्रवेशे, द्वितीयस्तु धीपूर्वके बोध्यः ॥३८॥

गी०भू०—ज्वलनं बहिम् ॥३९॥

लेलिह्यसे प्रसमानः समन्ता ल्लोकान्समग्रान्वदनैर्ज्वलद्भिः ।
तेजोभिरापूर्य जगत्समग्रं भासस्तवोग्राः प्रतपन्ति विष्णो ॥३०॥

गी०भू०—योद्धृणां तन्मुखप्रवेशे प्रकारमुक्त्वा तस्य
तद्भासां च तत्र प्रवृत्तिप्रकारमाह-लेलिह्यस इति । वेगेन प्रविशतः
समग्रान् लोकान् दुर्योधनादीन् ज्वलद्भिर्वदनैर्प्रसमानो गिलन्
समन्ताद्दोषावेशेन लेलिह्यसे तद्रुधिरोक्षितमोष्ठादिकं मुहुर्मुहु-
र्लेलिह्यते । तवोग्रा भासो दीप्तयोऽसह्यस्तेजोभिः समग्रं जगदापूर्य
प्रतपन्ति । हे विष्णो ! विश्वव्यापिन् ! त्वत्ताः पलायनं दुर्घट-
मित्यर्थः ॥३०॥

आख्याहि मे को भवानुग्ररूपो नमोऽस्तु ते देववर प्रसीद ।
विज्ञातुमिच्छामि भवन्तमाद्यं न हि प्रजानामि तव प्रवृत्तिम् ॥

गी०भू०—एवं विश्वरूपं व्यञ्जितकालशक्ति भगवन्तमुपवर्ण्य
तत्तत्त्वविदप्यञ्जुनः स्वज्ञानदाढ्याय पृच्छति-आख्याहीति ।
'दर्शयात्मानमव्ययम्' इति सहस्रशीर्षादिलक्षणमैश्वरं रूपं दर्श-
यितुमर्थितेन भगवता तद्रूपं प्रदर्श्य तस्य पुनरतिधोरा संहर्त्ता
प्रदर्श्यते । तत्रोग्ररूपो भवान् क इत्याख्याहि कथय । हे देववर !
ते नमोऽस्तु, प्रसीद त्वजोग्ररूपताम् । आद्यं भवन्तमहं विशेषेण
ज्ञातुमिच्छामि, तव प्रवृत्तिं चेष्टाञ्च न हि प्रजानामि-किमथेमेवं
प्रवृत्तोऽसीति तत्प्रयोजनं चाख्याहीति ॥३१॥

श्रीभगवानुवाच--

कालोऽस्मि लोकक्षयकृत्प्रवृद्धो लोकान्समाहर्तुमिहप्रवृत्ताः ।
ऋतेऽपि त्वां न भविष्यन्ति सर्वे येऽवस्थिताः प्रत्यनीकेषु योधाः ॥

गी०भू०—एवमर्थिता भगवानुवाच-कालोऽस्मीति । प्रवृद्धो
व्यापी, "यस्य ब्रह्म च क्षत्रञ्च उभे भवत ओदनः । सृष्ट्युर्यस्योप-
सेचनं क इत्या वेद यत्र सः ॥" इति श्रुत्या यः कीर्त्यते स
कालोऽहमित्यर्थः । इह समये लोकान् दुर्योधनादीन् समाहर्त्ता
प्राप्तुं प्रवृत्ता मां मत्प्रवृत्तिकलञ्च जानीहि-त्वामपि युधिष्ठिरा-
दीश्च ऋते सर्वे न भविष्यन्ति न जीविष्यन्ति, यद्वा, ननु
रणान्नवृत्ता मांय तेषां कथं क्षयः स्यादिति चेत्तत्राह-ऋतेऽपीति ।
त्वां योद्धारमृते त्वद्युद्धव्यापारं विनापि सर्वे न भविष्यन्ति-
मारण्यन्त्येव कालात्मना मया तेषां आयुर्हरणात् । के ते सर्वे
इत्याह-प्रत्यनीकेषु परस्परयोर्धर्मो भीष्मादयोऽवस्थिताः, युद्धाग्नि-
वृत्तास्य तव तु स्वधर्मच्युतिरेव भवेदिति ॥३२॥

तस्मात्त्वमुत्तिष्ठ यशो लभस्व

जित्वा शत्रून् मुहुर्ज्व राज्यं समृद्धम् ।

मयैवैते निहताः पूर्वमेव

निमित्तमात्रं भव सव्यसाचिन् ॥३३॥

गी०भू०—यस्मादेवं, तस्मात्त्वमुत्तिष्ठ स्वधर्माय युद्धाय
यशो लभस्व-सुरदुज्जया भीष्मादयोऽञ्जुनेन हेलयैव निर्जिता
इति दुर्लभां कीर्तिं प्राप्नुहि । पूर्वम् द्रौपद्यामपराधसमय एव
मयैवैते निहतास्त्वद्यशमे यन्त्रप्रतिभावात् प्रवर्त्तन्ते, तस्मात् त्वं
निमित्तमात्रं भव । हे सव्यसाचिन् !-सव्येनापि हस्तेन बाणान्
सञ्चितुं सन्नातुं शीलमस्येति युद्धनिर्भरे प्राप्ते हस्ताभ्यामपु-

वर्षितित्यर्थः ॥३३॥

द्रोणं च भीष्मं च जयद्रथं च कर्णं तथान्यान्पि योधवीरान् ।
मया हतास्त्वं जहि मा व्यथिष्ठा युध्यस्व जेतासिरणे सपत्नान् ॥

गी०भू०—‘यद्वा जयेम यदि वा नो जयेयुः’ इति स्वविजये संशयं माकाशीरित्याशयेनाह-द्रोणश्चेति । मया हतान् हतायुयो द्रोणादीस्त्वं जहि मारय, मा व्यथिष्ठाः कथमेतान् दिव्यास्त्र-सम्पन्नानेकः शक्नोम्यहं विजेतुमिति भयं मा गाः-मृतानां मारणे कः श्रम इत्यर्थः । भयं हित्वा युध्यस्व रणे सपत्नान् रिपून् जेतासि जेय्यासि ॥३४॥

सजय उवाच--

एतच्छ्रुत्वा वचनं केशवस्य कृताञ्जलिर्वेपमानः किरीटी ।
नमस्कृत्वा भूय एवाह कृष्णं सगद्गदं भीतभीतः प्रणम्य ॥३५॥

सारा०ब०--नमस्कृत्वेत्यार्षम् ॥ ३५ ॥

गी०भू०—ततो यदभूत्तात् सजय उवाच-एतदिति । केश-वस्यैतत् पञ्चत्रयात्मकं वचनं श्रुत्वा किरीटी पार्थः वेपमानो-इत्यद्भुतात्युग्ररूपदर्शनजेन संभ्रमेण सकम्पः, नमस्कृत्वेत्यार्ष-कृष्णं नमस्कृत्य, पुनः प्रणम्य, भीतभीतोऽतिभयाकुलः सन् भूयः पुनरप्याह सगद्गदं गद्गदेन कण्ठकम्पेन सहितं यथा स्या-त्तथा ॥३५॥

अर्जुन उवाच--

स्थाने हृषीकेश तव प्रकीर्त्या जगत्प्रहृष्यत्यनुरज्यते च ।
रक्षांसि भीतानि दिशो द्रवन्ति सर्वे नमस्यन्ति च सिद्धसङ्गाः ।

सारा०ब०-- भगवद्विप्रहस्यातिप्रसन्नत्वमतिघोरत्वञ्चेदमुन्मु-

खविषयकमिति सहस्रं ज्ञात्वा तदेव तत्त्वं व्याचक्षाणः स्तौति-स्थान इत्यव्ययं युक्तमित्यर्थः । हे हृषीकेश, स्वभक्तोन्द्रियाणाञ्च स्वाभिमुख्ये स्वमुख्ये च प्रवर्त्तिक, तव प्रकीर्त्या त्वन्माहा-त्म्यसंकीर्त्तनेन जगदिदं प्रहृष्यत्यनुरज्यते अनुरक्तं भवतीति युक्तमेव जगतोऽस्य त्वदौन्मुख्यादिति भावः । तथा रक्षांसि रक्षोऽपुरदानवपिशाचादीनि भीतानि भूत्वा दिशो द्रवन्ति दिशः प्रतिपलायन्त इत्येतदपि स्थाने युक्तमेव तेषां त्वद्वैमुख्यादिति भावः । तथा त्वद्भक्त्या ये सिद्धास्तेषां सङ्ख्याः सर्वे नमस्यन्ति चेत्यपि युक्तमेव तेषां त्वद्भक्तत्वादिति भावः । श्लोकोऽयं रक्षोघ्नमन्त्रत्वेन मन्त्रशास्त्रे प्रसिद्धः ॥ ३६ ॥

गी०भू०—परेशस्य सख्युः कृष्णस्यातिरम्यत्वमत्युग्रत्वञ्च तत्र रङ्गबद्ध्युगपदेव बीक्ष्य तदुभयं स्वसम्मुख-स्वविमुखविषयमिति विद्वानर्जुनस्तदनुरूपं स्तौति-स्थान इत्येकादशभिः । युक्तमित्य-र्थकं स्थान इत्येदन्तमव्ययम्, हे हृषीकेशेति-सम्मुखविमुखेन्द्रि-याणां साम्मुख्ये वैमुख्ये च प्रवर्त्तिकेत्यर्थः । युद्धदर्शनायागतं देवगन्धर्वसिद्धविद्याधरप्रमुखं त्वत्सम्मुखं जगत्तव दुष्टसंहर्त्ता-त्वरूपया प्रकीर्त्या प्रहृष्यत्यनुरज्यते चेति युक्तमेतत् । दुष्टस्व-भावानि त्वद्विमुखानि रक्षांसि राक्षसासुरदानवादीनि देवाद्यु-द्गीतया तत्प्रकीर्त्या भीतानि भूत्वा दिशः प्रति द्रवन्ति पला-यन्त इति च युक्तम्-तव प्राणिभावानुसारि-रूपप्रकाशित्वादिति भावः । तदित्थं शिष्टाशिष्टानुग्रहकारितां तव बीक्ष्य त्वद्भक्ताः सिद्धसङ्गाः सर्वे सनकादयो नमस्यन्ति ‘जय जय भगवान्’ इत्युदीरयन्तः प्रणमन्तीति च युक्तं तव भक्तमनोहारित्वात् ॥३६॥
कस्माच्च ते न नमस्कृतमहात्मन् गरीयसे ब्रह्मणोऽप्यादिकर्त्रे ।
अनन्त देवेश जगन्निवास त्वमक्षरं सदसत्तत्परं यत् ॥३७॥

सारा०ब०--ते कस्मान्न नमेरन्, अपि तु नमेरन्नेव,--
आत्मनेपदमार्पम् । सत् कार्यमसत् कारणञ्च ताभ्यां परं यदक्षरं
ब्रह्म तत् त्वम् ॥ ३७ ॥

गी०भू०--अथ भगवतः सर्वनमस्यत्वमभिदधत् सर्व-
व्यापित्वात् सत्त्वात्मकतां प्रतिपादयति--कस्माच्चेति चतुर्भिः ।
हे महात्मन् दारमते ! हे अनन्त सर्वव्यापिन् ! हे देवेश सर्व-
देवनियन्तः ! हे जगन्निवास सत्त्वाश्रय ! ते सिद्धसङ्कास्ते तुभ्यं
कस्माद्धेतोर्न नमेरन्-आत्मनेपदं छान्दसम्, अपि तु प्रणमेयु-
रेव ते । कीदृशायेत्याह-ब्रह्मणोऽपि गरीयसे गुरुतराय यस्मा-
दादिकर्त्रे तत्त्वसृष्टिकरायेति नमस्यत्वेऽनेके हेतवः सन्तीति समु-
च्चयालङ्कारः, किञ्च, यदक्षरं प्रकृतिसंसर्गि-जीवात्मवस्तु यच्च सद-
सत्कार्यकारणावस्थं स्थूलसूक्ष्मभूतं प्रकृतितत्त्वं, तत्परं यदिति ।
तस्मात् प्रकृतिसंसृष्टाजीवात्मतत्त्वात् प्रकृतितत्त्वाच्चोक्तरूपात्
परमुत्कृष्टं भिन्नं च यन्मुक्तजीवात्मतत्त्वं, तच्च त्वमेव सर्वरूप
इत्यर्थः ॥ ३७ ॥

त्वमादिदेवः पुरुषः पुराणस्त्वमस्य विश्वस्य परं निधानम् ।

वेत्तासि वेद्यं च परञ्च धाम त्वया तत् विश्वमनन्तरूपम् ॥ ३८ ॥

सारा०ब०--निधानं लयस्थानं परं धाम गुणातीतं स्वरूपम् ॥ ३८ ॥

गी०भू०--त्वमिति - परं निधानं परमाश्रयो--'निधीयते-
ऽस्मिन्' इति निरुक्तेः । जगति यो वेत्ता, यच्च वेद्यं, तदुभयं त्व-
मेव । कुत एवमिति चेत्तत्राह,--यत्त्वया विश्वमिदं तत् तद्व्या-
पित्वादित्यर्थः, यच्च परं धाम परमव्योमाख्यं प्राप्यस्थानं तदपि
त्वमेव पराख्यत्वच्छक्त्यैभवत्वात्तस्य धाम्नः ॥ ३८ ॥

वायुर्यमोऽग्निर्वरुणः शशाङ्कः प्रजापतिस्त्वं प्रपितामहश्च ।

नमो नमस्तेऽस्तु सहस्रकृत्वः पुनश्च भूयोऽपि नमो नमस्ते ॥ ३९ ॥

सारा०ब०--सर्वं स्वकार्यं जगदाप्नोषि व्याप्नोषि स्वर्णमिव
कटककुण्डलादिकमतस्त्वमेव सर्वः ॥ ३९ ॥

गी०भू०--अतः सर्वशब्दवाच्यस्त्वमित्याह-वायुरिति ।
सर्वदेवोपलक्षणां वाय्वादिसर्वदेवरूपत्वं प्रजापतिश्चतुरास्यः
पितामहस्त्वं तत्पितृत्वात् प्रपितामहस्त्वं भवसि कङ्कणादिषु कन-
कस्येव चिदचिच्छक्तिमतस्तव कारणस्य वाय्वादिषु व्याप्ते-
स्तत्तात् सर्वरूपत्वमतः सर्वनमस्योऽसीति मया त्वं नमस्यसे
इत्याह-नमो नम इति ॥ ३९ ॥

नमः पुरस्तादथ पृष्ठतस्ते नमोऽस्तु ते सर्वत एव सर्व ।

अनन्तवीर्यामितविक्रमस्त्वं सर्वं समाप्नोषि ततोऽसि सर्वः ॥

सखेति मत्वा प्रसभं यदुक्तं हे कृष्ण हे यादव हे सखेति ।

अजानता महिमानं तवेदं मया प्रमादात्प्रणयेन वापि ॥ ४१ ॥

यच्चावहापार्थमसत्कृतोऽसि विहारशय्यासनभोजनेषु ।

एकोऽथवाप्यच्युत तत्समञ्जं तत्क्षामये त्वामहमप्रमेयम् ॥ ४२ ॥

सारा०ब०--हन्त हन्तैतादृश-महामहेश्वर्यमत्त्वग्रहं कृत-
महापराधपुञ्जोऽस्मीत्यनुतापमाविष्कुर्वन्नाह--सखेतीति । हे
कृष्णेति-त्वं बसुदेवनारुनो नरस्यार्द्धरथत्वेनाप्यप्रसिद्धस्य पुत्रः
कृष्ण इति प्रसिद्धः । अहन्तु नरपतेः पारुडोर्गतिरथस्य पुत्रोऽञ्जु न
इति प्रसिद्धः । हे यादवेति-यदुवंश्यस्य तव नास्ति राजत्वम्,
मम तु पुरुवंश्यस्यास्त्येव राजत्वम् ; हे सखेति-सन्धिरार्पः
तदपि त्वया सह मम यत् सख्यं तत्र तव पैत्रिक-प्रभावो न
हेतुः नापि कौलिकः, किन्तु तावक एवेत्यभिप्रायतो यत् प्रसभं
सतिरस्कारमुक्तं मया तत् क्षामये क्षमयामात्युत्तरंणान्वयः ।
तवेदं विश्वरूपात्मकं स्वरूपमेव महिमानं प्रमादाद्वा प्रणयेन

स्नेहेन वा परिहासार्थं बिहारादिष्वसत्कृतोऽसि त्वं सत्यवादी निष्कपटः परमसरल इत्यादिवक्रोक्त्या तिरस्कृतोऽसि, त्वमेकः सखीन् विनैव रहस्यथवा तत्समत्वं तेषां परिहसतां सखीनां समत्वं पुरतोऽसि यदा स्थितस्तदा जातं तत्सर्वमपराधसहस्रं क्षामये---हे प्रभो, क्षमस्वेत्यनुनयामीत्यर्थः ॥ ४१-४२ ॥

गी०भू०—भक्त्यतिशयेन नमस्कारेण्यलं भावमभिदत्त बहुकृत्वः प्रणमति-नमः पुरस्तादिति । हे सर्व ! पुरस्तात् पृष्ठतः सर्वतश्च स्थिताय ते नमो नमोऽस्तु । अनन्तेति कर्मधारयः, बीर्यं देह-बलं विक्रमस्तु धीबलं शस्त्रप्रयोगादि-प्रावीण्यरूपम्, एकं बीर्याधिकं मन्यतैकं शिक्षयाधिकमिति भीमदुर्योधनावुद्दिश्योक्तेः । सर्वरूपत्वेहे तुमाह-सर्वं समाप्नोषीति । एवमेवोक्तं श्रीवैष्णवे-“योऽयं तवागतो देव समीपं देवतागणः । स त्वमेव जगत्स्रष्टा यतः सर्वगतो भवान्” इति ॥४०॥

गी०भू०—एवमर्जुनः सहस्रशीर्षादिलक्षणं स्वसखं कृष्णं बिलोक्य संस्तुत्य प्रणम्य च स्वसख्यस्यैश्वर्यज्ञानसम्मिश्रत्वात्तदनु रूपमनुनयति-सखेति द्वाभ्याम् । कृष्णो भगवान्मे सखा मित्रमिति मत्वा निश्चित्य तवेदं सहस्रशीर्षत्वादिलक्षणं महिमानमजानताननुभवता मया प्रसादादनवधानतः प्रणयेन सख्य-प्रेमणा वा यत्त्वां प्रति प्रसभं हठादुक्तं, तदिदानीं क्षामये क्षम-यामि । किं तदिति चेत् तत्राह-हे कृष्णेत्यादि । सखेतीत्यत्र सन्धिश्छान्दसः । एतानि त्रीणि सम्बोधनान्यनादरगवर्भाणि-हे कृष्णेत्यत्र श्रीपूर्वकत्वाभावात्, हे यादवेत्यत्र राज्यवंश्य-त्वाभावावेदनात्, हे सखेत्यत्र सवयस्त्वमात्रसूचनात् । किञ्च, यच्च बिहारादिष्वबहासार्थं परिहासायासत्कृतोऽसि सत्यवाक् सरलो निष्कपटस्त्वमित्येवं व्यञ्जकशब्दैरवज्ञातोऽसि । एकः सखीन् विना विजने स्थितस्तत्समत्वं वा तेषां परिहसतां सखीनां पुरतो

वा स्थित इत्यर्थः । तत्सर्ववचनरूपमसत्काररूपं वापराधजातं क्षामये-क्षमस्व प्रभो भगवन्नित्यनुनयामि । हे अच्युतेति सत्य-प्यपराधेऽविच्युतसखेत्यर्थः । अप्रमेयमतर्क्यप्रभावम् ॥४१-४२॥
पितासि लोकस्य चराचरस्य त्वमस्य पूज्यश्च गुरुर्गरीयान् ।
न त्वत्समोऽस्त्यभ्यधिकः कुतोऽन्यो लोकत्रयेऽप्यप्रतिमप्रभावः ॥

गी०भू०—अप्रमेयतामाह-पितासीति । अस्य लोकस्य पिता पूज्यो गुरुः शास्त्रोपदेष्टा च त्वमसि ; अतः सर्वैः प्रकारैर्गरीयान् गुरुतरस्त्वम् हे अप्रतिम-प्रभाव ! अतोऽस्मिन् लोकत्रये निखिलेऽपि जगति त्वत्सम एव नास्ति, द्वितीयस्य परेशस्याभावादेव त्वदधिकोऽन्यः कुतः स्यात् ? श्रुतिश्चैवमाह-“न तत्समश्चाभ्य-धिकश्च दृश्यते” इति ॥४३॥

तस्मात्प्रणम्य प्रणिधाय कायं प्रसादये त्वामहमीशमीडयम् ।
पितेव पुत्रस्य सखेव सख्युः प्रियः प्रियायार्हमि देव मोदुम् ॥

सारा०ब०----कायं प्रणिधाय भूमौ दण्डवन्निपात्य प्रिया-यार्हसीति सन्धिरार्थः ॥ ४४ ॥

गी०भू०—यस्मादेवं तस्मादिति । कायं भूमौ प्रणिधाय, प्रणम्येति साष्टाङ्गं प्रणतिं कृत्वा, हे देव ! ममापराधं सोढुमर्हसि । कः कस्येवेत्याह-पितेवेति । सखेव सख्युरिति तु तदा महैश्वर्यं बीक्ष्य स्वस्मिन् दासत्वमननात्, प्रियायार्हसीति विसर्ग-लोपः सन्धिश्चार्थः ॥४४॥

अदृष्टपूर्वं हृषितोऽस्मि दृष्ट्वा भयेन च प्रव्यथितं मनो मे ।
तदेव मे दर्शय देव रूपं प्रसीद देवेश जगन्निवास ॥४५॥

सारा०ब०----यद्यप्यदृष्टपूर्वमिदं ते विश्वरूपात्मकं बपुर्दृष्ट्वा

हृषितोऽस्मि तदप्यस्य चोरत्वाद्भयेन मनः प्रव्यथितमभूत् ।
तस्मात्तदेव मानुषं रूपं मत्प्राणकोट्यधिकप्रियं माधुर्यपारावारं
बसुदेवनन्दनाकारं मे दर्शय प्रसीदेत्यलं तवैतादृशैश्वर्यस्य
दर्शनायेति भावः । देवेशेति त्वं सर्वदेवानामीश्वरः सर्व-
जगन्निवासो भवस्येवेति मया प्रतीतामिति भावः । अत्र विश्व-
रूपदर्शनकाले सर्वस्वरूपमूलभूतं नराकारं कृष्णवपुस्तत्रैव स्थि-
तमपि योगमायाच्छादितत्वादञ्जुनं न दृष्टमिति गम्यते ॥४५॥

गी०भू०—अथ किं बक्षि किं चेच्छसीति चेत्तत्राह—अदृ-
ष्टेति । त्वयि कृष्णे सत्त्वेन ज्ञातमपीदमैश्वरं रूपं दृष्ट्वाहं हृषितो-
ऽस्मि मत्सखस्येदमसाधारणं रूपमिति मुदिताऽस्मि मनश्च मम
तद्घोरत्वदर्शनजेन भयेन प्रव्यथितं भवति । अत इदं प्रार्थये-
तदेवेत्यादि सर्वदेवनियन्ता तत्सर्वधारः परेशस्त्वमसीति मया
प्रत्यक्षीकृतमतः परं तदन्तर्भाव्य तदेव मदभीष्टं कृष्णरूपं दर्शय
प्रादुर्भावेत्यर्थः ॥४५॥

किरीटिन गदिनं चक्रहस्त-मिच्छामि त्वां द्रष्टुमहं तथैव ।
तेनैव रूपेण चतुर्भुजेन सहस्रबाहो भव विश्वमूर्ते ॥४६॥

सारा०व०—किञ्च यदैश्वर्यं दर्शयिष्यसि तदा तव नरलील-
त्वेन बसुदेवनन्दनाकारेणैव यदस्मदादिभिर्दृष्टं पूर्वं तदेवै-
श्वर्यं परमरसमयमस्मादृशलोकमनोनयनाह्लादकं दर्शय, न पुनर-
दृष्टपूर्वमिदं देवलीलविश्वरूपादिपुरुषरूपेणाद्यप्रत्यक्षीकृतमैश्वर्य-
मस्मन्मनोनयनारोचकमित्यभिप्रायेणाह—किरीटिनं दिव्यमहाध्व-
रत्नकिरीटयुक्तं, तत्रैवेति यथास्माभिः कदाचिद्दृष्टम्, त्वं जन्म-
समये च त्वत्पितृभ्यां यथादृष्टं, हे विश्वमूर्ते, हे सम्प्रति सहस्र-
बाहो, इदं रूपमुपसंहृत्य तेनैव चतुर्भुजरूपेण भव आविर्भव ॥४६॥

गी०भू०—तत् कीदृगित्याह—किरीटिनमिति । हे सम्प्रति सहस्र-

बाहो ! हे विश्वमूर्ते ! इदं रूपमन्तर्भाव्य दिव्याभिनेतृ-नट-
वत्तेनैव चतुर्भुजेन रूपेण विशिष्टः सन् प्रादुर्भव ॥४६॥

श्रीभगवानुवाच—

मया प्रसन्नेन तवाञ्जुनेदं रूपं परं दर्शितमात्मयोगात् ।
तेजोमयं विश्वमनन्तमाद्यं यन्मे त्वदन्येन न दृष्टपूर्वम् ॥४७॥

सारा०व०—भो अञ्जुन, 'द्रष्टुमिच्छामि ते रूपमैश्वरं पुरु-
षोत्तम' इति त्वत्प्रार्थनयैवेदं मया मदंशस्य विश्वरूपपुरुषस्य रूपं
दर्शितम् । कथमत्र ते मनः प्रव्यथितमभूत् ? यतः प्रसीद प्रसीदे-
त्युक्त्या तन्मानुषमेव रूपं मे दिदृक्षसं, तस्मात् किमदमाश्चर्यं
ब्रूय इत्याह—मयेति । प्रसन्नेनैव मया तव तुभ्यमेवेदं रूपं दर्शितम्,
नान्यस्मै, यतस्त्वत्तोऽन्येन केनापि एतन्न पूर्वं दृष्टम्, तदपि
त्वमेतन्न स्पृहयसि किमिति भावः ॥४७॥

गी०भू०—एवं प्रार्थितो भगवानुवाच—मयेति । हे अञ्जुन !
'द्रष्टुमिच्छामि ते रूपम्' इत्यादि त्वत्प्रार्थितं प्रसन्नेन मयेदं
तेजोमयं परमैश्वरं रूपं वैदूर्यवदभिनेतृ-नटवच्च त्वदभीष्टे कृष्णे
मयि स्थितमेव तव दर्शितम् ; आत्मयोगान्निजाचिन्त्यशक्त्या मे
मम यद्रूपं त्वदन्येन जनेन पूर्वं न दृष्टम् । तत्प्रसङ्गादिदानीं
त्वन्यैरपि देवादिभिर्दृष्टं भक्तिदृश्यं मम तत्त्वरूपं भक्तं त्वां
प्रति प्रदर्शयता मया त्वद्दृष्टस्य बहुसाक्षिकत्वाय देवादिभ्यो-
ऽपि भक्तिमद्भ्यः प्रदर्शितम्, यत्तु गजसाहये दुर्योधनादिभि-
रपि विश्वरूपं दृष्टं, तत्रोद्विग्नमिति त्वदन्येन न दृष्टपूर्वमित्यु-
क्तम् ॥४७॥

न वेदयज्ञाध्ययनैर्न दानैर्न च क्रियाभिर्न तपोभिरग्नैः ॥
एवंलपः शक्य ग्रहं नृलोके द्रष्टुं त्वदन्येन कुरुप्रवीर ॥४८॥

सारा०ब०—तुभ्यं दर्शितमिदं रूपं नु वेदादिसाधनैरपि दुर्लभमित्याह—न वेदेति । त्वत्तोऽन्येन न केनाप्यहमेवंरूपः द्रष्टुं शक्यः ; शक्य अहमिति—यद्वयलोपाबाधौ । तस्मादलभ्यलाभमात्मनो मत्वा त्वमस्मिन्नेवेश्वरे सर्वदुर्लभे रूपे मनो निष्ठां कुरु ; एतद्रूपं दृष्ट्वाप्यलं ते पुनर्मे मानुरूपेण दिदृक्षितेनेति भावः ॥४८॥

गी०भू०—अथ सहस्रशीर्षादिलक्षणस्यैश्वर्यरूपस्य पुमर्थतामाह—न वेदेति । वेदानामध्ययनैरक्षरग्रहणैः, यज्ञानामध्ययनैर्मिमांसा-कल्पसूत्रादिद्वारा तदर्थविमर्शरूपैः, दानैः संभोग्यानां सत्पात्रेभ्योऽर्पणैः, क्रियाभिराग्नहोत्रादिकर्मभिः, तपोभिः कृच्छ्रादिभिरुपदेहशोषकत्वेन दुष्करैः । एभिः केवलैर्वेदाध्ययनार्थाभिरभक्तियुक्तात्त्वतोऽन्येन भक्तिरिक्तेन केनापि पुंसा एवंपोऽहं द्रष्टुं न शक्यो—भक्तिं बिना भूतानि वेदाध्ययनादीनि महर्शनसाधनानि न भवन्तीति, यदुक्तं—“धर्मः सत्यादयोपेतो विद्या वा तपसान्विता । मद्भक्त्यापेतमात्मानं न सम्यक् प्रपुनाति हि ॥” इति त्वया तु भक्तिमता दृष्ट एवाहमन्यैश्च भक्तिमद्विदेवादिभिः । शक्योऽहमिति वक्तव्ये विसर्गलोपश्छान्दसः । नकाराभ्यासो निषेधदाढ्यार्थः । नृलोक इत्युक्तेस्तल्लोके तद्भक्ता देवा बहवस्तद्द्रष्टुं शक्नुवन्तीत्युक्तम् ॥४८॥

मा ते व्यथा मा च विमूढभावो दृष्ट्वा रूपं घोरमीदृग्ममेदम् । व्यपेतभीः प्रीतमनाः पुनस्त्व तदेव मे रूपमिदं प्रपश्य ॥४९॥

सारा०ब०—भोः परमेश्वर, मां त्वं किं न गृह्णासि ? यदनिच्छतेऽपि मय्यं पुनरिदमेव बलादित्ससि ; दृष्ट्वेदं तवैश्वर्यं मम गात्राणि व्यथन्ते, मनो मे व्याकुलीभवति, मुहुरहं मूच्छामि, तवास्मै परमैश्वर्याय दूरत एव मम नमो नमोऽस्तु, न कदाप्यहमेवं द्रष्टुं प्रार्थयिष्ये, क्षमस्व क्षमस्व ; तदेव मानुषाकारं वपुर-

पृथ्वेमाधुर्यधुर्यस्मितहसितसुधासारवर्षिमुखचन्द्रं मे दर्शय दर्शयेति व्याकुलमञ्जुनं प्रति साश्वासमाह—मा ते इति ॥४९॥

गी०भू०—यच्च तस्मिन्नेव मद्रूपे संहर्त्तृत्वं मया प्रदर्शितं तत् खलु द्रौपदीप्रधर्पणं वीक्ष्यापि तुष्णीं स्थिता भीष्मादयः सर्वे तत्प्रधर्पणकुपितेन मयैव निहन्तव्या न तु तन्निहननभारस्तवेति बोधयितुमतस्तेन त्वं व्यथितो माभूगित्याह,—मा ते व्यथेति । तदेव चतुर्भुजं प्रार्थितरूपम् ॥ ४९ ॥

संजय उवाच —

इत्यजु न वासुदेवस्तथोक्त्वा स्वकं रूपं दर्शयामास भूयः ।
आश्वासयामास च भीतमेनं भूत्वा पुनः सौम्यवपुर्महात्मा ॥

सारा०ब०—यथा स्वांशस्य महोग्ररूपं दर्शयामास, तथा महामधुरं स्वकं रूपं चतुर्भुजं किरीटगदाचक्रादियुक्तं तत्प्रार्थितं मधुरैश्वर्यमयं भूयो दर्शयामास । ततः पुनः स महात्मा सौम्यवपुः कटककुण्डलोष्णीपपीताम्बरधरो द्विभुजो भूत्वा भीतमेनमाश्वासयामास ॥५०॥

गी०भू०—ततो यदभूत्तत् सञ्जय उवाच—इत्यञ्जुनमिति । वासुदेवोऽञ्जुनं प्रति पूर्वोक्तमुक्त्वा यथा सङ्कल्पेनैव सहस्रशिरस्कं रूपं दर्शितवान् तथैव स्वकं नीलोत्पलश्यामलत्वादिगुणकं देवकीपुत्रलक्षणं चतुर्भुजं रूपं दर्शयामास एवं सौम्यवपुः सुन्दरविग्रहो भूत्वा भीतमेनमञ्जुनं पुनराश्वासयामास । महात्मा उदारमना ॥ ५० ॥

अञ्जुन उवाच —

दृष्ट्वेदं मानुषं रूपं तव सौम्यं जनार्दन ।
इदानीमस्मि संवृत्तः सचेताः प्रकृतिं गतः ॥५१॥

गी०भू०—ततो निर्व्ययः प्रसन्नमनाः सन्नज्जुन उवाच—
दृष्टुमिति । हे जनार्दन तवेदं सौम्यं मनोज्ञं चतुर्भुजं रूपं
दृष्ट्वाहमिदानीं सचेताः प्रसन्नचिन्ताः प्रकृति व्यथाद्यभावेन
स्वास्थ्यञ्च गतः संबृत्तो जातोऽस्मि । कीदृशं रूपमित्याह—मानुष-
मिति । चैतन्यानन्दविग्रहः कृष्णो वक्ष्यमाणश्रुतिस्मृतिभ्यः, स
हि यदुपु ; पाण्डवेपु च द्विभुजः कदाचिच्चतुर्भुजश्च क्रीडति,
तदुभयरूपस्यास्य मानुषवत् संस्थानाच्चेष्टिताच्च,—मानुषभावेनैव
व्यपदेश इति प्रागभाषि ॥ ५१ ॥

सारा०ब०—ततश्च महाभधुरमूर्तिं कृष्णमालोक्यानन्दमिन्धु-
स्नातः सन्नाह—इदानीमेवाहं सचेताः संबृत्तः सचेता अभूवं, प्रकृति
गतः स्वास्थ्यं प्राप्नोऽस्मि ॥ ५१ ॥

श्रीभगवानुवाच—

सुदुर्दर्शमिदं रूपं दृष्टवानसि यन्मम ।

देवा अप्यस्य रूपस्य नित्यं दर्शनकाक्षिणः ॥ ५२ ॥

सारा०ब०—दर्शितस्य स्वरूपस्य माहात्म्यमाह—सुदुर्दर्शमिति
त्रिभिः । देवता अप्यस्य दर्शनाकाङ्क्षिणः एव, न तु दर्शनं
लभन्ते । त्वन्तु नैवेद्यमपि स्पृहयसि मन्मूलस्वरूपनराकारमहा-
माधुर्य्यनित्यास्वादिने त्वच्चक्षुषे कथमेतद् रोचताम् ? अतएव
मया “दिव्यं ददामि ते चक्षुः” इति दिव्यं चक्षुर्दत्ताम्, किन्तु दिव्य-
चक्षुरिव दिव्यं मनो न दत्ताम् ; अतएव दिव्यचक्षुषापि त्वया न
सम्यक्तया रोचितं मन्मानुषरूपमहामाधुर्य्यैकप्राहिमनस्कत्वात्
यदि दिव्यं मनोऽपि तुभ्यमदास्यं, तदा देवलोक इव भवान्
ऽप्येतद्बिम्बरूपपुरुषस्वरूपमरोचयिष्यदेवेति भावः ॥ ५२ ॥

गी०भू०—मया प्रदर्शितं ‘न वेदयज्ञाध्ययनैः’ इत्यादिना
श्लाघितञ्च सहस्रशिरस्कं मद्रूपं श्रद्धधानो मत्प्रियसखोऽज्जुन

मनुष्यभावभाविते श्रीकृष्णे मयि कदाचिद्विश्रयभावां माभूदिति
भावेन स्वक-रूपस्य परमपुरुषार्थतामुपदिशति,—सुदुर्दर्शमिति ।
सहस्रशिरस्कं मद्रूपं दुर्दर्शमेव ; इदञ्च मम कृष्णरूपं सुदुर्दर्-
शम्,—‘नाहं प्रकाशः सर्वस्य’ इत्युक्तेः । यत्त्वं सुचिराद् दृष्टवानसि
कथमेवं प्रत्येमीति चेन्नात्राह,—देवा अप्यस्येति । एतच्च दशमादौ
गर्भस्तुत्यादिना प्रसिद्धमेव ॥ ५२ ॥

नाहं वेदैर्न तपसा न दानेन न चेज्यया ।

शक्य एवंविधो द्रष्टुं दृष्टवानसि यन्मम ॥ ५३ ॥

सारा०ब०—किञ्च युष्मदस्पृहणीयमप्येतत् स्वरूपमन्ये पुरु-
षार्थसारत्वेन ये स्पृहयन्ति, तैर्वेदाध्ययनादिभिरपि साधनैरे-
तज्ज्ञातुं द्रष्टुञ्चाशक्यमेवेति प्रतीहीत्याह—नाहमिति ॥ ५३ ॥

गी०भू०—सुदुर्लभतामाह—नाहमिति । एवंविधो देवकी-
सन्तुश्चतुर्भुजस्त्वत्सखोऽहं वेदादिभिरपि साधनैः केनापि पुंसा
भक्तिशून्येन द्रष्टुं न शक्यो यथा त्वं मां दृष्टवानसि ॥ ५३ ॥

भक्त्या त्वनन्यया शक्य अहमेवंविधोऽज्जुन ।

ज्ञातुं द्रष्टुं च तत्त्वेन प्रवेष्टुं च परंतप ॥ ५४ ॥

सारा०ब०—तर्हि केन साधनेनैतत् प्राप्यते ? इत्यत आह—
भक्त्या त्विति । शक्य अहमिति—यद्व्यंलोपावापौ । यदि निर्व्या-
णमोक्षेच्छा भवेत्, तदा तत्त्वेन ब्रह्मस्वरूपत्वेन प्रवेष्टुमपि अन-
न्यया भक्त्यैव शक्यो नान्यथा । ज्ञानिनां गुणोभूतापि भक्ति-
रन्तिमसमये ज्ञानसंन्यासानन्तरमुर्व्वरिता अर्पयत्यनन्यैव
भवेत्तयैव तेषां सायुज्यं भवेदिति, “ततो मां तत्त्वतो ज्ञात्वा
विशते तदनन्तरम्” इत्यत्र प्रतिपादयिष्यामः ॥ ५४ ॥

सारा०ब०—अभिमतं परभक्तौकट्यतां स्फुटयन्नाह—

भक्त्येति । एवम्बिधो देवकीसूनुश्चतुर्भुजोऽहमनन्यया मदेकान्तया
भक्त्या तु वेदादिभिस्तत्त्वतो ज्ञातुं शक्यः, द्रष्टुं प्रत्यक्षं कर्तुं
तत्त्वतः प्रवेष्टुं संयोक्तुं च शक्यः । पुरं प्रविशतीत्यत्र
पुरसंयोग एव प्रतीयते । तत्र वेदो गोपालोपनिषत्, तपो
मज्जन्माष्टम्येकादश्याद्युपोषणं, दानं मद्भक्तसम्प्रदानकं स्वभोग्या-
नामर्पणम्, इज्या मन्मूर्तिपूजा । श्रुतिश्चैवमाह, -“यस्य देवे
परा भक्तिः” इत्याद्या । तु-शब्दोऽत्र भिन्नोपक्रमार्थः । न च
सुदुर्दर्शम्’ इत्यादित्रयं सहस्रशीर्षरूपपरमिति बाच्यम्, -‘इत्य-
ज्जुनम्’ इत्यादिद्वयस्य नराकृतिचतुर्भुज-स्वरूपपरस्याव्यवहित-
पूर्वत्वात्, तद्द्वयेन सहस्रशीर्षरूपस्य व्यवधानाच्च; तत्र यस्य
तदेकवाक्यतायां नाहं वेदैः इत्यादेः पौरुक्त्यापत्तेश्च । यत्तु
दिव्यदृष्टिदानेन लिङ्गेन नराकाराच्चतुर्भुजात् सहस्रशीर्ष्णो देवा-
कारस्योत्कर्षमाह तद्विचारिताभिधानमेव-देवाकारस्य तस्य
चतुर्भुजनराकाराधीनत्वात् । तत्त्वञ्च तस्य युक्तमेव-“यः कार-
णार्णवजले भजति स्म योगनिद्राम्” इत्यादि स्मरणात् ।
इदं नराकृतिकृष्णरूपं सच्चिदानन्दं सर्ववेदान्तवेद्यं विभुं सर्व-
वतारीति प्रत्येतव्यं, -‘सच्चिदानन्दरूपाय कृष्णायाक्लिष्टकारणे ।
नमो वेदान्तवेद्याय गुरुवे बुद्धिसाक्षिणे ॥” “कृष्णो वै परमं
दैवतम्” “एको बशी सर्वगः कृष्ण इडयः” “एकोऽपि सन्
बहुधा योऽबभाति” इत्यादि श्रवणात् “ईश्वरः परमः—कृष्णः
सच्चिदानन्दविग्रहः । अनादिरादिर्गोविन्दः सर्वकारण-
कारणम् ॥” “यत्रावतीर्णं कृष्णारुयं परं ब्रह्म नराकृति” “एते
चांशकलाः पुंसः कृष्णस्तु भगवान् स्वयम्” इत्यादि स्मरणाच्च ।
अत्रापि स्वयमेवोक्तं, -“मत्तः परतरं नान्यत्” इति, “अहमादिर्हि
देवानाम्” इत्यादि च अज्जुनेन च, -‘परं ब्रह्म परं धाम’ इत्यादि ।
तस्मादतिप्रभावेण संक्रान्ते सहस्रशीर्ष्णि रूपे तेन संक्रान्तैव

दृष्टिर्ग्राहिणी युक्ता, न त्वतिसौन्दर्यलाभयनिधि-नराकृति-कृष्ण-
रूपानुभाविनी दृष्टिस्तत्र ग्राहिणीति भावेन कृष्णरूपे सहस्र-
शीर्षत्वबदज्जुनचक्षुषि तादृगरूपग्राहि तेजस्त्वमेव संक्रामितमिति
मन्तव्यम्, न तु युक्त्याभासलाभेन हेतुकत्वं स्वीकार्यम्, न
चाज्जुनोऽप्यन्यमनुप्यवचर्मचक्षुष्कः, -तस्य भारतादिषु नर-
भगवदवतारत्वेनासकृदुक्तेः । कर्मोद्भूतया विद्यया सनिष्ठैः
सहस्रशिरस्कं रूपं लभ्यमिति दुर्दर्शं तत् नराकृतिकृष्णरूपं
त्वनन्यया भक्त्येवेति सुदुर्दर्शं तदुक्तम् ॥ ५४ ॥

मत्कर्मकृन्मत्परमो मद्भक्तः सङ्गवर्जितः ।

निर्वैरः सर्वभूतेषु यः स मामेति पाण्डव ॥ ५५ ॥

इति श्रीमहाभारते शतसाहस्र्यां संहितायां वैयासिक्यां भीष्म-
पर्वणि श्रीमद्भगवद्गीतासूपनिषत्सु ब्रह्मविद्यायां योगशास्त्रे
श्रीकृष्णार्जुनसंवादे विश्वरूपदर्शन-योगो नामैकादशोऽध्यायः ।

-ॐ:०:ॐ-

सारा०ब०अथभक्तिप्रकरणोपसंहाराथं स प्रमाध्यायादिषु ये ये
भक्ता उक्तास्तेषां सामान्यलक्षणमाह-मत्कर्मकृदिति । सङ्गवर्जितः
सङ्गरहितः ॥ ५५ ॥

कृष्णस्यैव महैश्वर्यं ममैवास्मिन् रणे जयः ।

इत्यज्जुनो निश्चिकायेत्यध्यायार्थो निरूपितः ॥

इति सारार्थवर्षिण्यां हर्षिण्यां भक्तचेतसाम् ।

गीतास्वेकादशोऽध्यायः सङ्गतः सङ्गतः सताम् ॥

~*~*~


गी०भू०—अथ स्वप्राप्तिकरीमनन्यां भक्तिमुपदिशन्नुपसंह-
रति, -मदिति । मत्सम्बन्धिनी मन्मन्दिरनिर्माणा-तद्वि-
मार्ज्जन-मत्पुष्पवाटीतुलसीकाननसंस्कार-तत्सेवनादीनि कर्मा-

दीनि करोतीति मत्कर्मकृत्, मत्परमो मामेव न तु स्वर्गादिकं स्वपुमर्थं जानन्, मद्भक्तो मच्छ्रवणादि-नवविधभक्तिरसानरतः सङ्गबज्जितः मद्धिमुखसंसर्गमसहमानः सर्वभूतेषु निर्व्वैरः-तेष्वपि मद्धिमुखेषु प्रतिकूलेषु सत्सु वैरशून्यः,-स्वक्लेशस्य स्वपूर्व्वकर्म-निमित्तकत्वविमर्शेन तेषु वैरनिमित्ताभावान् । एवम्भूतो यः मां नराकारं कृष्णमेति लभते, नान्यः ॥ ५५ ॥


पूर्णः कृष्णोऽवतारित्वात्तद्भक्तानां जयो रणे ।

भारते पाण्डुपुत्राणामित्येकादशनिर्णयः ॥

इति श्रीमद्भगवद्गीतोपनिषद्भाष्ये एकादशोऽध्यायः ।



द्वादशोऽध्यायः



अर्जुन उवाच —

एवं सततयुक्ता ये भक्तास्त्वां पयुं पासते ।

ये चाप्यक्षरमव्यक्तं तेषां के योगवित्तमाः ॥१॥

सारा०ब०—द्वादशे सर्वभक्तानां ज्ञानिभ्यः श्रेष्ठ्यमुच्यते ।

भक्तेष्वपि प्रशस्यन्ते येऽद्वेषादिशुणान्विताः ॥

सारा०ब०—भक्तिप्रकरणस्योपक्रमे 'योगिनामपि सर्वेषां मद्गतेनान्तरात्मना । श्रद्धावान् भजते यो मां स मे युक्ततमो मतः ॥' इति भक्तेः सर्वोत्कर्षो यथा श्रुतः, तथैवोपसंहारेऽपि तस्या एवं सर्वोत्कर्षो श्रोतुकामः पृच्छति । एवं सततयुक्ता 'मत्कर्मकृन्मत्परमः' इति त्वदुक्तलक्षणा भक्तास्त्वां श्यामसुन्दराकारं ये पयुं पासते, ये चाप्यक्तं निर्व्विशेषमक्षरम-“एतद्वै तदक्षरं गां गी ब्राह्मणा अभिवदन्त्यथूलमनखह्रस्वम्” इत्यादि

अत्युक्तं ब्रह्म उपासते, तेषामुभयेषां योगविदां मध्ये केऽतिशयेन योगविदश्च त्वत्प्राप्तौ श्रेष्ठमुपायं जानन्ति, न लभन्ते वा । ते योगवित्तारा इति वक्तव्ये योगवित्तमा इत्युक्तिर्योगवित्तराणामपि बहूनां मध्ये के योगवित्तमा इत्यर्थं बोधयति ॥१॥

गी०भू०—उपायेषु समस्तेषु शुद्धा भक्तिर्महाबला ।

प्रापयेत्त्वय्या यन्मामित्याह द्वादशे हरिः ॥

जीवात्मानं यथावज्ज्ञात्वा विज्ञाय च तदंशी हरिर्ध्येय इति 'अविनाशि तु तद्विद्धि' इत्यादिभिर्द्वितीयादिपञ्चकः पन्था बर्णितः । जीवात्मानं हरेरंशं ज्ञात्वेव तदंशी हरिस्तच्छ्रवणादि-भक्तिभिर्ध्येय इति 'मय्यासक्तमनाः पार्थ' इत्यादिभिः सप्तमादिषु द्वितीय पन्थाः प्रदर्शितः । तेष्वेव प्रयाणकाले इत्यादिना योगोपसृष्टा, 'ज्ञानयज्ञेन चाप्यन्ये' इत्यनेन ज्ञानोपसृष्टा च भक्तिरुक्ता । भक्तिपट्कात् प्राक् पष्ठान्ते केवलां भक्तिमुपदेक्ष्यता योगिनामपि सर्वेषाम्' इत्यादिपद्येन त्वैकान्तिनां युक्ततमतां चाभिहिता । तत्रार्जुनः पृच्छति,-एवमिति । एवं मय्यासक्तमनाः पार्थ' इत्यादि त्वदुक्तविधया सततयुक्ता ये त्वां श्यामसुन्दरं कृष्णं परितः कायादिव्यापारैरुपासते, ये चाक्षरं जीवस्वरूपं चक्षुरादिभिरव्यक्तं पयुं पासते धारणाध्यानसमाधिभिः साक्षात्कर्तुमीहन्ते परमात्मकामास्तेषामुभयेषां मध्ये योगवित्तमाः शीघ्रोपायिनः के भवन्ति ? अयं भावः,-स्यानुभवपूर्व्वकस्य हरिध्यानस्य बन्धमूलत्वात्तेन निर्व्विघ्ना तत्प्राप्तिरित्येके । नीरूपस्यातिसूक्ष्मस्य जीवात्मना दुष्यमानत्वात् किं तद्व्यानेन ? किन्तु हरिभक्तिरेव सर्वविघ्नविमर्दिनी हरिप्रापणीत्येके । तस्यामेव निरतास्तेषामुभयेषामुपायेषु कः श्रेयानुपाय इति तं भण्यति ॥ १ ॥

श्रीभगवानुवाच—

मय्यावेश्य मनो ये मां नित्ययुक्ता उपासते ।

श्रद्धया परयोपेतास्ते मे युक्ततमा मताः ॥२॥

सारा०ब०—तत्र मद्भक्ता श्रेष्ठा इत्याह—मयि श्यामसुन्दरा-
कारे मन आवेश्याविष्टं कृत्वा नित्ययुक्ता मन्त्रित्ययोगकाङ्क्षिणः
परया गुणातीतया श्रद्धया, यदुक्तं—“सात्त्विकयाध्यात्मिकी श्रद्धा
कर्मश्रद्धा तु राजसी । तामस्यधर्मे या श्रद्धा मत्सेवायान्तु
निर्गुणा ॥” इति । ते मे मदीया अनन्यभक्ता युक्ततमा योग-
वित्तमा इत्यर्थः । तेनानन्यभक्तेभ्यो न्यूना अन्ये ज्ञानकर्मादि-
मिश्रभक्तिमन्तो योगवित्तारा इत्यर्थोऽभिव्यञ्जितो भवति । ततश्च
ज्ञानाद्भक्तिः श्रेष्ठा भक्तावप्यनन्यभक्तिः श्रेष्ठेत्युपपादितम् ॥२॥

गी०भू०—एवं पृष्ठो भगवानुवाच—मयीति । ये भक्ता मयि
नीलोत्पलश्यामलत्वादधर्मिणि स्वयं भगवति देवकीसूनु मन
आवेश्य निरतं कृत्वा परया दृढया श्रद्धयोपेताः सन्तो मामुक्त-
लक्षणमुपासते—श्रवणादिलक्षणांमुपासनां मम कुर्वन्ति, नित्य-
युक्ता नित्यं मद्योगमिच्छन्तस्ते मम मतेन युक्ततमा मताः—
शीघ्रमत्प्रापकोपायिनस्ते ॥२॥

ये त्वत्तरमनिर्देश्यमव्यक्तं पश्युपासते ।

सर्वत्रगमचिन्त्यं च कूटस्थमचलं ध्रुवम् ॥३॥

संनियम्येन्द्रियग्रामं सर्वत्र समबुद्धयः ।

ते प्राप्नुवन्ति मामेव सर्वभूतहिते रताः ॥४॥

सारा०ब०—मदीय-निर्विशेषब्रह्मस्वरूपोपासकास्तु दुःखि-
त्वात्तातो न्यूना इत्याह—ये त्विति द्वाभ्याम् । अक्षरं ब्रह्म, अनि-
र्देश्यं शब्देन व्यपदेष्टुमशक्यम्, यतोऽव्यक्तं रूपादिहीनम्,

सर्वत्रगं सर्वदेशव्याप्यचिन्त्यं तर्कागम्यम्, कूटस्थं सर्वकाल-
व्यापि—“एकरूपतया तु यः कालव्यापी स कूटस्थः” इत्यमरः ।
अचलं बृहद्यादिरहितम्, ध्रुवं नित्यम् । मामेवेत्यक्षरस्य तस्य
मत्तो भेदाभावात् ॥३-४॥

गी०भू०—ये तु स्वसाक्षात्कृतिपूर्विकां मदुपासनां न कुर्वन्ति,
तेषामपि मत्प्राप्तिः स्यादेव किन्त्वतिक्लेशेनातिचिरेणैवातस्तेभ्यो-
ऽपकृष्टास्त इत्याह—ये त्विति त्रिभिः । ये त्वक्षरस्वात्मचैतन्यमेव
पूर्वमुपासते, तेषामधिकतरः क्लेश इति सम्बन्धः । अक्षरं विशि-
नष्टि—अनिर्देश्यं देहाद्विज्ञत्वेन देहाभिधारिभिर्देवमानवादिशब्दै-
र्निर्देष्टुमशक्यम्, अव्यक्तञ्चक्षुराद्यगोचरं प्रत्यक्, सर्वत्रगं देह-
न्द्रियप्राणव्यापि, अचिन्त्यं तर्कागम्यं श्रुतिमात्रवैश्वम्—“ज्ञानस्व-
रूपमेव ज्ञातृस्वरूपम्” इति श्रुत्यैव प्रत्येतव्यम्, कूटस्थं सर्व-
दाणुस्वरूपतैकरसम्, अचलं ज्ञानत्वादिव ज्ञातृत्वादपि चलन-
रहितम्, ध्रुवं परमात्मैकशेषतायां सर्वदा स्थिरम् । अक्षरो-
पासने विधिमाह—संनियम्येति । करणग्रामं श्रोत्रादीन्द्रियवृन्दं
संनियम्य शब्दादिसञ्चारेभ्यस्तद्व्यापारेभ्यः प्रत्याहृत्य सर्वत्र सुह-
न्मित्राद्युदासीनादिषु समबुद्धयस्तुल्यदृष्टयः, यद्वा, सर्वेषु
चेतनाचेतनेषु वस्तुषु स्थिते समे ब्रह्मणि बुद्धिर्येषां ते ब्रह्माधिष्ठान-
तया तेषु द्वेषशून्यास्तत एव सर्वेषां भूतानां हिते उपकारे
रताः सर्वेषां शं भूयादिति यथायथं यतमानाः एवं स्वात्ममाक्षा-
त्कृतिपूर्विकायां मद्भक्ता मदर्पितकर्मलक्षणायां ये प्रवर्तन्ते,
तेऽपि मामेव पारमैश्वर्यप्रधानं प्राप्नुवन्तीति नास्ति संशयः ॥३-४॥

क्लेशोऽधिकतरस्तेषामव्यक्तासक्तचेतसाम् ।

अव्यक्ता हि गतिर्दुःखं देहवद्भिरवाप्यते ॥५॥

सारा०ब०—तर्हि केषांशेन तेषामपकर्षस्तत्राह—क्लेश इति ।

न केनापि व्यज्यत इत्यव्यक्तं ब्रह्म तत्रैवामक्तचेतसां तदेवानु-
बुभूषूणां तेषां तत्प्राप्तौ क्लेशोऽधिकतरः । हि यस्मादव्यक्ता
गतिः केनापि प्रकारेण व्यक्तीभवति सा गतिर्देहबद्धिर्जीवैर्दुःखं
यथा भवत्येवमवाप्यते । तथा हीन्द्रियाणां शब्दादिज्ञानविशेष
एव शक्तिः, न तु विशेषतरज्ञान इति । अत इन्द्रियनिरोधस्तेषां
निर्विशेषज्ञानमिच्छतामवश्य-कर्तव्य एव । इन्द्रियाणां निरो-
धस्तु स्रोतस्वतीनामिव स्रोतो निरोधो दुष्कर एव, यदुक्तं सन्त-
कुमारेण—“यत्पादपङ्कजपलाशविलासभक्त्या, कर्माशयं ग्रथित-
मुदप्रथयन्ति सन्तः । तद्वन्न रिक्तमतयो यतयो निरुद्ध-स्रोतोग-
णास्तमरणं भज वासुदेवम् ॥” “क्लेशो महानिह भवार्णवमप्ल-
वेशं, षड्-वर्गनक्रमसुखेन तितीरयन्ति । तत् त्वं हरेर्भगवतो भज-
नीयमङ्घ्रिं कृत्वोद्भूतं व्यसनमुत्तार दुस्तराणाम् ॥” इति । तावता
क्लेशेनापि सा गतिर्यद्यवाप्यते, तदापि भक्तिमिश्रेणैव । भगवति
भक्तिं विना केवलब्रह्मोपासकानान्तु केवलक्लेश एव लाभो, न तु
ब्रह्मप्राप्तिः, यदुक्तं ब्रह्मणा—“तेषामसौ क्लेशल एव शिष्यते,
नान्यद्यथा स्थूलतुपावघातिनाम्” इति ॥५॥

गी०भू०—ननु तेऽपि चेत्त्वामेव प्राप्नुयुस्तर्हि पूर्वेषां युक्त-
तमत्वं किं निबन्धनम् ? तत्राह—क्लेशोऽधिकतरः । अव्यक्ता-
सक्तचेतसामतिसूक्ष्मनीरुपजीवात्मसमाधिनिरतमनसां तेषामधिक-
तरः क्लेशः । यद्यपि पूर्वेषामपि तत्तान्मद्भक्त्यङ्गसमाचारो
मदन्यविषयेभ्यः करणानां प्रत्याहारश्च क्लेशोऽस्त्येव, तथापि
तत्रानन्दमूर्त्तैर्मम स्फुरणान्न क्लेशतया विभाति । कुतोऽधिक-
तरत्वं सुदूरापास्तम् ? हि यस्मादव्यक्ता गतिरव्यक्ताक्षरविषया
मनोवृत्तिर्देहबद्धिर्देहाभिमानिभिर्जनैर्दुःखं यथा स्यात्ताथावाप्यते—
देहवन्तः खलु स्थूलदेहमेव सुचिरादात्मत्वेनानुशीलितवन्तः कथ-
मणुचैतन्यं सुचिराज्भूतविमर्शमात्मत्वेनानुशीलितुं प्रभवयुरिति

भावः । यत्त्वत्र व्याचक्षते—सगुणं निर्गुणञ्चेति द्विरूपं ब्रह्म—तत्र
सगुणोपासनमाकारबद्धिष्यत्वात् सुकरमप्रमादश्च, निर्गुणोपासनं
तु तत्त्वाभावाददुःखकरं सप्रमादश्च, तच्च निर्गुणं ब्रह्माक्षरशब्दे-
नोच्यते । नैर्गुण्यप्रतिपत्तये सप्त विशेषणानि—अनिर्देश्यं वेदा-
गोचरं, यतोऽव्यक्तं जात्यादिशून्यं, सर्वत्रगं व्यापि, अचिन्त्यं
मनसाप्यगम्यम्, श्रुतिश्च—“यतो वाचो निवर्त्तन्ते अप्राप्य मनसा
सह” इत्याद्या, कूटस्थं मिथ्याभूतमपि सत्यवत् प्रतीतं जगत्
कूटमुच्यते—यथा कूटकार्पापणादि, तस्मिन्नाध्यासकसम्बन्धेना-
धिष्ठानतया स्थितम्, अचरमविकारमतो ध्रुवं नित्यमिति ।
तद्विदां खलु गुरुपसत्तिपूर्वकोपनिषद्विचारतदर्थमनन-तन्निदि-
ध्यासनैर्महान् क्लेशः । पूर्वेषां तु तैर्विनैव गुरुक्तभगवत्प्रसादा-
विभूतेनाज्ञानतत्कार्यविमर्दिना विज्ञानेन भगवन् स्वरूपभूत-
निर्गुणाक्षरात्मैक्यलक्षणा मुक्तिरिति फलैक्येऽपि क्लेशाक्लेशा-
भ्यामपकर्षोत्कर्षाविति । तदिदं मन्दं—“गतिसामान्यात्” इति
सूत्रे ब्रह्मणो द्वैरूप्यनिरासात्, “यया तदक्षरमधिगम्यते” इति
तस्य वेदवेद्यत्वश्रवणात्, “यतो वाचः” इत्यादेः कार्त्तुस्यागोचर-
त्वार्थत्वात्, प्रवृत्तिनिमित्ताभावेन निर्गुणस्याप्रमाणत्वात्तौ-
च्छयाच्च लक्ष्यत्वं तु न, सर्वेशब्दवाच्यत्वस्वीकारात्, सदैका-
वस्थस्य वस्तुनः कूटस्थत्वेनाभिधानान्न च जगत् कूटम् “कविर्म-
नापी परिभूः स्वयम्भुर्याथातथ्यतोऽर्थान् व्यदधाच्छाश्वतीभ्यः
समाभ्यः” इत्यादौ तस्य सत्यत्वश्रवणात्, यशोदान्तनन्वयविभु-
चिद्विग्रहस्य परब्रह्मत्वश्रवणेन तदन्तस्थनिर्गुणाक्षरकल्पनस्य
श्रद्धा-जाड्यकृतत्वात् ॥५॥

ये तु सर्वाणि कर्माणि मयि संन्यस्य मत्पराः ।

अनन्येनैव योगेन मां ध्यायन्त उपासते ॥६॥

तेषामहं समुद्धर्ता मृत्युसंसारसागरात् ।

भवामि नचिरात्पार्य मय्यावेशितचेतसाम् ॥७॥

सारा०ब०—भक्तानान्तु ज्ञानं विनैव केवलया भक्त्यैव सुखेन संसारान्मुक्तिरित्याह—ये त्विति । मयि मत्प्राप्त्यर्थं संन्यस्य त्यक्त्वा सन्न्यास-शब्दस्य त्यागार्थत्वात्, अनन्येनैव ज्ञान-कर्म-तपस्यादिरहितेनैव योगेन भक्तियोगेन । यदुक्तं—“यत् कर्मभि-र्यत्तापसा ज्ञानवैराग्यतश्च यत्” इत्यनन्तरं “सर्वं मद्भक्तियोगेन मद्भक्तो लभतेऽञ्जसा । स्वर्गापवर्गं मद्भाम कथञ्चिद्यदि बाञ्छति ॥” इति, मोक्षधर्मे नारायणीये च—“यो वै साधन-सम्पत्तिः पुरुषार्थचतुष्टये । तथा विना तदाप्नोति नरो नारायणा-श्रयः ॥” इति । ननु तदपि तेषां संसारतरणे कः प्रकार इति चेत् ? सत्यम्, तेषां संसारतरणप्रकारे जिज्ञासा नैव जायते, यतस्त-त्प्रकारं विनैवाहमेव तांस्तारयामीत्याह—तेषामिति । तेन भग-वतो भक्तेष्वेव वात्सल्यं न तु ज्ञानिष्विति ध्वनिः ॥६-७॥

गी०भू०—तथात्मयाथात्म्यं श्रुत्वैवात्मांशिनो मम केवलां भक्तिं ये कुर्वन्ति, न त्वात्मसाक्षात्कृतये प्रयतन्ते, तेषां तु केव-लया मद्भक्त्यैव मत्प्राप्तिरचिरेणैव स्यादित्याह—ये त्विति द्वा-भ्याम् । ये मदेकान्तिनो मयि मत्प्राप्त्यर्थं सर्वाणि स्वविहिता-न्यपि कर्माणि संन्यस्य भक्तिबिन्दुपकत्वबुद्ध्या परित्यज्य मत्परा मदेकपुरुषार्थाः सन्तोऽनन्येन केवलेन मच्छ्रवणादिलक्षणेन योगे-नोपायेन मां कृष्णं उपासते—तल्लक्षणां मदुपासनां कुर्वन्ति ध्या-यन्तः श्रवणादिकालेऽपि मन्निविष्टमनसः, तेषां मय्यावेशितचेतसां मदेकानुरक्तमनसां भक्तानामहमेव मृत्युयुक्तात् संसारात् सागर-बद्धुस्तरात् समुद्धर्ता भवामि, न चिरात् त्वरया तत्प्राप्तिबिलम्बा-सहमानस्तानहं गरुडस्कन्धमारोप्य स्वधाम प्रापयामीत्यर्चिरादि-

निरपेक्षा तेषां मद्भामप्राप्तिः—“नयामि परमं स्थानमर्चिरादिगतिं विना । गरुडस्कन्धमारोप्य यथेच्छमनिवारितः ॥” इति बाराह-वचनात्, कर्मादिनिरपेक्षापि भक्तिरभीष्टसाधिका—“या वै साधनसम्पत्तिः पुरुषार्थचतुष्टये । तथा विना तदाप्नोति नरो नारा-यणाश्रयः” ॥ इति नारायणीयात्, “सर्वधर्मोर्जाभिता विष्णोर्नाम-मात्रैकजल्पकाः । सुखेन यां गतिं यान्ति न तां सर्वेऽपि धार्मिकाः ॥” इति पाद्माच्च ॥६-७॥

मय्येव मन आधत्स्व मयि बुद्धिं निवेशय ।

निवसिष्यसि मय्येव अत ऊर्ध्वं न संशयः ॥८॥

सारा०ब०—यस्मान्मद्भक्तिरेव श्रेष्ठा, तस्मात्त्वं भक्तिमेव कुर्विति तामुपदिशति—मय्येवेति त्रिभिः । एव-कारेण निर्विशे-षव्यावृत्तिः । मयि श्यामसुन्दरे पोताम्बरं वनमालिनि मन आध-त्स्व मत्स्मरणं कुर्वित्यर्थः । तथा मयि बुद्धिं विवेकवतीं निवेशय, मन्मननं कुर्वित्यर्थः । तच्च मननं ध्यानप्रतिपादकशास्त्रवाक्यानु-शीलनम्, ततश्च मय्येव निवसिष्यसीति छान्दसम्, मत्समीप-एव निवासं प्राप्स्यसीत्यर्थः ॥८॥

गी०भू०—यस्मादेवं तस्मात्त्वं मय्येव न तु त्वात्मनि मन आधत्स्व समाहितं कुरु, बुद्धिं मयि निवेशयार्पय । एवं कुर्वा-णस्त्वं मय्येव मम कृष्णस्य सन्निधावेव निवस्यसि, न तु सान्नि-धुवत् सर्गादिकमनुभवन्नैश्वर्यप्रधानं मां प्राप्स्यसीत्यर्थः ॥८॥

अथ चित्तं समधातुं न शक्नोषि मयि स्थिरम् ।

अभ्यासयोगेन ततो मामिच्छाप्तुं धनञ्जय ॥९॥

सारा०ब०—साक्षात्-स्मरणासमर्थं प्रति तत्प्राप्त्युपायमाह—अथेति - अभ्यासयोगेनान्यत्रान्यत्र गतमपि मनः पुनः पुनः

प्रत्याहृत्य मद्रूप एव स्थापनमभ्यासः, स एव योगस्तेन । प्राकृत-
त्वादिति कुरितस्तरूपरसादिषु चलन्त्या मनोनद्यास्तेषु चलनं निरु-
ध्यातिसुभद्रेषु मदीयरूपरसादिषु तच्चलनं शनैः शनैः सम्पाद-
येत्यर्थः । हे धनञ्जयेति-बहून् शत्रून् जित्वा धनमाहृतवता त्वया
मनोऽपि जित्वा ध्यानधनं ग्रहीतुं शक्यमेवेति भावः ॥६॥

गी०भू०—ननु गङ्गेव येषां मनोवृत्तिरोधवती, तेषां त्वत्प्राप्ति-
स्त्वरथा स्यान्मम तु तादृशी न तद्वृत्तिस्ततः कथं सेति चेत्तत्राह-
अथेति । स्थिरं यथा स्यात्तथा मयि चित्तां सम्यगनायासेना-
धातुमर्पयितुं न शक्नोषि चेत्तातोऽभ्यासयोगेन मामाप्तुमिच्छ
यतस्व-ततोऽन्यत्र गतस्य मनसः प्रत्याहृत्य शनैः शनैर्मयि स्थाप-
नमभ्यासस्तेन मनांस मत्प्रवणे सति मत्प्राप्तिः सुलभा स्यादिति
भावः ॥६॥

अभ्यासेऽप्यसमर्थोऽसि मत्कर्मपरमो भव ।

मदर्थमपि कर्माणि कुर्वन्सिद्धिं मवाप्स्यसि ॥१०॥

सारा०व०—अभ्यासेऽपीति-यथा पित्तदूषिता रसना मत्स्य-
शिङ्गकां नेच्छति, तथैवाविद्या-दूषितं मनस्त्वद्वरूपादिकं मधुर-
मापि न गृह्णातीत्यतस्तेन दुर्ग्रहेन महाप्रबलेन मनसा सह योद्धुं
मया नैव शक्यत इति मन्यसे चेदिति भावः । मत्कर्मणि पर-
माणि यस्य सः । कर्मणि मदीय-श्रवणकीर्तनबन्दनार्चन-
मन्मन्दिरमार्जनाभ्युक्षणपुष्पाहरणादि-परिचरणानि कुर्वन्,
विनापि मत्स्मरणं सिद्धिं प्रेमवत्पार्षदत्वलक्षणां प्राप्स्यसीति ॥१०॥

गी०भू०—ननु बायोरेव मनसोऽतचापल्यात्तास्य प्रत्याहारे
मम न शक्तिरिति चेत्तत्राह-अभ्यासेऽपीति । उक्तलक्षणेऽभ्यासे-
ऽपि चेत्त्वमसमर्थस्तर्हि मत्कर्मणि परमाणि पुमर्थभूतानि यस्य
तादृशो भव, तानि च मन्त्रिकेतनिर्माणा मत्पुष्पवाटीसेचनादीनि

पूर्वमुक्तानि । एवं सुकराणि मदर्थानि कर्माणि कुर्वन्निश्चयं तत्र
तत्रातिमनोज्ञमन्मूत्त्युद्देशमहिम्ना तादृशे माय निरतमनाः
संसिद्धिं मत्सामीप्यलक्षणा मवाप्स्यसीत्यतः सुगमोऽयमुपायः ॥१०॥

अथैतदप्यशक्तोऽसि कर्तुं मद्योगमाश्रितः ।

सर्वकर्मफलत्यागं ततः कुरु यतात्मवान् ॥११॥

सारा०व०—एतदपि कर्तुं मशक्तश्चेत्तर्हि मद्योगमाश्रितो
मयि सर्वकर्मसमर्पणम्, मद्योगस्तमाश्रितः सन् सर्वकर्म-
फलत्यागं प्रथमपट्कोक्तं कुरु । अयमर्थः-प्रथमपट्के भगवद-
पितृनिष्कामकर्मयोग एव मोक्षोपाय उक्तः ; द्वितीयपट्केऽस्मिन्
भक्तियोग एव भगवत्प्राप्त्युपाय उक्तः । स च भक्तियोगो
द्विविधः-भगवन्निष्ठोऽन्तःकरणव्यापारो बहिष्करणव्यापारश्च ।
तत्र प्रथमस्त्रिविधः-स्मरणात्मको, मननात्मकश्चाखण्डस्मरणा-
सामर्थ्ये तदनुरागिनां तदभ्यासरूपश्चेति त्रिक एवायं मन्दधियां
दुर्गमः, सुधियां निरपराधानां तु सुगम एव ; द्वितीयः श्रवण-
कीर्तनात्मकस्तु सर्वेषामेव सुगम एवोपायः । एवमुभयोपाय-
बन्तोऽधिकारिणः सर्वतः द्वितीयपट्केऽस्मिन्नुक्ताः । एतत्कृत्य-
समर्था इन्द्रियाणां भगवन्निष्ठोऽकृतावश्रद्दालवश्च भगवदपितृ-
निष्कामकर्मिणः प्रथमपट्कोक्ताधिकारिणोऽस्मान्निकृष्टा एवेति ॥११॥

गी०भू०—अथ महाकुलीनत्व-लोकमुख्यत्वादिना प्रतिबन्धेन
बाधितस्त्वमन्यो वै तन्मन्त्रिकेत-विमार्जनादि-मत्प्राप्तिकरमाति सु-
करमपि कर्म चेत् कर्तुं मशक्तोऽसि ततो मद्योगं मच्छरणतामा-
श्रितः सन् सर्वेषामनुष्ठीयमानानां कर्मणां फलत्यागं कुरु यता-
त्मवान् विजितमना भूत्वा, तथा च फलाभिसान्धशून्यैरग्निहोत्र-
दर्शपौर्णमास्यादिभिर्मदाराधनरूपैः कर्मभिर्विपतन्तुवदन्तरभ्यु-
दितेन ज्ञानेन स्वपरात्मनोः शेषशेषभावेऽभ्युदिते स्वशेषिणि

सर्वोत्तमत्वेन विदिते शनैः शनैः परापि भक्तिः स्यादिति ।
एवमेव वक्ष्यति—‘यतः प्रवृत्तिर्भूतानाम्’ इत्यादिना ‘मद्भक्तिं
लभते पराम्’ इत्यन्तेन ॥११॥

श्रेयो हि ज्ञानमभ्यासाज्ज्ञानाद्ध्यानं विशिष्यते ।

ध्यानात्कर्मफलत्यागस्त्यागाच्छान्तिरनन्तरम् ॥१२॥

सारा०व०—अथोक्तानां स्मरणमननाभ्यासानां यथापूर्वं श्रेष्ठ्यं
स्पष्टीकृत्याह श्रेयो हीति । अभ्यासाज्ज्ञानं मयि बुद्धिं निवेशयेत्युक्तं
मन्मननं श्रेयः श्रेष्ठम् ; अभ्यासे सत्यायासत एव ध्यानं स्यात्,
मनने सति त्वनायासत एव ध्यानमिति विशेषात्तस्मात् ज्ञानादपि
ध्यानं विशिष्यते—श्रेष्ठमित्यर्थः, कुत इत्यत आह—ध्यानात्
कर्मफलानां स्वर्गादिसुखानां निष्कामकर्मफलस्य मोक्षस्य च
त्यागस्तत्पृहा-राहित्यं स्यात्, स्वतः प्राप्तस्यापि तस्योपेक्षा ।
निश्चलध्यानात् पूर्व्वन्तु भक्तानामजातरतीनां मोक्षत्यागच्छैव
भवेत् । निश्चलध्यानवतां तु मोक्षोपेक्षा, सैव मोक्षलघुताकारिणी,
यदुक्तं भक्तिरसामृतसिन्धो—“क्लेशघ्नी शुभदा” इत्यत्र षड्भिः
पदैरेतन्माहात्म्यं कीर्त्तितमिति । यदुक्तम्—“न पारमेष्ठ्यं न महेन्द्र-
धिष्यं न सार्वभौमं न रसाधिपत्यम् । न योगसिद्धीरपुनर्भवं
वा मय्यर्पितात्मेच्छति माद्विनान्यत् ॥” इति । मय्यर्पितात्मा
मद्भ्यानानिष्ठः । त्यागाद्वैतृण्यादनन्तरमेव शान्तिर्मद्वरूपगुणा-
दिकं विना सर्वविषयेष्वेवेन्द्रियाणामुपरतिः । अत्र पूर्व्वार्द्धे
‘श्रेयः’ इति ‘विशिष्यते’ इति पदद्वयेनान्वयादुत्तरार्द्धे तु ‘अनन्त-
रम्’ इत्यनेनैवान्वयादेवैव व्याख्या सम्यगुपपद्यते नान्येत्य-
वधेयम् ॥ १२ ॥

गी०भू०—सुकरत्वादप्रमादत्वाज्ज्ञानगर्भत्वाच्चानभिसंहितं
फलं कर्मयोगं स्तौति,—श्रेयो हीति । अभ्यासान्मत्तमृतिसा-

तत्परूपादनिष्पन्नाज्ज्ञानं स्वात्मसाक्षात्कृतिरूपं श्रेयः प्रशस्त-
तरम्, परमात्मोपलब्धिद्वारत्वात् ज्ञानाच्च तस्मादनिष्पन्नात् साध-
नभूतं ध्यानं स्वात्मचिन्तनलक्षणं विशिष्यते—स्वहितत्वे श्रेयो
भवति, ध्यानाच्च तस्मादनिष्पन्नात् कर्मफलत्यागस्तस्मिन् श्रेयान्,
त्यक्तफलं कर्मैव प्रशस्ततरम्, त्यागादनन्तरं शान्तिस्त्यक्तफला-
दनुष्ठितात् कर्मणोऽनन्तरं मनःशुद्धिरित्यर्थः । तथा च शुद्धे
मनसि ध्यानं निष्पद्यते, निष्पन्ने ध्याने स्वसाक्षात्कृतिरूपं ज्ञानं,
ज्ञाने निष्पन्ने तत्फलभूतं परमात्मज्ञानम्, तेन परा भक्तिस्तयै-
श्वर्यप्रधानस्य मम प्राप्तिरिति दुर्गमोऽयमुपाय इति भावः । न
चायमज्जुनं प्रत्युपदेशस्तस्यैकान्तित्वात् । सन्निष्ठा निष्कामकर्मै-
रता हरिध्यायिनश्च स्वात्मानमनुभूय ततोऽभ्युदितया हरिबिषय-
कया पाद्मैश्वर्यगुणया परया भक्त्या हरिं प्रेमास्पदमनुभ-
वन्तो विमुच्यन्त इति गीताशास्त्रार्थपद्धतिः । किन्वेकान्तित्वासक्तं
प्रतीतिबोध्यम् ॥१२॥

अद्वेष्टा सर्वभूतानां मैत्रः करुण एव ।

निर्ममो निरहंकारः समदुःखसुखः क्षमी ॥१३॥

संतुष्टः सततं योगी यनात्मा दृढनिश्चयः ।

मय्यर्पितमनोबुद्धिर्यो मद्भक्तः स मे प्रियः ॥१४॥

सारा०व०—एतादृश्याः शान्त्या भक्त कीदृशो भवतीत्यपे-
क्षायां बहुविधभक्तानां स्वभावभेदानाह—अद्वेष्टेत्यष्टभिः । अद्वेष्टा
द्विषत्स्वपि द्वेषं न करोति, प्रत्युत मैत्रो मित्रतया वर्त्तते, करुण
एषामसद्गतात्मा भवत्विति बुद्ध्या तेष्वपि कृपालुः । ननु
कीदृशेन विवेकेन द्विषत्स्वपि मैत्रीकारुण्ये स्याताम्, तत्र विवेकं
विनैवेत्याह—निर्ममो निरहंकार इति—पुत्रकलत्रादिषु समत्वा-

भावाद्देहे चाहङ्काराभावात् तस्य मद्भक्तस्य कापि द्वेष एव नैव फलति, कुतः पुनर्द्वेषजनितदुःखशान्त्यर्थं तेन विवेकः स्वीकर्त्तव्य इति भावः । ननु तदप्यन्यकृतपादुका-मुष्टिप्रहारादिभिर्देहव्यथाधीनं दुःखं किञ्चिद्भवत्येव ? तत्राह-समदुःखसुखम्; यदुक्तं भगवता चन्द्राद्धशेखरेण--“नारायणपराः सर्वे न कुतश्चन बिभ्यति । स्वर्गापवर्गनरकेष्वपि तुल्यार्थदर्शिनः ॥” इति । सुखदुःखयोः साम्यं समदर्शित्वम्, तच्च मम प्रारब्धफलमिदमवश्यभोग्यमिति भावनामयं, साम्येऽपि सहिष्णुनैव दुःखं सह्यत इत्याह-क्षमी क्षमवान्, क्षम सहने धातुः । नन्वेतादृशस्य भक्तस्य जीविका कथं सिध्येत ? तत्राह सन्तुष्टः-यदृच्छोपस्थिते किञ्चिदयत्नोपस्थिते वा भक्ष्यवस्तुनि सन्तुष्टः । ननु समदुःखसुख इत्युक्तम् तत् कथं स्वभक्ष्यमालक्ष्य सन्तुष्ट इति तत्राह-सततं योगी भक्तियोगयुक्तो भक्तिसिद्धयर्थमिति भावः । यदुक्तम्—“आहारार्थं यतेनैव युक्तं तत्प्राणधारणम् । तत्त्वं विमृश्यते तेन तद्विज्ञाय परं ब्रजेत्” इति । किञ्च दैवादप्राप्तभक्ष्योऽपि यतात्मा संयतचित्ताः क्षोभरहित इत्यर्थः । दैवाच्चित्ताक्षोभे सत्यपि तदुपशमार्थमष्टाङ्गयोगाभ्यासादिकं नैव करोतीत्याह-दृढनिश्चयोऽनर्भ्यभक्तिरेव मे कर्त्तव्येति निश्चयस्तस्य न शिथिलीभवतीत्यर्थः । सर्वत्र हेतुः—मय्यर्पितमनोबुद्धिर्मत्स्मरणमननपरायण इत्यर्थः । इदृशो भक्तस्तु मे प्रियो मामतिप्रीणयतीत्यर्थः ॥ १३-१४ ॥

गी०भू०—एवमेकान्तिभक्तान् परिनिष्ठतादीननेकान्तिभक्तान् सनिष्ठांश्च तत्तत्साधनभेदैरुपवर्ण्य तेषां सर्वोपरञ्जकान् गुणान् विदधाति-अद्वेष्टेति सप्तभिः । सर्वभूतानामद्वेष्टा द्वेषं कुर्वन्त्वपि तेषु मत्प्रारब्धानुगुणपरेशप्रेरितान्यमूनि मह्यं द्विषन्तीति द्वेषशून्यः, परेशाधिष्ठानान्यमूनीति तेषु मैत्रः स्निग्धः, केनचिन्नि-

मित्तेन खिन्नेषु माभूदेषां खेद इति करुणः, देहादिषु निर्म्ममः प्रकृतेरमी विकारा न ममेति तेषु ममताशून्यः, निरहङ्कारस्तेष्वात्माभिमानरहितः, समदुःखसुखः सुखे सति हर्षेण दुःखे सति उद्वेगेन चाव्याकुलः, यतः क्षमी तत्तात्सहिष्णुः सततं सन्तुष्टो लाभेऽलाभे च प्रसन्नचित्ताः, यतो योगी गुरुपदिष्टोपायनिष्ठः, यतात्मा विजितेन्द्रियवर्गः, दृढनिश्चयो दृढः कुतर्कैरभिभवितुमशक्यतया स्थिरो निश्चयो हरेः किङ्करोऽस्मीति अध्यवसायो यस्य सः, अतो मय्यर्पितमनोबुद्धि, एवम्भूतो यो मद्भक्तः, स मे प्रियः प्रीतिकर्त्ता ॥ १३-१४ ॥

यस्मान्नोद्विजते लोको लोकान्नोद्विजते च यः ।

हर्षामर्षभयोद्वेगैर्मुक्तो यः स च मे प्रियः ॥ १५ ॥

सारा०ब०—किञ्च “यस्यास्ति भक्तिर्भगवत्यकिञ्चना, सर्वैर्गुणैस्तत्र समासते सुराः” इत्याद्युक्तेर्मत्प्रीतिजनका अन्येऽपि गुणा मद्भक्त्या मुहुरभ्यस्तया स्वतएवोत्पद्यन्ते तानपि त्वं शृण्वत्याह-यस्मादिति पञ्चभिः । हर्षादिभिः प्राकृतैर्हर्षामर्षभयोद्वेगैर्मुक्त इत्यादिनोक्तानपि काञ्चिद्गुणान् दुर्लभत्वज्ञापनार्थं पुनराह-यो न हृष्यतीति ॥ १५ ॥

गी०भू०—यस्मान्नोद्विजते लोकोऽपि जनो नोद्विजते-भयशङ्कया क्षोभं न लभते, यः कारुणिकत्वाज्जनोद्वेजकं कर्म न करोति, लोकाश्च यो नोद्विजते-सर्वाविरोधित्वविनिश्चयाद्यदुद्वेजकं कर्म लोको न करोति, यश्च हर्षादिभिः कर्त्तृभिर्मुक्तो, न तु तेषां मोचने स्वयं व्यापारी-अतिगम्भीरात्मरतिनिमग्नत्वात्तात्स्पर्शनापि रहित इत्यर्थः, तत्र स्वभोग्यागमोत्साहो हर्षः, परभोग्यागमासहनममर्षः, दुष्टसत्त्वदर्शनाधीनो वित्रासः भयं, कथं निरुद्यमस्य मम जीवनमिति बिक्षोभस्तूद्वेगः-एताश्चतस्रः चित्तावृत्तायः ॥ १५ ॥

अनपेक्षः शुचिर्दत्त उदासीनो गतव्यथः ।

सर्वारम्भपरित्यागी यो मद्भक्तः स मे प्रियः ॥१६॥

सारा०ब०—अनपेक्षो व्यवहारिककार्यपेक्षारहित उदासीनो व्यवहारिकलोकेष्वनासक्तः सर्वान् व्यवहारिकान् दृष्टादृष्टार्थान् तथा पारमार्थिकानपि कांश्चित् शास्त्राध्यापनादीनारम्भानुद्यमान् परिहर्त्तुं शीलं यस्य सः ॥१६॥

गी०भू०—अनपेक्षः स्वयमागतेऽपि भोग्ये निस्पृहः, शुचिर्बाह्याभ्यन्तरपावित्रवान्, दक्षः स्वशास्त्रार्थविमर्शसमर्थः, उदासीनः परपक्षाग्राही, गतव्यथोऽपकृतोऽप्याधिशून्यः, सर्वारम्भपरित्यागी स्वभक्तिप्रतीपाखिलोद्यमरहितः ॥१६॥

यो न हृष्यति न द्वेष्टि न शोचति न काङ्क्षति ।

शुभाशुभपरित्यागी भक्तिमान्यः स मे प्रियः ॥१७॥

गी०भू०—यः प्रियं पुत्रशिष्यादि प्राप्य न हृष्यति, अप्रियं तत् प्राप्य तत्र न द्वेष्टि, प्रिये तस्मिन् विनष्टे न शोचति, अप्राप्तं तन्नाकाङ्क्षति, शुभं पुण्यमशुभं पापं तदुभयं प्रतिबन्धकत्वसाभ्यात् परित्यक्तुं शीलं यस्य सः ॥१७॥

समः शत्रौ च मित्रे च तथा मानापमानयोः ।

शीतोष्णसुखदुःखेषु समः सङ्गविवर्जितः ॥१८॥

तुल्यनिन्दास्तुतिर्मौनी संतुष्टो येन केनचित् ।

अनिकेतः स्थिरमतिर्भक्तिमान्मे प्रियो नरः ॥१९॥

सारा०ब०—अनिकेतः प्राकृतस्वास्पदासक्तिशून्यः ॥१९॥


गी०भू०—समः शत्रौ चेति स्फुटार्थः । सङ्गवर्जितः कुसङ्गशून्यः तुल्येति+ निन्दया दुःखं स्तुत्या सुखञ्च यो न विन्दति,

मौनी यतवाक् स्वेष्टमननशीलो वा, येन केनचिददृष्टाकृष्टेन रुद्धेण स्निग्धेन बान्नादिना सन्तुष्टः, अनिकेतो नियतनिवासरहितो निकेतमोहशून्यो वा, स्थिरमतिर्निश्चितज्ञानः । एष्वद्वेष्टेत्यादिषु सप्तसु येषु गुणानां पुनरप्याभिधानं तत्तत्पामतिदौर्लभ्यज्ञापनार्थमित्यदोषः । सन्निष्ठादीनां त्रिभिधानां भक्तानां सम्भूय स्थिता एतेऽद्वेष्टृत्वादयो धर्मा यथासम्भवतारतम्येनैव सुधीभिः सङ्गमनीयाः ॥१८-१९॥

ये तु धर्म्मामृतमिदं यथोक्तं पश्युपासते ।

श्रद्धधाना मत्परमा भक्तास्तेऽतीव मे प्रियाः ॥२०॥

इति श्रीमहाभारते शतसाहस्र्यां संहितायां वैयासिक्यां भीष्मपर्वणि श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे भक्तियोगो नाम द्वादशोऽध्यायः ।



सारा०ब०—उक्तान् बहुविध-स्वभक्तनिष्ठान् धर्म्मानुपसंहरन् कार्त्तस्तेनैतल्लिप्सूनां तच्छ्रवणविचारणादिफलमाह—ये त्विति । एते भक्त्युत्थशान्त्युत्थधर्म्मा न प्राकृता गुणाः,—“भक्त्या तुष्यति कृष्णो न गुणैः” इत्युक्तिर्कोटितः । ‘तु’—भिन्नोपक्रमे उक्तलक्षणा भक्ता एकैकसुस्वभावाभिन्नाः । एते तु तत्तत्सर्वसल्लक्षणेप्सवः साधका अपि तेभ्यः सिद्धेभ्योऽपि श्रेष्ठाः, अतएवातीवेति पदम् ॥ २० ॥

सर्वश्रेष्ठा सुखमयी सर्वसाध्यसुसाधिका ।

भक्तिरेवाद्भुतगुणेत्यध्यायार्थो निरूपितः ॥ (२)

निम्बद्राक्षे इव ज्ञानभक्ती यद्यपि दर्शिते ।

आदीयेते तदप्येते तत्तदास्वादलोभिभिः ॥ (३)

इति सारार्थवर्षिण्यां हर्षिण्यां भक्तचेतसाम् ।

गीतासु द्वादशोऽध्यायः सङ्गतः सङ्गतः सताम् ॥ (४)

गी०भू०—उक्तभक्तियोगमुपसंहरन् तस्मिन्निष्ठा-फलमाह-ये
त्विति । ये भक्ता यथोक्तं 'मय्यावेश्य मनो ये माम्' इत्यादि-
भिर्यथागतमिदं धर्म्मामृतं पय्युपासुते-प्राप्यं मामिव प्रापकं तत्
समाश्रयन्ति, श्रद्धावाना भक्तिश्रद्धालवो गत्परमा मन्निरतारते
समातीव प्रिया भवन्ति ॥२०॥

वशः स्वैकजुषां कृष्णः स्वभक्त्येकजुषां तु सः ।

प्रीत्यैवातिवशः श्रीमानिति द्वादशनिर्णयः ॥

इति श्रीमद्भगवद्गीतोपनिषद्भाष्ये द्वादशोऽध्यायः ।

त्रयोदशोऽध्यायः

अर्जुन उवाच—

प्रकृतिं पुरुषं चैव क्षेत्रं क्षेत्रज्ञमेव च ।

एतद्वेदितुमिच्छामि ज्ञानं ज्ञेयं च केशव ॥

श्रीभगवानुवाच—

इदं शरीरं कीन्तेय क्षेत्रमित्यभिधीयते ।

एतद्यो वेत्ति तं प्राहुः क्षेत्रज्ञमिति तद्विदः ॥१॥

सारा०व०—नमोऽस्तु भगवद्भक्त्यै कृपया स्वांशलेशतः ।

ज्ञानादिष्वपि तिष्ठेत्तात् सार्थकीकरणा यथा ॥(१)

षट्के तृतीयेऽत्र भक्तिमिश्रं ज्ञानं निरूप्यते ।

तन्मध्ये केवला भक्तिरपि भङ्ग्या प्रकृष्यते ॥(२)

त्रयोदशे शरीरञ्च जीवात्म-परमात्मनोः ।

ज्ञानस्य साधनं जीवः प्रकृतिश्च विविच्यते ॥(३)

तदेवं द्वितीयेन षट्केन केवलया भक्त्या भगवत्प्रातिः ;
ततोऽन्या अहंग्रहोपासनाद्यास्तिस्र उपासनाश्चोक्ताः । अथ
प्रथमषट्कोदितानां निष्कामकर्मयोगिनां भक्तिमिश्रज्ञानादेव
मोक्षस्तच्च ज्ञानं संक्षेपादुक्तमपि पुनः क्षेत्र-क्षेत्रज्ञादि-विवेचनेन
विवरितुं तृतीयं षट्कमारभते ॥ १ ॥

गी०भू०—कथिताः पूर्वषट्काभ्यामर्थाज्जीवादयोऽत्र ये ।

स्वरूपाणि विशोध्यन्ते तेषां षट्केऽन्तिमे स्फुटम् ॥

भक्तौ पूर्वोपदिष्टायां ज्ञानं द्वारं भवत्यतः ।

देहजीवेशविज्ञानं तद्वक्तव्यं त्रयोदशे ॥

गी०भू०—आद्यषट्के निष्कामकर्मसाध्यं जीवात्मज्ञानं पर-
मात्मज्ञानोपयोगितया दर्शितम्, मध्यषट्के तु 'भक्ति शब्दितं
परमात्मोपासनं तन्महिमनिगदपूर्वकं उपदिष्टम्, तच्च केवलं तद्व-
श्यताकरं सत्तात्प्रापकम् । आर्त्तादीनां तु तमुपासीनानामार्त्तिविना-
शादिकरं तदेकान्तिप्रसङ्गेन केवलं सत्तात्प्रापकञ्च । योगेन ज्ञानेन
चोपसृष्टं त्वैश्वर्यप्रधानतद्रूपोपलम्भकं मोक्षकं चेत्युक्तम् । तथा-
स्मिन्नन्यषट्के प्रकृतिपुरुषतत्संयोगहेतुक-जगत्तादीश्वरस्वरूपाणि
कर्मज्ञान-भक्ति स्वरूपाणि च विविच्यन्ते । ज्ञानवैशद्याय एता-
वत्त्रयोदशोऽस्मिन्नध्याये देह-जीव-परेश-स्वरूपाणि विवेचनीयानि,
देहादिविविक्तस्यापि जीवात्मनो देहसम्बन्धहेतुस्तद्विवेकानु-
सन्धिप्रकारश्च विमर्शनीयः । तदिदमर्थजातमभिधातुं भगवानु-
वाच-इदमिति । हे कीन्तेय ! इदं सेन्द्रियप्राणं शरीरं भोक्तु-
र्जीवस्य भोग्यसुखदुःखादि-प्ररोहकत्वात् क्षेत्रमित्यभिधीयते
तच्चक्षेत्रज्ञैः । एतच्छरीरं देवोऽहं मानवोऽहं स्थूलोऽहमित्यज्ञैरात्म-
भेदेन प्रतीयमानमपि यः शय्यासनादिबदात्मनो भिन्नमात्म-
भोगमोक्षसाधनञ्च वेत्ति, तं वेद्याच्छरीरात्तद्वेदितृतया भिन्नं